



بسم الله الرحمن الرحيم
الحمد لله رب العالمين
والصلاة والسلام على
سيدنا محمد وآله الطيبين
الطاهرين

بسم الله الرحمن الرحيم
الحمد لله رب العالمين
والصلاة والسلام على
سيدنا محمد وآله الطيبين
الطاهرين

بِسْمِ اللّٰهِ الرَّحْمٰنِ الرَّحِیْمِ

راہ و رسم منزل ما

(تصوف اور عصری مسائل)

سید نصیر الدین نصیر گیلانی



گیلانی پبلشرز ● درگاہ گولڑہ شریف

297.6

ن 54

141550

جملہ حقوق بحق مصنف محفوظ

بار اول — دو ہزار — 1988

کتابت :- محمد صدیق گلزار - لاہور

طباعت :- محمد بشیر حشتی، النور پرنٹنگ پریس سول لائنز، جلم

منگرائی :- محمد رفیق قادری، شاداب روڈ، نئی آبادی شمالی محلہ، جلم

ملنے کا پتہ :- مکتبہ مہریتہ - درگاہ گولڑہ شریف اسلام آباد، پاکستان

بے سجادہ رنگیں کن گرت پیرمٹھاں گوید

کہ سالکے خیرنہ بود ز راہ و رسم منزل ہا

(حافظ شیرازی)

منزل و راہ

قَالَ اللَّهُ تَبْرَكَ وَتَعَالَى

قَدْ أَفْلَحَ مَنْ تَزَكَّى

وَذَكَرَ اسْمَ رَبِّهِ فَصَلَّى

بے شک اُس نے فلاح پائی، جس نے اپنے آپ کو
پاک کیا اور اپنے رب کا نام لے کر نماز پڑھی۔

(القرآن : ۸۸ : ۱۱۴-۱۱۵)

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ

الْإِحْسَانُ

أَنْ تَعْبُدَ اللَّهَ كَمَا تَعْبُدُ تَرَهُ

فَإِنْ لَمْ تَكُنْ تَرَهُ

فَإِنَّ دِيَارَكَ

تَرْجَمَهُ

احسان یہ ہے کہ تو اللہ تعالیٰ کی عبادت اس طرح کرے گویا اُسے
دیکھ رہا ہے اور اگر تو اُسے نہیں دیکھ رہا تو (یہ خیال کر کہ) وہ تجھے
دیکھ رہا ہے

(مشکوٰۃ شریف، کتاب الایمان فی الاسلام والاحسان)

بنام

رئیس المکاتیفین

شیخ اکبر حضرت محی الدین ابن عربیؒ

از نفسِ ما حقیقتِ آفاق خواندنی است
 چوں موجِ کارنامهٔ دریا نوشته ایم
 (میرزا عبدالقادر بیدل)

ترتیب

بابِ اوّل

۱	کلمہ آغاز	○
۲	کچھ تصوف کے بارے میں	○
۳	وجودِ کیفیات کے اقرار و انکار کا معیار	○
۴	شعورِ رُوح کی چند تصریحات	○
۱۳	ارواح کے متعلق حضرت اعلیٰ گولڑویؒ کی تشریح	○
۱۵	ٹیلیفون کا نظام اور مسئلہ موت و حیات	○
۲۰	ادعائے عرفانِ دلیلِ بے خبری	○
۲۳	اسرارِ تصوف کے بیان میں الفاظ کی تنگ دامانی	○
۲۶	(۱) حقیقتِ حقہ کی جلوہ گری	○
۲۶	(۲) خواہشِ نمودِ ذات	○
۲۲	(۳) وجود و شہود	○
۲۸	(۴) وجودِ غیرِ اللہ کی نفی	○
۳۲	حقیقتِ محمدیہ سے کیا مراد ہے	○
۳۳	حکمِ بَءِ وَكٍ مُّقْتَدِبِہ زماں نہیں	○
۳۴	مُجَاج کو ایک تمیتی مشورہ	○
۳۴	بارگاہِ اولیاء اللہ میں حاضری	○

- ۴۸ ولی کون؟ ○
- ۵۲ (۵) کائنات جلوہ گاہِ باری تعالیٰ ہے ○
- ۵۷ موحّدین اور دعویٰ توحید ○
- ۵۸ واحد کی تین اقسام ○
- ۶۲ (۶) ذاتِ باریِ رِداۓ تعینات میں مستور ہے ○
- ۶۴ (۷) حقائقُ الاشیاء ○
- ۶۵ (۸) تنزّلِ ذاتِ مُطلق ○
- ۶۷ (۹) ذوقِ نمودِ ذاتِ بحت وجہِ تخلیقِ کائنات ہے ○

باب دوم

- ۷۸ حیاتِ نبوی کی نوعیت ○
- ۸۰ حیاتِ شہداء کی حکمت ○
- ۸۳ رسالت مآب ﷺ کا فقیرِ اختیاری ○
- ۸۸ شرک کے لغوی معنی ○
- ۸۸ مشرک کے شرعی معنی ○
- ۸۹ شرک کی مختلف صورتیں ○
- ۹۳ کیا چادریں چڑھانا بدعت اور شرک ہے؟ ○
- ۹۴ کعبہ پر غلاف چڑھانا اعترافِ عظمت و تقدّس اور اظہارِ احترام ہے ○
- ۹۵ مکفین، جسمِ انسانی کے تصوّرِ عظمت اور اُس کے اعزاز و کرام کی علامت ہے ○
- ۹۶ اہمیتِ لغت ○
- ۹۷ انبیاء و اولیاء تقرب الی اللہ کا وسیلہ ہیں ○
- ۱۰۰ مسئلہ نذر و نیاز اور شفاعت و دُعا ○
- ۱۰۲ رُوح نہیں مرتی ○

باب سوم

- ۱۰۳ پرویزی حیلے ○
- ۱۰۹ سجدہ تعظیمی کی حقیقت ○
- ۱۱۵ جواز دست بوسی ○
- ۱۱۸ ابن عربی پر الزام تراشی پرویز ○
- ۱۱۸ ابن عربی حُلُول کے قائل نہیں تھے ○
- ۱۲۰ مسئلہ وحدت الوجود اور پرویز صاحب ○
- ۱۲۱ اصطلاح ہمہ اوست کی ہنگامہ آرائیاں ○
- ۱۲۲ اکابر اُمت کے خلاف معاندین کی شرانگیز سازشیں ○
- ۱۲۶ تصوف سے شیخ ابن تیمیہ کا عملی تعلق ○
- ۱۲۶ ابن عربی سے ابن تیمیہ کی وجہ مخالفت ○
- ۱۲۸ شیخ ابن تیمیہ کے مُتَشَدِّد ہونے کا سبب ○
- ۱۳۰ پرویز اور مسئلہ حُلُول ○
- ۱۳۲ مفہوم پرستش ○
- ۱۳۲ لفظ مُشْرک کا صحیح مصداق کون؟ ○
- ۱۳۵ اظہار براءت ○
- ۱۳۶ مفہوم شرک کا تعلق اعتقاد سے ہے ○
- ۱۳۶ اہم جزو ایمان ○
- ۱۳۶ نماز جنازہ میں امتناع سجدہ کی حکمت ○
- ۱۳۸ قول حق ○
- ۱۳۹ دیوار کعبہ مسجود لہ ہے یا مسجود الیہ ○
- ۱۴۰ خاصانِ خدا و وجود عالم کا قلب ہوتے ہیں ○

باب چہارم

- ۱۴۴ کرامتِ اولیاء پر قرآنی استشہاد ○
- ۱۴۴ پرویز صاحب کی تفسیر بالرائے ○
- ۱۴۷ دربارِ سلیمانی میں اظہارِ کرامت کی حکمت ○
- ۱۴۸ مسئلہ شفاعت اور پرویز صاحب ○
- ۱۵۱ اہمیتِ حدیث کی جانب قرآنی اشارے ○
- ۱۵۶ تَمْرَانٌ عَلَيْنَا بَيَانَةٌ کا لطیف مفہوم ○
- ۱۵۷ وحیِ خفی سے کیا مراد ہے؟ ○
- ۱۵۸ وَمَا يَنْطِقُ عَنِ الْهَوَىٰ کا مطلب ○
- ۱۶۰ انبیاء کے علمِ غیب اور معجزات پر قرآنی شواہد ○
- ۱۶۲ پرویز صاحب کی تضاد بیانی ○
- ۱۶۶ ختمی مرتبت ﷺ سراپا معجزہ تھے ○
- ۱۶۸ انکارِ معجزہ ایک معجزاتی پھٹکار ہے ○

باب پنجم

- ۱۶۹ اُمتِ محمدیہ عذاب سے کیوں محفوظ ہے؟ ○
- ۱۷۲ متصرفِ حقیقی ذاتِ باری ہے ○
- ۱۸۲ گستاخِ رسول واجبِ القتل ہے ○
- ۱۸۲ گستاخِ رسول کے لیے شیخ ابن تیمیہ کا فتویٰ ○
- ۱۸۳ وسیلہ مصطفیٰ کے بغیر اللہ سے رابطہ ممکن نہیں ○
- ۱۸۴ تعظیمِ نبوی اور شیخ ابن تیمیہ ○
- ۱۸۴ حضور علیہ السلام کا احترام ہر حالت میں لازمی ہے ○

- ۱۸۵ شیخ ابن تیمیہ اور مسئلہ ندائے یا رسول اللہ ○
- ۱۸۶ حضور کی گستاخی کفر اور آپ کا گستاخ واجب القتل ہے ○
- ۱۸۷ ندائے یا رسول اللہ کی بحث ○
- ۱۹۰ چند ضروری تصریحات ○
- ۱۹۲ مولوی حسین علی صاحب کا حیرت انگیز خواب ○
- ۱۹۶ اس عجیب خواب کی ایمان سوز تعبیر ○
- ۱۹۸ نبی کے قبل عدت نکاح پر علماء سعودیہ کی تصریح ○
- ۱۹۹ ایک اور گل افشانی ○
- ۲۰۰ مولوی حسین علی کی نگاہ میں مقام حسین ○
- ۲۰۱ درود شریف کے انوکھے معنی ○
- ۲۰۳ آنحضرت نے اردو کیسے سیکھی؟ ○
- ۲۰۳ اسیٹھویں صاحب کا عقیدہ حاضر و ناظر ○
- ۲۰۵ سید احمد شہید کا انداز تبلیغ ○
- ۲۰۷ تعریف باری کا ایک طرفہ انداز ○
- ۲۱۰ علم الہی کے بارے میں دیوبندی عقیدہ ○
- ۲۱۴ ایں گناہیست کہ در شہر شمانیز کنند ○
- ۲۲۶ مسعودین نامسعود ○
- ۲۳۰ جماعت اسلام پوش ○
- ۲۳۱ تبلیغ اسلام، بدوش عوام ○

وضاحت

قارئین کرام کی سہولت کے لیے عرض کیا جاتا ہے۔
کہ حواشی میں قرآن حکیم کے جو حوالے درج ہیں، انہیں
بطور مثال یوں سمجھا جائے کہ اگر القرآن ۱۵: ۱۷ لکھا
ہو تو وہاں ۱۵ کے عدد سے مراد سورہ قرآن کا نمبر ہوگا،
جبکہ ۱۷ کے عدد سے مراد اس سورت کی آیت کا نمبر
ہوگا۔

پہلے اول

کلمہ آغاز

قارئین کرام! آپ جانتے ہیں کہ میرا تعلق ایک خانقاہ سے ہے اور خانقاہی نظام کی زندگی کچھ لگے بندھے معمولات میں گزرتی ہے، لیکن میرا حال اس سے قدرے مختلف ہے میری اُفتادِ طبع کے پیش نظر میرے ملنے والوں میں وابتگانِ درگاہ کے علاوہ زندگی کے مختلف طبقوں سے تعلق رکھنے والے حضرات میں زمیندار، امرا، صنعت کار، مزدور، بیاسین، دانشور، علماء، اساتذہ و طلباء و کلاہ اور شعراء شامل ہیں۔ ان میں کچھ غرضمند تو مخصوص مقاصد کے تحت حاضری دیتے ہیں، کچھ مبلغین کرام کی تبلیغی درازدستیوں کے ستارے ہوئے اپنے اعتقادی شکوک و شبہات دور کرنے، فکری غذا اور ذہنی آسودگی و قلبی طمانینت حاصل کرنے کے ارادے سے آتے ہیں شعراء و دانشور حضرات میری شعری تخلیقات کے حوالوں سے اپنے ادبی ذوق کی تسکین کا سامان فراہم کرنے اکٹھے ہو جاتے ہیں۔ اساتذہ اور طلباء علمی مسائل پر تبادلہ خیال کرنا چاہتے ہیں، مگر بحیثیتِ مُستفسر آتے ہیں اور بعض کی حاضری کی غرض و غایت صرف اور صرف ہمارے لیل و نهار کا تنقیدی جائزہ ہوتی ہے۔ بہر حال مقاصد کچھ بھی ہوں ہم ہجومِ خلاق میں خواہ سفر ہو یا حضر، گھرے رہتے ہیں۔

ہم پر کئے جانے والے سوالوں کی نوعیت بڑی مختلف ہوتی ہے اور بعض اوقات انتہائی عجیب بھی۔ صاحبانِ علم تو جواب میں قرآن و سنت کے حوالے، مُستند اور ٹھوس تاریخی اسناد و شواہد چاہتے ہیں۔ لیکن جدید تعلیم یافتہ ذہن مسائل کو عقل کی کسوٹی پر پرکھنے کا عادی ہو گیا ہے، اس لیے ہر دو صورتوں میں مُستفسر کی تشفی ملحوظ خاطر رہتی ہے۔ بعض سوالات جن سے اکثر واسطہ

پڑتا ہے واقعی اہم نوعیت کے ہوتے ہیں۔ چنانچہ اس کتاب میں عنوان تصریحات کے تحت تدوین کتاب کے محرکات پر کچھ روشنی ڈالی گئی ہے۔ میں نے یہی مناسب سمجھا کہ افادہ قارئین کے لیے جوابات کو کتابی شکل دے دی جائے، موضوعات کے تنوع اور رنگارنگی کی وجہ یہی ہے۔ ان میں بعض موضوعات بلاشبہ انتہائی نازک ہیں جن کے بیان کے لیے ارباب قلم زبان کی تنگ دانی کا ہمیشہ گلہ کرتے ہیں۔ مجھے نہ تو اپنے علمی تفوق کا ادعا ہے اور نہ یہ کہ میں ان مسائل پر اظہار خیال کرنے والا پہلا شخص ہوں۔ لیکن بمصداق عہد ہر گلے راز رنگ و بوئے دیگر است۔ اندازِ بیاں مختلف ہے۔ میں ان موضوعات کے بارے میں جو کچھ سمجھتا ہوں بغیر کسی لگی لپٹی کے نذر قارئین کر رہا ہوں۔ ادائے مطالب میں ادبی چاشنی برقرار رکھنے کا خیال رکھا گیا ہے تاکہ ثقیل علمی مباحث قاری کی ذہنی تکان کا باعث نہ بنتے پائیں۔ اسی طرح روایات کی صحت بھی ہمیشہ پیش نظر رہی ہے۔ موضوعات میں فقر و تصوف، روح انسانی کی ماہیت، اہم جزو ایمان، تقرب الی اللہ کے وسائل، متصرف حقیقی، درگاہوں کی حاضری، مسئلہ نذر و نیاز اور شفاعت و دعاء، دست بوسی، ندائے یارسول اللہ، لفظ شرک کے لغوی اور شرعی معنی اور اس کا اطلاق و مصداق، کراماتِ اولیا پر قرآنی شواہد، اہمیت حدیث، عظمت رسول، علم الہی اور دیوبندی عقیدہ، اکابر اُمت کے خلاف معاندین کی شرانگیزی، امام ابن تیمیہ اور شیخ ابن عربی کے افکار و نظریات وغیرہ شامل ہیں۔ کتاب کی افادیت کے بارے میں کچھ عرض کرنا میرا کام نہیں، بلکہ اس کا فیصلہ منصف مزاج قارئین کرام کے ہاتھ ہے۔ دربار رب العزت میں میری یہی دعا ہے کہ کتاب ہذا آج کے پُرفتن دور میں پیدا کئے جانے والے اعتقادی شکوک و شبہات کے ازالے کا ذریعہ بنے۔ آمین بحرمت سید المرسلین۔

کچھ تصوف کے بارے میں

مذہبی موضوعات پر گفتگو کے وقت پہلے تو یہ بات ذہن نشین کر لینی چاہئے کہ خود مذہب کیا ہے؟ ظاہر ہے کہ یہ اپنی حقیقت کے اعتبار سے ذاتِ حقیقیہ و قیوم کے ساتھ دائمی رابطہ پیدا کرنے کا نام ہے، چنانچہ تمام انبیاء علیہم السلام اسی رابطے کی رہنمائی کے لیے دنیا میں تشریف لاتے رہے، قرآن حکیم نے رسالت مآب ﷺ کے بارے میں بھی یہ اعلان فرمایا: هُوَ الَّذِي بَعَثَ فِي الْأُمَمِينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ (ترجمہ) وہی ہے جس نے ان پڑھوں میں انہی میں سے ایک رسول بھیجا کہ ان پر اُس کی آیتیں پڑھتا اور انہیں پاک کرتا اور انہیں کتاب اور حکمت کا علم عطا کرتا ہے۔ اس آیت مبارکہ میں قرآن مجید نے دین کے ایک اہم شعبے اور منصب نبوت کے اہم فریضہ کی طرف خصوصیت سے توجہ دلائی ہے، جسے اُس نے تزکیہ سے تعبیر کیا ہے اور ان چار ارکان میں اس کو بھی شامل کیا، جن کی تکمیل رسالت مآب ﷺ کے مقاصد بعثت میں شامل تھی۔

الفاظ و اصطلاحات کے چکر میں انسان سے ہر زمانہ میں بڑی غلطیاں ہوتی رہیں اور یہی حال لفظ تصوف کا ہے کہ اس کے فہم میں کسی صورت میں سامنے آئیں، طویل بحثیں چھڑ گئیں لفظی اور لسانی معرکے برپا ہوتے رہے، لیکن یہ سلوک صرف علم تصوف ہی سے روا نہیں رکھا گیا، بلکہ دنیا کے ہر فن، زبان و ادب اور دین و مذہب میں اس قسم کی زیادتیوں کی ایک طویل روداد ہے۔ حالانکہ اگر ہم اصطلاح پر عملِ جراحی کے بغیر اور لفظی موشگافیوں میں پڑے بغیر قرآن و حدیث اور عہد صحابہ و تابعین کی طرف رجوع کریں تو معلوم ہو جائے گا کہ جس طرح رسالت مآب ﷺ کے زمانہ میں علم حدیث اور اصول فقہ وغیرہ جدا جدا اور متمیز نہ تھے، بلکہ علمائے بعد میں قرآن و حدیث سے استنباط کر کے بہت سے علوم نکالے، جس طرح دیگر علوم مستخرجہ و مستنبطہ کو خاص نام دینے گئے، اسی طرح مشائخ کے اس مستخرجہ طریقہ کا نام تصوف ہو گیا یہ اجزائے دین میں سے ایک اہم جزو ہے جس کے معنی اصلاح نفس ہیں۔ یا زیادہ واضح الفاظ میں یوں کہتے کہ اپنی ماہیت کے اعتبار سے تصوف اُس

ذوق و اشتیاق کا نام ہے جو ایک صوفی کے دل و دماغ میں خدا سے ملنے کے لیے اس شدت کے ساتھ موجزن ہوتا ہے کہ اس کی پوری عقلی اور جذباتی زندگی پر غالب آجاتا ہے جس کا لازمی نتیجہ یہ نکلتا ہے کہ صوفی خدا کو اس طرح اپنا مقصود و حیات بنا لیتا ہے کہ اسی کے کلمہ اُسی کے خیال اُسی کی یاد اور اُسی کی گفتگو میں لذت و سرور محسوس کرتا ہے۔ سیم بہار کے خنک جھونکوں میں شفق کی دلربا سُرخ میں دریا کی روانی میں آبشاروں کے ترنم ریز بہاؤ میں پھولوں کی نہک میں بلبل کی چمک میں تاروں کی چمک میں صحرا کی وسعت اور گلستان کی شادابی میں غرضیکہ تمام مظاہر فطرت اور مناظر قدرت میں اُسے خدا ہی جلوہ گر نظر آتا ہے، گویا تصوف خدا سے ملنے اُسے دریافت کرنے اور اُس کے دیدار کی شدید ترین آرزو کا نام ہے۔ بالفاظِ دیگر رُوح انسانی کے اپنے اصل (خدا) سے واصل ہو جانے کا اشتیاقِ کامل ہے۔ دین کے تمام ارکان، مناسک، قواعد و شعائر اور ظواہر اسی ذوق کی ترقی کے ذرائع ہیں نہ کہ مقصود بالذات۔ اگر تعلق مع اللہ پیش نظر ہے تو یہ سب مفید اور ضروری ہیں۔ گویا علی و جبر البصیرت یہ کہا جاسکتا ہے کہ تصوف کے علاوہ دل و نگاہ کو مسلمان کرنے کی اور کوئی صورت نہیں۔ علامہ اقبالؒ نے بھی یہی نسخہ تجویز کیا ہے۔ فرماتے ہیں:

می نہ روید تخم دل از آب و گل بے نگاہے از خداوندانِ دل
(ترجمہ) اربابِ دل کی نگاہِ دل کے بیج کو اگاتی اور اُس کے لیے سامانِ نشوونما فراہم کرتی ہے، دل کا بیج پانی اور مٹی سے اُگنے والا بیج نہیں۔

بہر حال تصوف کا موضوع جس قدر وسیع اور اہم ہے اُسی قدر دقیق اور نازک بھی ہے، اس حقیقت کو لسانِ العصر سید اکبر الہ آبادیؒ نے معنی بے لفظ کی حسین اور اچھوتی ترکیب سے سمجھایا ہے:

کیا ہے تصنیف، کوئی پوچھے اگر	کہہ دو اکبر کہ لفظ بے معنی
کوئی پوچھے اگر شریعت کیا	کہہ دو اکبر کہ لفظ بے معنی
کوئی پوچھے اگر تصوف کیا	کہہ دو اکبر کہ معنی بے لفظ

اس کا تعلق علوم ظاہری کے بعد باطنی علوم و جدانیات و مشاہدات قلبیہ اور مسائل کشفیہ سے ہے۔ بعض ظاہر بین، تصوف کی ماہیت کو نہ سمجھنے کے باعث اس کا سرے ہی سے انکار کر دیتے اور کہتے ہیں کہ یہ فلسفہ یونان اور ہندو ازم کے عناصر سے ترکیب یافتہ ایک من گھڑت

مجموعہ مفروضات ہے۔ بردور میں اس کی مخالفت ہوتی رہی ہمارے دور میں بالخصوص اس کی مخالفت میں بڑا لٹریچر شائع ہو رہا ہے مگر یہ سب کچھ قرین انصاف نہیں اس لیے کہ صوفیاء سلف جو علوم شریعت و طریقت دونوں کے جامع تھے، ان سے یہ توقع کرنا کہ انہوں نے مسائل تصوف کسی لفظی و معنوی پس منظر کے بغیر از خود گھڑ لیے اور یہ ایسے مفروضات ہیں کہ ان کا حقیقت اور نفس واقعہ سے کوئی سروکار نہیں، یہ ان کی دیانت علمی و روحانی اور ان کے مکاشفات و اردات کے انکار و تحقیر کے مترادف ہو گا۔ بالفرض اگر منکرین تصوف کے نزدیک یہ سب صوفیاء کے غلط مفروضات ہیں تو کیا منکرین کے انکار کو خود ایک غلط مفروضہ قرار نہیں دیا جاسکتا؟ اگر منکرین کے پاس تصوف کے خلاف کچھ دلائل ہیں تو اس کے قائلین کے پاس تو اس کی صداقت پر بشمار قرآنی شواہد موجود ہیں، ارباب شوق و تحقیق اس موضوع پر موجود ذخیرہ کتب کا مطالعہ کر سکتے ہیں۔ یہاں چونکہ تاریخ تصوف اور اس کی ماہیت پر تبصرہ مقصود نہیں، اس لیے مختصراً یہی کہا جاتا ہے کہ تصوف واردات قلبی اور کیفیات باطنیہ کا نام ہے اور کیفیات کے لیے یہ قطعاً ضروری نہیں کہ وہ ساری کائنات کے افراد پر مساوی طور پر طاری ہوں اور پھر یہ کہ کیفیات و وجدانیات کو جامعہ الفاظ پہنانا اور انہیں الفاظ کے قالب میں ڈھالنے کی کوشش کرنا انہیں غیر موثر اور مجروح کر دینے کے مترادف ہے۔ کسی ایک کیفیت کو لے لیجئے مثلاً غم یا خوشی، کیفیت غم یا کیفیت انبساط

۱۔ مثلاً فتوح الغیب، عوارف المعارف، کشف المحجوب، الفتح الربانی، مثنوی مولانا روم، مرج البحرین للشیخ الدہلوی، تحقیق الحق، مکتوبات امام ربانی، سوائے اسبیل، شکل کلیمی، رسالہ قشیریہ، احیاء العلوم للغزالی، فتوحات مکیہ، فصوص الحکم، نظام القلوب، انفاس العارفين، مکتوبات شیخ شرف الدین عینی، سمعات، انتباه فی سلاسل اولیاء حکیم الامت شاہ ولی اللہ محدث دہلوی۔

جدید کتابوں میں۔ تاریخ تصوف از پروفیسر یوسف سلیم چشتی، شریعت و طریقت از مولانا اشرف علی تھانوی، تزکیہ و احسان از مولانا سید ابوالحسن ندوی، تصوف کیا ہے از مارٹن لنگز مترجمہ چوہدری صفدر علی، انکشاف از مولانا اشرف علی تھانوی، اصول تصوف از مولانا اشرف علی تھانوی، کمال الشیم از شیخ ابن عطاء اللہ السکندری، تصوف اسلام از عبد الماجد دریا بادی، تاریخ تصوف از ڈاکٹر اقبال، روح تصوف از خورشید احمد گیلانی۔

جس پر طاری ہو وہ جس طرح اُس کو محسوس کر سکتا ہے، اُس طرح محض اُس کی داستان سُننے یا پڑھنے والا محسوس نہیں کر سکتا اور یہ کیفیات اُس جوش و توانائی سے کبھی اثر انداز نہیں ہو سکتیں۔ اس لیے کہ کسی شے کے معلوم ہونے اور اُس کے محسوس ہونے میں زمین و آسمان کا فرق ہوتا ہے۔ بقول جوش ملیح آبادیؒ

یوں عقدہ کھلا کسی سے کھولا نہ گیا اسرار کو ناطقے پہ تولا نہ گیا
معلوم ہوا راز، تو چھیریں بکھشیں محسوس ہوا راز، تو بولا نہ گیا

جب چھوٹی موٹی کیفیات کا یہ حال ہے کہ اگر انہیں الفاظ میں

وجود کیفیات کے اقرار و انکار کا معیار

بیان کر دیا جائے تو ان کا انکار نہیں کیا جاسکتا، حالانکہ وہ کیفیات صاحبِ حال کی طرح اُس وقت سامع پر طاری نہیں ہوتیں۔ مگر ایسی کیفیات کو غالباً اس لیے تسلیم کر لیا جاتا ہے کہ اُن سے نوعِ انسانی کے ہر فرد کو واسطہ پڑتا ہے۔ اس سے ثابت ہوا کہ انسان انہی کیفیات کے وجود کو تسلیم کرتا ہے، جن سے اُس کا واسطہ پڑتا ہے، مگر جن کیفیات و واردات سے وہ محروم ہوتا ہے، اُن کے وجود سے صرف اس لیے انکار کر دیتا ہے کہ وہ اُن سے دوچار نہیں ہوا۔ یاد رہے کہ خوشی اور غم جیسی کیفیات کا تعلق تو عالمِ اجسام سے ہے۔ جو لوگ ابھی تک مراحلِ اجسام ہی کو عبور نہ کر سکے ہوں، اُن کے نزدیک رُوح اور رُوحانی مراتب اور کیفیات کا وجدان و عرفان اور اُن کے ہونے نہ ہونے کا احساس کیسے ممکن ہے، مگر حقیقت تو یہ ہے کہ جسمانی کیفیات کے وجود کی طرح رُوح اور پھر رُوحانی کیفیات کا وجود بھی ایک ناقابلِ تردید سچائی ہے۔ اگر آپ جسم کو مانتے ہیں تو جسم سے تعلق رکھنے والی ہر کیفیت کو بھی تسلیم کرنا پڑے گا، مثلاً خوشی، غم، درد، ہجر اور اگر آپ رُوح کے وجود کے قائل ہیں تو اُس کی اُن کیفیات کے وجود کو بھی تسلیم کرنا پڑے گا، جن کا تعلق رُوح سے ہے اور ظاہر ہے کہ رُوح سے تعلق رکھنے والی کیفیات کو رُوحانی کیفیات کے الفاظ ہی سے تعبیر کیا جاسکتا ہے۔ جسم مرئی اور محسوس ہے، جبکہ رُوح غیر مرئی اور غیر محسوس ہے؛ جس طرح آپ رُوح کی حقیقت کو دیکھے اور سمجھے بغیر ہی اُس کی موجودگی کے قائل ہیں اور اُسے محسوس کئے بغیر اُس کے وجود کا اعلان کرتے ہیں، اسی طرح آپ کو رُوح کی اُن غیر مرئی و غیر محسوس کیفیات کا اقرار بھی کرنا ہوگا، ورنہ یہ تسلیم کرنا پڑے گا کہ رُوح کسی کیفیت یا کیفیات کی مالک نہیں، حالانکہ رُوح نہ صرف

لا محدود کیفیات کی مالک ہے، بلکہ اُس میں مکمل شعور بھی پایا جاتا ہے۔

شعور رُوح کی چند تصریحات | اگرچہ رُوح کو با شعور ثابت کرنے کے اور بھی کثیر عقلی و نقلی دلائل و شواہد ہیں، مگر یہاں سرِ دست ایک عظیم

محقق اور صوفی بزرگ حضرت مولانا سید عبداللطیف المعروف سید شاہ محی الدین قادری ویلوری قدس سرہ کی رُوح کے متعلق درج ذیل تصریحات پر اکتفا کیا جاتا ہے۔ آپ اپنی تصنیف لطیف جواہر السلوک میں جو عربی اور فارسی میں ہے، حدیث من عرف نفسه فقد عرف ربه کے تحت رقمطراز ہیں: وقد ظهر من هذا الحديث ما يجب كشفه وليتحسن وصفه وهو ان الله سبحانه وتعالى وضع هذه الروح الروحانية في هذه الجثة الجسمانية لطيفة لاهوتية مودعة في كسيفة ناسوتية دالة على وحدانيته وربانيتها ووجه الاستدلال بذلك من عشرة اوجه۔

ترجمہ: اور اس حدیث سے وہ بات ظاہر ہو گئی جس کی وضاحت ضروری اور بیان مستحسن ہے کہ اللہ تعالیٰ نے رُوح کو اس جسمانی جُثہ میں ایک لاهوتی لطیفہ کے طور پر رکھا ہے۔ عالم لاهوت (جو زمان و مکاں سے وراہ ہو) جو اللہ تعالیٰ کی یکتائی اور ربوبیت پر دلالت کرتا ہے اس سے استدلال کی دس وجوہات ہیں:-

۱- الاول - ان هذا الهيكل الانساني لما كان مفتقرا الى مدبر ومحرك وهذا الروح تدبره وتحركه علمنا ان هذا العالم لا بد له من محرك ومدبر۔

ترجمہ: پہلی وجہ یہ ہے کہ شکل انسانی جب ایک مدبر اور محرک کی طرف محتاج ہے اور یہی رُوح اُس کی مدبر اور محرک ہے۔ تو اس سے ہمیں معلوم ہو گیا کہ اس عالم کے لیے بھی ضرور کوئی مدبر و

۲- یہ کتاب عربی اور فارسی میں لکھی گئی۔ مصنف علوم ظاہر و باطن کے جامع ہیں، کتاب بڑے سائز کے ۲۷۶ صفحات پر مشتمل ہے، اس کا ایک نسخہ راقم الحروف کے پاس موجود ہے، ویلور غالب حیدر آباد دکن میں واقع کسی مقام کا نام ہے (مصنف)

مُحْرَكٌ هـ۔

۲۔ الثانی۔ لَمَّا كَانَ مُدَبِّرُ الْجَسَدِ وَاحِدًا وَهِيَ الرُّوحُ عَلِمْنَا أَنَّ مُدَبِّرَ هَذَا الْعَالَمِ وَاحِدٌ لَا شَرِيكَ لَهُ فِي مُلْكِهِ۔

ترجمہ: دوسری وجہ یہ کہ جب جسم کی مدبر ایک رُوح ہے تو معلوم ہوا کہ اس عالم کا مدبر بھی ایک ہے جس کی مملکت میں کوئی دوسرا شریک نہیں۔

۳۔ الثالثُ۔ لَمَّا كَانَ هَذَا الْجَسَدُ لَا يَتَحَرَّكُ إِلَّا بِإِرَادَةِ الرُّوحِ وَبِتَحْرِيكِهِالَهُ عَلِمْنَا أَنَّهُ مُرِيدٌ لِمَا هُوَ كَائِنٌ فِي كَوْنِهِ لَا يَتَحَرَّكُ مُتَحَرِّكٌ بِخَيْرٍ أَوْ شَرٍّ إِلَّا بِتَقْدِيرِهِ وَإِرَادَتِهِ وَقَضَائِهِ۔

ترجمہ: جب جسم رُوح کی تحریک اور ارادہ کے بغیر حرکت نہیں کر سکتا تو معلوم ہوا کہ اسی طرح اللہ تعالیٰ بھی اپنی مخلوق میں ہر ہونے والی چیز کا ارادہ کرنے والا ہے۔ کوئی متحرک خواہ بجلالی کے لیے حرکت کرے یا بُرائی کے لیے اللہ تعالیٰ کی تقدیر و ارادہ اور قضا کے بغیر حرکت نہیں کر سکتا۔

۴۔ الرابعُ۔ لَمَّا كَانَ لَا يَتَحَرَّكُ فِي الْجَسَدِ شَيْئٌ إِلَّا بِعِلْمِ الرُّوحِ وَشَعُورِهِابِهِ وَلَا يَخْفَى عَلَى الرُّوحِ مِنْ حَرَكَاتِ الْجَسَدِ وَسَكَنَاتِهِ شَيْئٌ عَلِمْنَا أَنَّهُ لَا يَعْزِبُ عَنْهُ مِنْ مَثْقَالِ ذَرَّةٍ فِي الْأَرْضِ وَلَا فِي السَّمَاءِ۔

ترجمہ: جب جسم میں کوئی شے حرکت نہیں کرتی مگر رُوح کو اس کا علم و شعور ہوتا ہے اور اس کی حرکات و سکنات رُوح سے مخفی نہیں ہوتیں تو اللہ تعالیٰ سے بھی ذرہ بھر کوئی شے مخفی نہیں نہ زمین میں نہ آسمان میں۔

۵۔ الخامسُ۔ لَمَّا كَانَ هَذَا الْجَسَدُ لَمْ يَكُنْ فِيهِ شَيْئٌ أَقْرَبَ إِلَى الرُّوحِ مِنْ شَيْئٍ بَلْ هُوَ أَقْرَبُ إِلَى كُلِّ شَيْئٍ فِي الْجَسَدِ عَلِمْنَا أَنَّهُ قَرِيبٌ إِلَى كُلِّ شَيْئٍ لَيْسَ شَيْئٌ أَقْرَبُ إِلَيْهِ مِنْ شَيْئٍ وَلَا شَيْئٌ أَعْدُ إِلَيْهِ مِنْ شَيْئٍ لِأَنَّ الْمَسَافَةَ لِأَنَّه مَنزَعٌ عَنْ ذَلِكَ

۱۔ آیت اس طرح ہے: وَمَا يَعْزِبُ عَنْ رَبِّكَ مِنْ مِثْقَالِ ذَرَّةٍ فِي الْأَرْضِ وَلَا فِي السَّمَاءِ۔

(القرآن ۱۰: ۶۱)

ترجمہ : جب اس جسم میں کوئی شے رُوح کی طرف دُوسری شے کی نسبت قریب تر نہیں، بلکہ جسم میں وہی (رُوح) ہر شے سے قریب تر ہے تو معلوم ہوا کہ اللہ تعالیٰ ہر شے سے قریب تر ہے اور کوئی شے دوسری شے کی نسبت اُس سے زیادہ قریب نہیں اور کوئی شے دوسری شے کی نسبت اُس سے زیادہ بعید نہیں ہے اور یہ قُرب و بُعد مسافت کے لحاظ سے نہیں، جس سے اللہ تعالیٰ پاک ہے۔

۶- السَّادِسُ - لَمَّا كَانَ الرَّوْحُ مَوْجُودًا قَبْلَ وُجُودِ الْجَسَدِ وَيَكُونُ مَوْجُودًا بَعْدَ عَدَمِ الْجَسَدِ عَلِمْنَا أَنَّهُ سُبْحَانَهُ مَوْجُودٌ قَبْلَ كَوْنِ خَلْقِهِ وَيَكُونُ مَوْجُودًا بَعْدَ فَقْدِ خَلْقِهِ مَا زَالَ وَلَا يَزَالُ وَتَقَدَّسَ عَنِ الزَّوَالِ -

ترجمہ : اور جب رُوح جسم سے پہلے موجود تھی اور اس کے عدم کے بعد بھی موجود رہے گی تو معلوم ہوا کہ اللہ تعالیٰ کا ساری مخلوق سے پہلے بھی وجود تھا اور اس کے معدوم ہونے کے بعد بھی وجود رہے گا نہ تو وہ کبھی زوال پذیر ہوگا اور نہ ہوگا اور وہ زوال سے پاک ہے۔

۷- السَّابِعُ - لَمَّا كَانَ الرَّوْحُ فِي الْجَسَدِ لَا يَعْرِفُ لَهُ كَيْفِيَّةً عَلِمْنَا أَنَّهُ مُقَدَّسٌ عَنِ الْكَيْفِيَّةِ

ترجمہ : جب جسم میں رُوح کی کیفیت کے بارے میں علم نہیں رکھ وہ حرارتِ غریزی کا نام ہے یا بخارات جیسی کوئی شے ہے۔ کہاں ہے، کیسی ہوتی ہے (وغیرہ) تو معلوم ہوا کہ خدا تعالیٰ بھی کیفیت سے منزہ ہے۔

۸- الثَّامِنُ - لَمَّا كَانَ الرَّوْحُ فِي الْجَسَدِ لَا يَعْلَمُ لَهُ أَيْنِيَّةً عَلِمْنَا أَنَّهُ تَقَدَّسَ عَنِ الْكَيْفِيَّةِ وَالْأَيْنِيَّةِ فَلَا يُوصَفُ بِأَيْنٍ وَلَا بِكَيْفٍ بَلِ الرَّوْحُ مَوْجُودٌ فِي الْجَسَدِ مَا خَلَامَنَهُ شَيْءٌ فِي الْجَسَدِ كَذَلِكَ الْحَقُّ سُبْحَانَهُ وَتَعَالَى مَوْجُودٌ فِي كُلِّ مَكَانٍ مَا خَلَامَنَهُ مَكَانٌ وَتَنْزَهُ عَنِ الْمَكَانِ وَالزَّمَانِ -

ترجمہ : جب رُوح کے متعلق مکان معلوم نہیں رکھ جسم کے کس مخصوص حصے میں اُس کا قیام ہے تو معلوم ہوا کہ اللہ تعالیٰ جل شانہ کیفیت (کہ وہ کیسا ہے) اور مکانیت (کہ وہ کہاں ہے)

سے برتر اور پاک ہے۔ لہذا وہ مکان اور کیفیت سے موصوف نہیں، بلکہ رُوح جسم میں اس طرح موجود ہے کہ اُس سے جسم کی کوئی شے خالی نہیں، ایسے ہی اللہ تعالیٰ ہر مکان میں موجود ہے، کوئی مکان اُس سے خالی نہیں اور ساتھ ہی وہ زمان و مکان سے مُنزہ بھی ہے بقول علامہ رُوحِ

التَّصَالِ بِلَيْ تَكَيْفِ بِلَيْ قِيَّاسِ هَسْت رَبُّ النَّاسِ رَابِعًا جَانِ نَاسِ
 ۹۔ النَّاسِعُ - لَمَّا كَانَ الرَّوْحُ فِي الْجَسَدِ لَا يُحَسُّ، وَلَا يُمَسُّ وَلَا يُحَسُّ عَلِمْنَا
 أَنَّهُ مُنْزَهُ عَنِ الْحَسِّ وَالْحَسِّ وَاللَّمْسِ وَالْمَسِّ۔

ترجمہ: جب رُوح جسم انسانی میں نہ تو محسوس ہوتی اور نہ اُسے چھوا اور ٹٹولا جاسکتا ہے۔ تو معلوم ہوا کہ حق تعالیٰ بھی محسوس ہونے، ٹٹولنے، چھونے اور مس کرنے سے پاک ہے۔

۱۰۔ الْعَاشِرُ - أَنَّهُ لَمَّا كَانَ الرَّوْحُ فِي الْجَسَدِ لَا يَدْرِكُ بِالْبَصْرِ وَلَا يُمَثَّلُ
 بِالصُّورِ عَلِمْنَا أَنَّهُ لَا تَدْرِكُهُ الْأَبْصَارُ وَلَا يُمَثَّلُ بِالصُّورِ وَلَا
 يُشَبَّهُ بِالشَّمْسِ وَالْأَقْمَارِ لَيْسَ كَمَثَلِهِ شَيْءٌ وَهُوَ السَّمِيعُ الْبَصِيرُ
 ترجمہ: دسویں وجہ یہ کہ رُوح کو جسم میں نہ تو دیکھا جاتا ہے اور نہ ہی وہ صورتوں میں متشکل ہے لہذا اللہ تعالیٰ

حضرت سلطان المشائخ سید نظام الدین اولیا محبوب الہی دہلوی قدس سرہ کے متعلق روایات میں ہے
 آپ سے کسی نے سوال کیا کہ اگر اللہ تعالیٰ کا اس کائنات میں وجود ہے تو پھر وہ کہاں ہے، یعنی اُس کی نشاندہی
 کی جائے۔ آپ نے ارشاد فرمایا پہلے تم اپنے جسم میں موجود رُوح کی نشاندہی کرو کہ وہ کس عضو میں موجود ہے
 اور کس میں نہیں۔ کہنے لگا کہ رُوح تو پورے جسم انسانی میں موجود ہوتی ہے، مگر کس عضو میں اُس
 کے وجود کا تعین نہیں کیا جاسکتا۔ آپ نے فرمایا کہ اسی طرح خالق کائنات کا کائنات
 میں وجود ہے، مگر کسی شے اور مقام میں اُس کا تعین اور نشاندہی نہیں کی جاسکتی۔ گویا بقول
 بابا فغانی شیرازیؒ

مشکل حکایتیست کہ ہر ذرہ عین اوست امانی تو اوں کہ اشارت بہ او کنند

۱۱۔ (ترجمہ) رب لو میں کا مخلوق کی جان سے ایسا اتصال ہے جو قیاس اور کیف و کم کے پیمانوں میں نہیں تو لا جاسکتا۔

۱۲۔ دیکھئے جواب السلوک (فارسی و عربی) مصنف علامہ شاہ محی الدین قادری نقوی ویلوری ص ۸۷، مطبوعہ مظہر العجايب مدراس

سن طاعت ۱۲۸۳ھ

کو رمادی) آنکھوں سے نہیں دیکھا جاسکتا اور نہ صورتوں اور آثار سے اُس کی مثال دی جاسکتی ہے اور نہ وہ سورج اور چاند کے مشابہ ہے، اُس کی کوئی مثل نہیں اور وہ سمیع و بصیر ہے (انتہی) رُوح کے متعلق مذکورہ بالا تفصیلی جائزے سے معلوم ہوا کہ رُوح میں مکمل شعور موجود ہے، اگرچہ وہ خود کیفیت اور اُیْنیت سے ورا ہے، کیفیت اور اُیْنیت کا مطلب یہ ہے کہ یہ معلوم نہیں ہو سکتا کہ رُوح کی حقیقت اور اُس کی حقیقی کیفیت وجود کیا ہے اور یہ کہ وہ کہاں ہے اور کہاں نہیں، صرف اعضاء کی حرکت اور دماغ کا شعور اُس کی تحریک اور اُس کی موجودگی پر دلیل ہے، جب جسم انسانی سے رشتہ رُوح منقطع ہو جاتا ہے تو جسدِ خاکی جو کل تک متحرک اور باشعور تھا بے حس غیر متحرک اور بے شعور ہو کر رہ جاتا ہے۔ کسی نے کیا خوب کہا ہے

وبال دوش ہے وہ جسم جس میں رُوح نہیں عزیز راہ میں کاندھے بدلنے لگتے ہیں

رُوح کا جب تک جسم سے تعلق رہتا ہے، اُس وقت تک جسم انسانی اُس کا مظہر بن کر اُس کا آلہ کار بنا رہتا ہے، گویا جسم اور اعضاء کی حرکت و سکون کے پس پردہ رُوح کا شعور و ارادہ کار فرما ہوتا ہے، اگرچہ دیکھنے والوں کو جسم حرکت کرتا ہوا نظر آتا ہے، مگر رُوح نظر نہیں آسکتی۔ عارفِ رومیؒ یہ ثابت کرنے کے لیے کہ کائنات کی جان وہی ذات ہے فرماتے ہیں

تن زجان و جان زتن مستور نیست یک دید جاں بہ کس دستور نیست

اور پھر یہ کہ ع تو مثالِ شادی و ماخذہ ایم۔ تیری مثالِ خوشی کی ہے اور ہماری مثالِ ہنسی کی ہے، چونکہ رُوح کی طرح خوشی ایک کیفیت کا نام ہے اور کیفیت غیر مرنی ہوتی ہے اور ہماری مثالِ ہنسی کی ہے، جسے دیکھا جاسکتا ہے۔ اگر ہنسی کے پس پردہ خوشی موجود نہ ہو تو حقیقی ہنسی کا وجود ممکن نہیں۔ معلوم ہوا کہ خوشی ایک کیفیت ہے، جو غیر مرنی ہے اور ہنسی اُس کا مظہر ہے، جو مبصر و محسوس ہے، لہذا کائنات میں ذاتِ باری کا اندازِ ظہور خوشی کے مانند ہے، جو خود پوشیدہ مگر اُس کا مقام ظہور یعنی دینِ انسانی، محسوس و مبصر ہے۔ جس طرح خوشی کے بغیر ہنسنا ممکن نہیں، اسی طرح اگر ذات کا وجود اور اُس کا ظہور نہ ہو تو نظامِ کائنات معطل ہو کر رہ جائے۔ اسی طرح عارفِ رومیؒ ایک

لے (ترجمہ) جسم رُوح سے اور رُوح جسم سے پوشیدہ تو نہیں، لیکن رُوح کا دیکھنا دسترسِ نگاہ سے باہر ہے۔

اور مثال سے اس حقیقت کو سمجھاتے ہوئے فرماتے ہیں عِ اَنْتَ كَالرِّيحِ وَنَحْنُ كَالْغُبَارِ۔
 کہ تیری مثال ہوا کی ہے اور ہماری مثال غبار کی۔ اڑتا ہوا غبار تو نظر آتا ہے، مگر اس غبار کو
 اڑانے والی چیز یعنی ہوا نظر نہیں آتی اب اگر کسی شے کے وجود رہونے کی دلیل صرف رویت شے
 کو قرار دے دیا جائے کہ جو شے نظر آئے گی اسی کا ہونا تسلیم کیا جائے گا تو پھر اس شرط کے تحت یہ
 بھی تسلیم کرنا پڑے گا کہ ہوا کا وجود ہی نہیں کیونکہ وہ نظر نہیں آتی۔ مگر ہر انسان کو معلوم ہے کہ ہوا
 کا وجود ہے۔ حتیٰ کہ سلسلہ تنفس انسانی اسی ہوا (اکسیجن) سے قائم ہے۔ اگر کچھ دیر کے لیے سانس
 لینے کو ہوانہ ملے تو انسان کا طائر حیات خود ہوا ہو جائے۔ عارفِ رومیؒ کہنا یہ چاہتے ہیں کہ جس
 طرح اڑتا ہوا غبار نظر آتا ہے مگر اس کو اڑانے اور حرکت دینے والی شے (ہوا) نظر نہیں آتی،
 اسی طرح تیری ذاتِ پاک ان سارے عوالمِ اجساد و اجسام کی محرک و مدبّر ہے۔ یہ ناممکن کہ تیرا
 وجود نہ ہو اور ہم بھی موجود رہیں گویا تیرے ہونے کے ساتھ ہی ہمارا ہونا قائم ہے۔ ورنہ

بجتا ہو ستار اور مضراب نہ ہو
 پھیلی ہوئی چاندنی ہو مہتاب نہ ہو
 میں نہیں ہو سکتا نہ ہو توجیب تک
 ممکن ہی نہیں حجاب ہو آب نہ ہو

یعنی یہ کیسے ممکن ہے کہ ستار بھی بج رہا ہو اور مضراب (زخمہ، وہ تار کا چھلا جو انگلی میں لگا کر ستار
 بجاتے ہیں) موجود نہ ہو یا کوئی یہ کہے کہ چاندنی تو ہے مگر چاند طلوع نہیں ہوا۔ اسی طرح میرا (یعنی
 انسانی) وجود بھی تیرے ہونے کے بغیر نہیں ہو سکتا جس طرح وجودِ حجاب پانی کے بغیر ممکن نہیں ستار
 کے تاروں کی نعماتی جھنکار مضراب کے دم سے قائم ہے چاندنی کا ٹنک اور مسحور کن نور وجودِ قمر
 کا مرہونِ منت ہے۔ حجابِ ربلیے کا وجود آب (پانی) کے دم قدم سے ہے، اسی طرح ازل سے ابتدا تک
 اس وسیع و عریض اور لامتناہی کائنات کی ہر موجود شے کا وجود تیرے وجودِ مقدس کا مرہونِ کرم ہے
 عارفِ رومیؒ اور دیگر صوفیائے کرام نے صورتِ مسئلہ کی وضاحت کے لیے کسی حد تک
 مثالوں سے کام لیا ہے تاکہ بات کچھ نہ کچھ پتے پڑ سکے، ورنہ ذاتِ باری ہر مثال سے پاک و منزہ ہے۔
 یہی عارفِ رومیؒ جن کی مشنوی امثال و نظائر سے بھری پڑی ہے، ساری مثالیں پیش کرنے کے بعد
 ذاتِ باری جل شانہ کو مخاطب کر کے عرض کرتے ہیں

اے بڑوں از وہم و قال و قيل من
 خاک بر فرق من و تمثیل من

اے وہ ذات جو میرے وہم و گمان اور میری ہر قیل و قال سے ورائے ہے۔ تیری ذات کے عرفان و ادراک کے آگے میری پیش کردہ مثالیں خاک کی حیثیت بھی نہیں رکھتیں۔

ارواح کے متعلق حضرت اعلیٰ گولڑویؒ کی تشریح | بہر حال رُوح کے باشندے اور مد رک اشیا ہونے کے متعلق اگرچہ

ہم نے خاصی وضاحت کر دی ہے، مگر مناسب معلوم ہوتا ہے کہ ارواح کے متعلق حضرت اعلیٰ گولڑویؒ قدس سرہ کی تحقیق اینق کو بھی اجمالاً نذر قارئین کر دیا جائے۔ آپ فرماتے ہیں "بدانکہ آدمی راسہ رُوح است۔ نباتی و حیوانی و انسانی کہ عبارت از نفسِ ناطقہ است و علاقہ او با جسم و راء خروج و دخول و اتصال و انفصال است۔ اہل تحقیق در بیان کیفیتِ رُوح دو فرقہ اند۔ گروہ ہے بر آنست کہ رُوح در اصل یکے است کہ آل را رُوحِ کل می خوانند۔ گاہے از آل تعبیر بحقیقتِ محمدیہ می کنند و گاہے عقلِ اول و تعینِ اول و قلمِ اعلیٰ می گویند۔ و طریقِ صدور ارواح جزئیہ از آل این چنین است کہ ہر گاہ جسمِ انسانی تسویہ یافت، عکسِ رُوحِ کل بر این جسم افتاد۔ بواسطہ آل آثار حیات در بدن پیدای شود۔ چنانچہ جسمِ صغیر بمقابلہ آفتابِ روشن می شود۔ و تقابل چونکہ شرطِ انعکاس است پس موت عبارت از رفعِ آل تقابل خواهد بود۔ و فرقہ بر آنست کہ ہر یکے از ارواح جزئیہ بغیر انعکاس لطافتِ ذاتیہ می دارند۔ بدال کہ محققانِ کامل کہ کشفِ ایشاں منقبس از مشکوٰۃ نبوت است بر آنند کہ رُوح را دو بدن است۔ عنصری و مثالی۔ در نشاء دُنیا بدنِ عنصری تعلق دارد و بعد فسادِ این بدن باں مثالے لطیف و در حشر باز بدنِ عنصری تعلق خواهد گرفت۔ و ہمہ را معلوم است کہ بدنِ عنصری در خواب معطل می شود۔ و آل بدنِ دیگر است کہ در خواب دیدہ می شود۔ دریں حالت رُوح تدبیر ہر دو بدن می کند۔ و الا بدنِ عنصری فاسد شود۔ و رُوح در عالمِ مثال سیر می کند عجائبِ عالمِ ملکوت را رُوحِ کُمل او یار۔

۱ حقیقتِ محمدیہ علیٰ صاحبہا الصلوٰۃ والسلام کی ایک اور تفسیر و تعبیر اسی کتاب میں موجود ہے، ان دونوں کا مصداق علیحدہ ہے۔ ارواحِ جزئیہ کے تعینات کے جامع ہونے کے اعتبار سے رُوحِ کل کو بھی حقیقتِ محمدیہ سے تعبیر کیا گیا، جو وجود کے مرتبہ ممکنات سے ہے، جب کہ دوسری تعبیر میں مراتبِ وُجوب سے ہے، تاہم یہ ایک اصطلاح ہے۔ دونوں تعبیروں میں رسالتِ مآب ﷺ کے ساتھ جامع کمالات ہونے کی مناسبت ہے، آپ کی معروف ذاتِ گرامیٰ مراد نہیں (مصنف)

درجیات السلاخ ازیں بدنِ عنصری می تو اند کرد کہ آں را انتزاع و انخلاع می خوانند۔ و ایس موتِ اختیاری است کہ بریاضت حاصل می شود۔ و اختلاف است در اینکہ آفرینشِ ارواح قبل از تخلیقِ اجسام است یا بعد۔ گروہے بسوئے اول رفتہ۔ دلیلِ ثاں قولہ تعالیٰ هَلْ آتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئاً مَّذْكُوراً وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ۔ الخ و گروہے بجانبِ ثانی میلے دارند۔ دلیلِ او ثاں قولہ تعالیٰ وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَىٰ أَنفُسِهِمْ أَلَسْتُ بِرَبِّكُمْ قَالُوا بَلَىٰ الخ و قولہ علیہ السلام عن عمرو بن عیینہ مرفوعاً أَنَّ اللَّهَ خَلَقَ أَرْوَاحَ الْعِبَادِ قَبْلَ الْعِبَادِ يَا لَفَىٰ عَامٍ فَمَا تَعَارَفَ مِنْهَا اسْتَلَفَ وَمَا تَنَكَرَ اخْتَلَفَ و ہمیں رفتہ اند اہل کشف و شہود۔

ترجمہ : جان لے کہ آدمی کی تین ارواح ہیں۔ نباتی، حیوانی اور انسانی۔ انسانی رُوح نفسِ ناطقہ سے عبارت ہے جسے نفسِ مدکر کہ بھی کہتے ہیں) اور اُس کا جسم سے تعلق داخل، خارج، متصل و منفصل ہونے سے بلند و بالا ہے۔ رُوح کی کیفیت کے بیان کے سلسلے میں اہلِ تحقیق کے دو فرقے ہیں۔ اُن میں سے ایک کا موقف یہ ہے کہ اصل میں رُوح ایک ہے، جسے رُوحِ کُل کہا جاتا ہے اور جسے کبھی حقیقتِ محمدیہ سے تعبیر کرتے ہیں اور کبھی عقلِ اول، تعینِ اول اور قلمِ اعلیٰ کے الفاظ سے یاد کرتے ہیں اور رُوحِ کُل سے ارواحِ جزئیہ (رُوحِ نباتی، حیوانی، انسانی) کا برآمد ہونا اس طرح ہے (کہ جب جسمِ انسانی تیار ہوا تو ظہورِ برزخی میں رُوحِ کُل کا عکس اُس کے جسم پر پڑا، جس کی وجہ سے اُس کے بدن میں آثارِ حیات پیدا ہوئے) جس طرح کسی صیقل شدہ جسم کو سورج کے سامنے رکھ دینے سے اُس کا جسم روشن ہو جاتا ہے۔ چونکہ عکس پذیری کے لیے عکس انداز سے تقابل (آئنا سامنا) شرط ہے۔ پس عکس پذیر اور عکس انداز کی تقابلی صورت کے ختم ہو جانے یا ہٹ جانے کا نام موت ہے۔

جس طرح صیقل شدہ جسم پر پڑنے والی روشنی آفتاب سے عدمِ تقابل کی صورت میں ختم ہو جاتی ہے اور وہ صیقلی جسم بے نور ہو کر رہ جاتا ہے۔ صوفیائے نزدیک بالکل اسی طرح جب جسمِ انسانی رُوحِ کُل کی تقابلی صورت سے ہٹ جاتا ہے تو اُسے موت کہتے ہیں۔ رُوحِ کُل سے منعکس ہونے والے

۱۔ دیکھئے تحقیق الحق فی کلمۃ الحق از سید پیر مہر علی شاہ، ص ۱۳۱-۱۳۵۔ مطبوعہ سول اینڈ ملٹری پریس، راولپنڈی۔

پر تو کو رُوح کہہ لیجئے یا قرآنی اصطلاح کے مطابق امر رب۔ بات ایک ہی ہے۔ جسم انسانی کے مُردہ ہونے کے بعد یہ ضروری نہیں کہ رُوح بھی معدوم ہو جائے۔ یعنی جس طرح مُردہ جسم سماعت، بصر اور شعور سے محروم ہو جاتا ہے۔ رُوح کے ساتھ ایسا نہیں ہوتا۔ بلکہ رُوح کے جملہ عناصرِ احساس پوری توانائی سے مصروفِ عمل رہتے ہیں۔ سماعِ موتی کی حدیث شریف کہ مُردہ قبر پر آنے والوں کے پاؤں کی آہٹ کو بھی سُنتا ہے، ہمارے موقف کی مُؤید ہے۔ بعض کم فہموں کا خیال ہے کہ موت کے بعد رُوح کا جسم انسانی کے ساتھ کوئی تعلق باقی نہیں رہتا۔ کیفیتِ رابطہ تو عالمِ غیب کا معاملہ ہے جسے خدا ہی جانتا ہے مگر اتنا ضرور ہے کہ قبر میں سوال و جواب رُوح کے جسم کے ساتھ کسی نہ کسی رابطے کی صورت میں ہو سکتے ہیں۔ جسم کے مُردہ ہو جانے کے بعد رُوح کی موجودگی اور اُس کی حیات کا مسئلہ آج کل کے سائنسی دور کی کئی مثالوں کو سامنے رکھ کر حل کیا جاسکتا ہے۔ مگر ایسی مثالیں تکنیکی ذہن کے لیے ہی مفید ہو سکتی ہیں۔ اگرچہ تصوف جیسے نازک موضوع کی اصطلاحات اور کیفیات و واردات کو جامعہ الفاظ پہنانا اور پھر مادی مثالیں دے کر صورتِ حال کو واضح کرنا انتہائی مشکل کام ہے، لیکن اتفاق سے راقم الحروف کا ذہن بھی کسی قدر ٹیکنیکل ہے۔ اس لیے کوشش کروں گا کہ مادی مثالوں سے بات سمجھا سکوں اگر منکرینِ تصوف کا دماغ بھی تکنیکی ہوتا تو بلاشبہ مجھے بڑی خوشی ہوتی، ایسے حضرات کے ذہن اکثر تغیر تکنیکی ہوتے ہیں۔

کچھ شک نہیں کہ حضرت واعظ ہیں خوب شخص

یہ اور بات ہے کہ ذرا بے وقوف ہیں (اکبر الہ آبادی)

اس لیے کہ اگر تکنیکی ہوتے تو وہ ضرور محسوس کرتے کہ آج کی ساری سائنسی تحقیقات اور خلائی تخیلیں ذاتِ باری کی صفات کی عملی تفسیریں ہی تو ہیں۔

ٹیلیفون کا نظام اور مسئلہ موت و حیات

جیسا کہ سب جانتے ہیں، تار کے توسط سے ٹیلیفون کا رابطہ سوچ رُوم (Switch Room) سے قائم ہوتا ہے، چونکہ تمام ٹیلی فونز کو ٹون (Tone) دینے کا واحد مرکز سوچ رُوم ہوتا ہے، اس لیے اُس کی مرکزی حیثیت کا تقاضا یہی ہے کہ ڈیڈ (Dead) ہونے سے بچنے کے لیے ہر فون سیٹ (Set) کا رابطہ اُس سے قائم رہے، جب تک ٹیلیفون سیٹ اور

سُوچ رُوم کے مابین رابطہ (تقابل) رہے گا تو سیٹ میں ٹون (Tone) آتی رہے گی جب دونو کے درمیان واسطہ اتصال نہ رہے یا دونو کی تقابلی صورت مفقود ہو جائے تو سیٹ لازماً ڈیڈ (Dead) ہو جائے گا مگر یہ ہرگز ضروری نہیں کہ فون ڈیڈ ہو جائے تو سوچ رُوم کو بھی ڈیڈ تصور کیا جائے۔ سوچ رُوم چونکہ ٹون (Tone) کا سرچشمہ ہے اس لیے اُس کی ٹون ٹیلیفون سیٹ کی نسبت پائندہ و مستقل ہے جب کہ فون سیٹ کی ٹون میں درمیانی رابطے اور تقابل کے نہ رہ سکنے کی وجہ سے امکان مرگ (ڈیڈ) موجود ہے۔ سوچ رُوم میں ٹون کی موجودگی کی سب سے قوی دلیل یہ ہے کہ ہیلڈ آپ (Held Up) ہونے یا خرابی رابطہ کے متعلق کمپلینٹ (Complaint) کی جاتی ہے تو ڈیڈ فون میں پھر سے آثار حیات نمودار ہو جاتے ہیں اور فون سیٹ کے دوبارہ زندہ ہو جانے کا سبب سوچ رُوم سے اُس کی سابقہ کیفیت ربط اور تقابلی صورت کا بحال ہو جانا ہے۔

مذکورہ تمثیلی مواد کو ذہن میں رکھتے ہوئے صوفیاء کے پیش کردہ تصور موت و حیات کو سمجھنے کی کوشش کیجئے۔ مثلاً یہ فرض کر لیجئے کہ جسم انسانی ایک ٹیلیفون سیٹ کی حیثیت رکھتا ہے اور اس کا سلسلہ تارِ نفس کیبل (Cable) یا تار ہے۔ ع۔ تو از شمارِ نفسِ زندہ امی نمی دانی؟ اور رُوح کُل یا تعین اول اُس کے لیے سوچ رُوم کا درجہ رکھتا ہے، اب جس وقت تک جسم انسانی کا سیٹ، سانس کے مائیکرو ویو سسٹم کی وساطت سے رُوح کُل کے سوچ رُوم سے مربوط اور متقابل رہتا ہے تو جسم انسانی کے سیٹ میں ٹون (یعنی رُوح) موجود رہتی ہے اور جس وقت جانسین کا باہمی رابطہ اور آپس میں ان کا تقابل ختم ہو جاتا ہے تو انسان کے اس جسمِ خاکی کا سیٹ ڈیڈ ہو کر رہ جاتا ہے، خلاصہ کلام یہ نکلا کہ رابطہ و تقابل کی برقراری کا نام حیات ہے اور اُس کے اٹھ جانے یا منقطع ہو جانے کا نام موت ہے۔

۱۔ مقصد یہ ہے کہ فضا میں موجود سیٹلائٹ (Satellite) کا زمین پر موجود سیٹلائٹ سٹیشن سے تقابل اور اسی طرح مائیکرو ویو ڈش (Micro Wave Dish) سے تقابل (آمناسامنا) ضروری ہے، گویا مندرجہ بالا نوع کے سگنلز (Signals) کو وصول کرنے کے لیے جانسین کا تقابل (آمناسامنا) بنیادی شرط ٹھہرا۔

اور دوسرے فرقے کا نظریہ یہ ہے کہ ارواح جزئیہ میں سے ہر ایک رُوح کُل سے بغیر کسی عکس پذیر کی ذاتی لطافت کی مالک ہے۔ جان لے کہ وہ محققین جن کا کشفِ علمی مشکوٰۃ نبوت سے ضیا پذیر ہے، اس بارے میں اُن کی تحقیق یہ ہے کہ رُوح کے دو بدن ہیں، ایک عنصری اور دوسرا مثالی۔ ایک رُوح توجیاتِ دنیوی میں اس عنصری اور محسوس بدن سے متعلق رہتی ہے اور اس بدن ظاہری کے فنا ہو جانے کے بعد مذکورہ بدن مثالی میں جو بدن ظاہری کی نسبت لطیف ہوتا ہے منتقل ہو جاتی ہے اور قیامت کے دن بدن مثالی (یا برزخی) سے نکل کر دوبارہ بدن عنصری میں آجائے گی۔ (جس طرح پہلے اسی بدن میں رہ چکی تھی) سب جانتے ہیں کہ عناصرِ اربعہ سے ترکیب یافتہ یہ انسانی بدن نیند میں معطل اور بیکار ہو جاتا ہے اور انسان کو خواب میں جو بدن یا جسم انسانی نظر آتا ہے وہ یہ بدن عنصری نہیں ہوتا بلکہ وہ وہی مثالی بدن ہوتا ہے جس کا ابھی کچھ دیر پہلے ذکر ہوا۔ لہذا رُوح دو بدنوں کی تدبیر کرتی ہے۔ (یعنی رہنمائی کرتی اور انہیں مطابق منشا چلاتی ہے) اور رُوح عالمِ مثال میں عالمِ ملکوت کے عجائبات کی سیر کرتی ہے اور اولیاءِ کاملین کی رُوحیں اس ظاہری بدن یعنی بدن عنصری سے ذاتی اختیار کے تحت بھی جدا ہو سکتی ہیں۔ اس حالت کو اصطلاحِ تصوف میں انتزاع اور انخلاع (یعنی الگ ہونا جدا ہونا) کہتے ہیں اور اس قسم کی موت اختیاری ہوتی ہے جس پر مشق و ریاضت سے قدرت و اختیار حاصل ہو سکتا ہے اور اس امر میں اختلاف ہے کہ ارواح کی پیدائش اجسام سے پہلے ہوتی یا اجسام کے بعد۔ ایک گروہ اس طرف گئے کہ ارواح کی تخلیق اجسام سے پہلے ہوتی اُن کی دلیل یہ آیت قرآنی ہے۔ هَلْ اَتَى عَلَى الْاِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّدْ كُوْرًا۔ بے شک گزرا ہے انسان پر زمانے میں ایک ایسا وقت جب وہ کوئی قابلِ ذکر چیز نہ تھا ظاہر ہے کہ قابلِ ذکر چیز اُس وقت ہو جب عالمِ اجسام میں آیا۔ آیت مذکورہ میں حینٌ مِّنَ الدَّهْرِ کے کلمات سے معلوم ہوا کہ انسان پر ایک ایسا وقت بھی گزرا۔ اب سوال یہ پیدا ہوتا ہے کہ جس وقت کا یہاں ذکر

۱۔ یہاں سے حضرت اعلیٰ گولڈوی قدس سرہ کی منقولہ فارسی عبارت کے باقی حصے کا ترجمہ پھر شروع ہوتا ہے۔

۲۔ القرآن ۷۶ : ۱

ہو رہا ہے وہ کس چیز پر گزرا۔ آخر جس پر وہ وقت گزرا اُس چیز کا ہونا بھی تو ضروری ہے ورنہ یہ سوال ہوگا کہ وقت کس پر گزرا اور جس شے پر وہ وقت گزرا اُس کا نام کیا ہے؟ چونکہ اجسام کے ساتھ ارواح ہی کا تعلق ہے لہذا اُس گروہ نے (جو اجسام سے پہلے ارواح کی تخلیق کا قائل ہے) بدیں طور استدلال کیا۔ اور دوسرے گروہ نے جو تخلیق اجسام کی اولیت کا قائل ہے اس آیت سے استناد کیا۔ **وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَىٰ أَنفُسِهِمْ أَلَسْتُ بِرَبِّكُمْ قَالُوا بَلَىٰ أَلَمْ نَعْلَمْ بِأَنَّ اللَّهَ خَلَقَ مِنَّا نَفْسًا وَآلَهُمْ عَلِيمٌ**۔ اے محبوب! یاد کرو جب نکالا آپ کے رب نے بنی آدم کی پشتوں سے اُن کی اولاد کو اور گواہ بنایا خود اُن کو اُن کے نفسوں پر (اور پوچھا) کیا میں نہیں تمہارا رب؟ سب نے کہا کہ بے شک تو ہی ہمارا رب ہے۔ آیت میں یہ بیان کیا گیا کہ ہم نے بنی آدم کی پشتوں سے اُن کی اولاد کو نکالا۔ ظاہر ہے کہ وہ اجسام ہی ہو سکتے تھے ارواح تو نہیں؛ بہر حال آنحضرت ﷺ کی یہ حدیث مبارک کہ **إِنَّ اللَّهَ خَلَقَ أَرْوَاحَ الْعِبَادِ قَبْلَ الْعِبَادِ بِالْفِي عَامٍ فَمَا تَعَارَفَ مِنْهَا ائْتَلَفَ وَمَا تَنَافَرَ ائْتَلَفَ**۔ اللہ تعالیٰ نے بندوں کی ارواح کو بندوں سے دو ہزار سال قبل پیدا فرمایا اور عالم ارواح میں جن کی باہمی اُلفت ہو گئی، انہوں نے دُنیا میں بھی آپس میں محبت کی اور جن کا وہاں تعارف نہ ہوا وہ دُنیا میں بھی ایک دوسرے سے بیگانہ رہے۔ اسی مضمون کو خود حضرت اعلیٰ گو لڑوی قدس سرہ نے اپنے ایک فارسی شعر میں یوں بیان فرمایا ہے۔

داں جُوْدِ مُجْتَدِہ اَرواحِ را ما ائْتَلَفَ تَمَّ كَشْدَا شَبَاحِ را

اس شعر کا مفہوم وہی ہے جو سطور بالا میں بیان ہوا۔ رُوح کے متعلق اتنی تفصیل میں جانے کا مقصد واحد یہ تھا کہ سمجھ لیا جائے کہ رُوح ایک ذمی شعور اور مدد رک الحقائق چیز ہے جس کا تفصیلی

۱۷۲ : ۷ القرآن

۲ (ترجمہ) ارواح کو ایک جمع شدہ لشکر سمجھو کہ جس کے اجتماع کے بعد عالم خلق میں، اجساد باہم مانوس ہوتے۔ دراصل حضرت پیر صاحب علیہ الرحمۃ کا اشارہ اُس حدیث شریف کی طرف ہے جس کا مفہوم یہ ہے کہ ارواح، اللہ تعالیٰ کا جمع کردہ لشکر ہیں۔ جو ارواح روز اول ایک دوسری سے متعارف ہوئیں، یہاں عالم اجساد میں آکر باہم مانوس ہوئیں اور جو وہاں بگناہ رہیں، یہاں بھی ایک دوسری سے نا آشنا رہیں۔

جائزہ حضرت اعلیٰ گوڑوی قدس سرہ اور حضرت شاہ محی الدین قادری ویلوری کے مذکورہ تحقیقی تناظر میں پیش کر دیا گیا جس میں رُوح کی دیگر خصوصیات میں سے ایک خصوصیت یہ بھی بیان کی گئی کہ وہ با شعور ہے اور کیفیت سے ورار ہے۔ اس کا یہ مطلب نہیں کہ اس کی کوئی کیفیت ہی نہیں۔ اصطلاح عام میں خوشی اور غم کی طرح لفظ کیفیت جن معنوں میں بولا جاتا ہے رُوح اس قسم کی کیفیت نہیں کیفیت کیف سے نکلا ہے جس کے معنی یہ ہیں کہ یہ شے اصل میں کیا ہے اور رُوح کے متعلق یہ کہنا تو درست ہے کہ وہ ہے مگر یہ کہ وہ رکیف (کیف) کیسے اور کیا ہے تو یہ احتمالاً سوال ہوگا۔ اس لیے کہ اللہ تعالیٰ نے رُوح کے متعلق یہ ارشاد فرمایا: **وَيَسْئَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا** (ترجمہ) اور وہ دریافت کرتے ہیں آپ سے رُوح کے متعلق (انہیں) بتا دیجئے کہ رُوح امر رب ہے اور نہیں دیا گیا تمہیں علم سے، مگر تھوڑا حصہ۔

انسان مابعد الطبیعیاتی مسائل میں خواہ کتنی ہی ذہنی کاوش سے کام لے، مگر وہ حقائق تک کما حقہ کبھی نہیں پہنچ سکتا، اس لیے کہ اللہ تعالیٰ کے مقابلے میں انسانوں کا علم قلیل ہے۔ اکبر الہ آبادی نے خوب کہا تھا کہ

من العلم قلیلاً کو بھی پڑھتے بعد اوتیتم نہیں تو کھاؤ گے اے بھائیواک روز جوتی تم
اس شعر میں اُن سطحی الذہن لوگوں کی طرف اشارہ کیا گیا جو فطری طور پر کم استعداد کے مالک ہوتے ہیں مگر خواہ مخواہ اپنی برتری اور تفوق علمی ثابت کرنے کے لیے اُن مسائل کو زیر بحث لے آتے ہیں جو اُن کے فہم و دانش سے ماوراء ہوتے ہیں۔ جن لوگوں نے رسالت مآب ﷺ سے رُوح کی ماہیت کے بارے میں سوال کیا چونکہ وہ ایسے ہی سطحی الذہن لوگ تھے، اس لیے رُوح کی تشریح کے سلسلے میں امر ربی کے الفاظ پر اکتفا کیا گیا۔ جس طرح ہر ہنر اور کام کے لیے اُس کی استعداد کا ہونا شرط اولیٰ ہے، اسی طرح ہر شعبہ علم کے لیے بالعموم اور علوم الہیات کے لیے بالخصوص ایک مناسب استعداد اور صلاحیت کا ہونا بنیادی شرط ہے۔ جن افراد میں کسی کام کی استعداد تو نہیں ہوتی مگر وہ اُسے محض اطہارِ قابلیت اور داد و تحسین وصول کرنے کے لیے شروع کر دیتے ہیں، انہیں زودیا بدیر آخر

ندامت کا منہ دیکھنا پڑتا ہے۔ بیدل نے کیا خوب فرمایا تھا۔
 موج و کف مشکل کہ گردد محرم قعر محیط علمے بیتاب تحقیق است و استعداد نیست
 (ترجمہ) سمندر کی گہرائیوں تک رسائی حاصل کرنا امواج اور جھاگ کی دسترس اور قدرت سے باہر ہے
 اس لیے کہ ان دونوں کے مقدر میں صرف سطح آب پر رقصِ اضطرابی لکھا گیا ہے۔ ان میں سمندر کی گہرائی
 تک جانے کے جوہر ہی نہیں۔ اسی طرح ایک دنیا اشیا کی ماہیت اور اس کے خواص کی تحقیق میں
 بڑی طرح بے تاب نظر آتی ہے درآنحالیکہ اُس میں اُن حقائق تک رسائی کی استعداد ہی نہیں ہوتی۔
 مطلب یہ ہوا کہ تصوف ہو یا ارواح کا مسئلہ۔ اکابر اُمت کی تحقیق کو ایسے مسائل میں ہمیشہ خضر راہ کا
 مقام دینا چاہتے۔ اس کا یہ مطلب ہرگز نہیں کہ انسان سابقہ تحقیق ہی پر قناعت کر لے اور ہاتھ پر ہاتھ
 رکھ کر بیٹھ جائے۔ تحقیق ضرور کی جائے مگر سابقہ تحقیقات کی مشعل ہاتھ میں لے کر سلف میں سے حضرت
 ابن عربی، رومی، جامی، بیدل اور خلف میں سے حضرت خواجہ شاہ محمد سلیمان تونسوی، حضرت خواجہ شمس الدین
 سیالوی اور حضرت اعلیٰ سید پیر مہر علی شاہ گولڑوی قدس اللہ اسرارہم جیسی عظیم علمی و روحانی ہستیاں
 ہی ایسے عمیق اور نازک ترین مسائل کی تحقیق اور اُن کی تشریح کے لائق ہیں جنہیں خدا نے علوم ظاہری و
 باطنی دونوں سے مالا مال کیا اور ایسے ہی لوگ بلاشبہ قرآن کی اس آیت کے صحیح مصداق ہیں۔ يَرْفَعُ
 اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ۔ اللہ تعالیٰ اُن کے درجات جو تم
 میں سے ایمان لے آئے اور جن کو علم دیا گیا بلند فرمادے گا۔

مجھے رموزِ تصوف پر دستگاہِ کئی کا ہرگز ادعا نہیں،
 ادعائے عرفانِ دلیل بے خبری | اس لیے کہ ان حقائق کو وہی اربابِ حال و مشاہدہ

جان سکتے ہیں جو وارداتِ قلبیہ اور مشاہدات سے مشرف ہیں۔ اگرچہ میں ایسے کامیابین کی خاکِ پا
 بھی نہیں تاہم اُن کے بیان کردہ اسرار و رموز کا جہاں تک ادراک کر پایا ہوں۔ نذرِ قارئین کہنے
 کی کوشش کروں گا، بہر حال یہ بات ہمیشہ ذہن نشین رہنی چاہئے کہ جو خاصانِ بارگاہِ ایسے مقامات
 کے حامل ہوتے ہیں وہ موجودہ دور کے بعض نام نہاد جاہل صوفیوں کی طرح عرفانِ حقائق کا اعلان یا

آگاہی اسرار کا ہرگز دعویٰ نہیں کرتے۔ بقول اُستادِ سخن سعدی شیرازیؒ
 اے مرغِ سحرِ عشق نہ پروانہ بیاموز کال سوختہ را جاں شد و آواز نیامد
 ایں مدعیان در طلبش بے خبر اند آں را کہ خبر شد خبرش باز نیامد
 (ترجمہ) اے صبح کے وقت چھانے والے پرندے! اگر درسِ عشق لینا ہے تو پروانے سے لے کہ اُس
 بے چارے کی جان تک چلی گئی؛ مگر اُس نے فریاد تک نہ کی (ایک تو ہے کہ جان پر بنے بغیر چلائے
 جا رہا ہے) ثابت ہوا کہ یہ جتنے مدعیانِ عرفان اور بلند بانگ دعویٰ کرنے والے ہیں یہ سب بے خبر
 ہیں۔ اگر اِس بے خبری کے باوجود جعلی صوفی چلاتے ہیں تو ان کی مثال اُس مرغِ سحر کی ہے، جو
 ٹھیک ٹھاک ہونے کے باوجود ہر صبح محض اپنی تندرستی اور اپنی سلامتی صحت کے اعلانات کے
 پروگرام نشر کرتے ہوتے کبھی چھپاتا اور کبھی چلاتا رہتا ہے۔ حضرت سعدیؒ نے صوفیانِ خام کو آدابِ
 منزل و سلوک سے بے خبر کہا اور فرمایا کہ جن کو کچھ خبر دی جاتی ہے پھر اُن کی خبر ہی نہیں آتی مطلب
 یہ ہے کہ اول تو وہ کچھ بتاتے ہی نہیں اور جو کچھ بتادیں، وہ مبنی بر حقیقت ہوتا ہے۔ اُردو کے کسی شاعر
 نے اسی مفہوم کو ان الفاظ میں بیان کیا ہے جو لطف سے خالی نہیں ہے

لذتِ لطفِ مئے ناب میں کس سے پوچھوں کوئی ہشیار نکلتا نہیں میخانے سے

یعنی جو نشے میں دھت ہوتے ہیں انہیں میخانے سے نکلنے کا ہوش ہی نہیں ہوتا اور جو نکل آتے ہیں اُن
 کے سر سے نشہ اُتر چکا ہوتا ہے۔ اب میں شراب کی لذت اور اُس سے متعلق دیگر وضاحت طلب اُمور
 پوچھوں تو کس سے پوچھوں، اِس لیے کہ جن پر شراب سوار ہوتی ہے وہ تو بتا ہی نہیں سکتے اور جو شراب
 پر سوار یعنی عالمِ ہوش میں آجاتے ہیں وہ صفاتِ مئے کیا بیان کر سکتے ہیں۔ خیر یہ تو ایک مجازی مثال
 تھی ورنہ یہ پلید شراب کہاں اور وہ شرابِ معرفت کہاں۔ اِس شرابِ نجس کا بظاہر ہوشیار بہ باطن
 غافل اور مدہوش ہوتا ہے جبکہ شرابِ معرفت کا بظاہر سرشار بہ باطن کائنات کا ہوشمند ترین انسان
 ہوتا ہے؛ کیونکہ ہم بس شرابِ معرفت کا ذکر کرنا چاہتے ہیں اُس کا تعلق طور و موسیٰ سے ہے۔

گفتگو بیدلِ دلیل ہرزہ نازہائے ماست تاخیرس فریادِ دارد کارواںِ آسودہ نیست

(ترجمہ) اے بیدل! یہ بلند بانگِ دعوے اور یہ طوفانِ گفتگو محض ہماری بے ہودگی بے راہروی اور
 نارسائی منزل کی دلیل ہے کہ گھنٹیوں کی آواز کا آتے رہنا اِس بات کی دلیل ہوتا ہے کہ ابھی قافلہ راستے

میں سرگرم سفر ہے اور منزل تک نہیں پہنچا اور جب گھنٹیوں کی آواز تکمیل طور پر بند ہو جائے تو جان لینا چاہئے کہ قافلہ یا تو منزل پر پہنچ گیا ہے یا پھر سکون سے ہمکنار ہے۔

مفاسیم مذکورہ کی پیمیدگیاں، عظمتیں اور رفعتیں اپنی جگہ مگر حجت باز قسم کے ذہنوں میں اٹھ سکنے والے ایک لطیف سوال کا جواب پیشگی دیتا چلوں۔ میں جب منطق کی کتابیں پڑھتا تھا تو استاد محترم حضرت مولانا فتح محمد صاحب (م ۱۹۶۹ء) نے یہ علمی لطیف سنایا تھا کہ کسی تیلی کے پڑوس میں ایک منطقی اور معقولی رہتا تھا، ایک دن وہ تیلی کے پاس آیا تو دیکھا کہ اُس کے بیل کے گلے میں گھنٹی پڑی ہوئی ہے اور وہ کوہو کے گرد گھوم رہا ہے۔ منطقی نے تیلی سے دریافت کیا کہ بیل کے گلے میں گھنٹی باندھنے کا کیا مقصد ہے؟ اُس نے جواب دیا کہ گھنٹی کے بجتے رہنے سے یہ معلوم ہوتا رہتا ہے کہ بیل گھوم رہا ہے، رُکا نہیں، اگر گھنٹی نہ ہو تو ہمیں اُس کے چلنے یا رُک جانے کا پتا نہیں چل سکتا۔ اِس لیے اُس کے گلے میں گھنٹی باندھ دیتے ہیں۔ یہ سن کر منطقی کی رگ منطوق فوراً پھڑکی اور کہنے لگا کہ اگر تمہارا بیل ایک جگہ کھڑا رہ کر صرف گردن ہلاتا رہے اور گھنٹی بجتی رہے تو کیا تم یہ سمجھ لو گے کہ وہ چل رہا ہے۔ جب تیلی نے منطقی کی یہ بات سنی، تو بولا۔ حضرت! آپ بالکل بجا فرماتے ہیں اور ایسا ہونا بھی ممکن ہے، مگر افسوس یہ ہے کہ میرا بیل منطقی نہیں یعنی آپ کی طرح علم منطوق اور معقولات سے آشنا نہیں یا یہ کہ میرا بیل صرف بیل ہے منطقی بیل نہیں۔ یہ لطیفہ نقل کرنے کا مطلب یہ تھا کہ اگر کوئی شخص یہ اعتراض کرے کہ حضرت بیدل نے گھنٹیوں کی خاموشی کو رسائی منزل کی دلیل اور علامت ٹھہرایا ہے۔ یعنی گھنٹیاں اُسی وقت تک بجتی ہیں جب تک قافلہ چل رہا ہوتا ہے۔ یہ بھی تو ہو سکتا ہے کہ جانور کھڑے ہو جائیں اور سر ہلانا شروع کر دیں۔ تو اِس کا جواب وہی ہے کہ اتفاق سے جانور منطقی نہیں ہوتے۔

قارئین کی ضیافتِ طبع کے لیے ہم ذرا اپنے انداز سے ہٹ گئے۔ خلاصہ کلام یہ ہے کہ کاملین اُمت اور عرفائے ملت کے کلام پر حجت بازی کرنے کی بجائے اپنے مبلغ علم اور اپنی رسائی نگاہ کا اندازہ لگانا چاہئے۔ اگر اُن کو آپ غلط کہہ سکتے ہیں تو آپ بھی تو غلط ہو سکتے ہیں۔ ایسے واصلین حق اور کاملین کے عیوب تلاش کرنے کی بجائے انسان کو اپنے گریبان میں جھانکنا چاہئے کہ وہ خود کیا ہے۔

گر بہ جہاں گزر گئی پند منیر گوش کن عیب کسے مجو، بجو صنعت کردگار من
 دوسروں کے عیب چینیوں کے لیے صائب تبریزی نے بھی کچھ اسی طرح کہا تھا۔
 اے کہ خود را در دلِ مازشت منظر دیدہ امی روتے خود را چارہ کن آئینہ مازدنیست
 اے وہ شخص! کہ تو نے ہمارے آئینہ دل کے سامنے آ کر خود کو بد صورت پایا۔ جا! اپنے چہرے کا علاج
 کر اس لیے کہ ہمارا آئینہ دل زرد نہیں ہے بلکہ خود تیرا چہرہ زرد تھا۔ ہمارے آئینے کے سامنے تو
 جیسی شکل لے کر آیا اُس نے تجھے وہی اصلی شکل دکھائی ہے، اس میں ہمارے آئینے کا کیا قصور؟
 گویا عارفان حق کی ذات یا اُن کے کلام پر جو کم فہم معترض ہوتے ہیں، وہ اعتراض کر کے درحقیقت اپنی
 کم علمی اور بغض و حسد کا ثبوت دیتے ہیں۔ بعض حضرات اظہار برتری کے طور پر کہہ دیتے ہیں کہ ہم
 پیروں فقیروں کے قائل نہیں۔ ایسا کہنے کی کیا ضرورت ہے، یہ تبصراتی انداز، تو بڑی کم مائیگی کی
 دلیل ہے۔ حقیقی مشائخ تو خلق اللہ کی تعریف و نفرت دونوں سے بے نیاز ہوتے ہیں۔ اُن پر
 کسی کے آنے نہ آنے اور تسلیم کرنے نہ کرنے سے کوئی اثر نہیں پڑ سکتا اس لیے کہ بقولِ راقم الحروف
 ہمیں پر منحصر کیا ہے ہم اٹھتے ہیں تو اٹھ جائیں رہے گا سجد گاہ شوق اُن کا سنگِ در پھر بھی
 مگر یہ شان حقیقی مشائخ کی ہے۔ جعلی اور مصنوعی پیروں کی نہیں۔ عرفائے ربانی جو اسغوشِ تصوف کے
 پروردہ اور تربیت یافتہ ہوتے ہیں وہ اپنے بدخواہوں اور معاندین کی زیادہ عزت کرتے ہیں۔
 شاید راقم الحروف نے اسی تربیت کے زیر اثر، یہ شعر کہہ دیا ہے
 نصیر اپنوں کی عزت لوگ کرتے آتے ہیں، لیکن وہ ہم ہیں جن کو تعظیمِ عدو کرنی بھی آتی ہے

اسرارِ تصوف کے بیان میں الفاظ کی تنگ دامانی | مطالب و معانی جب انتہائی نازک و لطیف

اور عمیق ہوں تو اُن کے بیان میں عجیب سا الجھاؤ محسوس ہونے لگتا ہے، اس لیے کہ معانی کے ہجوم
 میں الفاظ کھو جاتے ہیں۔ لہذا ان کو تلاش کر کے لانا اور آسان پر لے میں بیان کرنا انتہائی مشکل
 ہو جاتا ہے۔ معانی کی مثال سواروں کی ہے اور الفاظ سواروں کی حیثیت رکھتے ہیں۔ جہاں سوار
 اور سواریاں دونو موجود ہوں، وہاں تو کام چل جاتا ہے، لیکن کیا کیا جائے کہ کائنات میں معانی لامحدود
 ہیں اور الفاظ محدود۔ اس لیے بعض اوقات معانی تو ذہن میں مستحضر ہوتے ہیں، مگر اُن باریک و لطیف

احساسات کے بیان کے لیے الفاظ کی تنگ دامانی بے چارگی اور در ماندگی دیدنی ہوتی ہے۔ گویا سوار موجود لیکن سواریاں غائب۔ تصوف کے اکثر معانی و مطالب ایسے ہیں جن کے بیان کے لیے ابھی تک الفاظ ہی وضع نہیں ہوئے۔ بسیار شیوہ ہاست بتاں را کہ نام نیست۔

لہذا صوفیائے عظام کو مسائل تصوف کی بعض مخصوص کیفیات الفاظ کے قالب میں ڈھالنے کے وقت خاصی دشواری محسوس ہوتی ہے، اس لیے کہ یہ کائنات کا لطیف ترین موضوع ہے، اگر مشکل اور گنجلک الفاظ اور انداز میں بھی بیان ہو پائے تو غنیمت ہے، چہ جائیکہ آسان اور سلیس زبان اختیار کی جائے، بہر حال مشکل مسائل کے لیے آسان پیرایہ اظہار کی فراہمی بلاشبہ کٹھن کام ہے اصطلاح سخن میں اسے سہل ممتنع کہا جاتا ہے۔ گویا آساں کوئی ایک ایسی آسانی ہے جو آسانی سے نہیں بڑی مشکل سے ہاتھ آتی ہے، بالفاظ دیگر مشکل کوئی آسان ہے اور آساں کوئی مشکل ہے۔ اساتذہ سخن نے ایسی آساں کوئی کو مشکل میں شمار کیا ہے، چنانچہ امجد حیدر آبادی اپنی ایک رباعی میں کہتے ہیں۔

معلوم ہوا کہ علم نادانی ہے مکشوف ہوا کہ دید حیرانی ہے
ڈالا ہے تلاش قرب نے دوری میں مشکل ہے بڑی یہی کہ آسانی ہے

امرواقع یہی ہے کہ اس تماشا گاہ عالم میں ابتدا تو مشاہدہ سے ہوتی ہے، لیکن حقیقی مشاہدوں کی وسعتیں بالآخر حیرت پر منتج ہوتی ہیں۔ بقول حضرت بیدلؒ۔

حاصل ما دریں تماشا گاہ انتہا حیرت، ابتدا ست نگاہ

تصوف اور مسائل تصوف پر کچھ کہنے کا ارادہ تھا اور مشکل ترین نظائر بھی نظر میں تھے، لہذا مذکورہ آسانی مشکل در آغوش کو سامنے رکھتے ہوئے تشریح مطالب کے لیے والد گرامی قبلہ سید غلام معین الدین صاحب مدظلہ العالی کی متصوفانہ غزل جس کا تذکرہ اگلے صفحات میں آئے گا مجھے پسند آئی۔ میرے شاعرانہ ذوق کے مطابق والد ماجد کی یہ غزل متصوفانہ مضامین اور مصطلحات سلوک کا ثناء ہر کار ہے۔ ارباب بصیرت اس امر سے اتفاق کریں گے کہ مسائل تصوف کی وضاحت جس خوش سہولتی اور سادگی سے ان اشعار میں کی گئی ہے، وہ بلاشبہ قابل صد تحسین و آفرین ہے۔ اگرچہ سلسلہ تشریح قدرے دراز ہو گیا، لیکن کیا کیا جائے

لے (ترجمہ) اس جلوہ گاہ کائنات میں ہمارا حاصل اس طرح ہے کہ ہماری ابتدا نگاہ اور انتہا حیرت ہے۔

اس آسانی میں ہی تو مشکل ہے کہ لگتی آسان ہے، مگر جب تشریح مطالب کے دریائے تواج میں اترنا پڑتا ہے تو شدید مشکلات کا سامنا ہوتا ہے، اس امر کا اعادہ ضروری سمجھتا ہوں کہ مسائل تصوف پر عبور کا ہرگز ادعا نہیں، بہر حال اپنی علمی و فکری بساط کے مطابق کوشش کی ہے کہ ان مفہیم عالیہ کو مختلف مثالوں کے ذریعے شرح و بسط کے ساتھ قارئین کے ذہنوں کے قریب تر کیا جائے، اب میں اس کوشش میں کہاں تک کامیاب ہو سکا ہوں، اس کا صحیح اندازہ مجھ سے زیادہ سلیم الفطرت اور منصف مزاج ارباب علم قارئین ہی لگا سکتے ہیں۔ ابوالمعانی میرزا عبدالقادر بیدل نے بھی اپنے کلام کے سلسلے میں سخن سنجان ذی علم و فن سے انصاف اور آفریں کے سوا کوئی اور صلہ نہیں مانگا تھا، فرماتے ہیں

بہ کلام بیدل اگر رسی مگر زجادہ منصفی کہ کسے نمی طلبد ز تو صلہ دگر مگر آفریں
 (ترجمہ) اے مخاطب! اگر تو کلام بیدل کی گہرائیوں تک رسائی حاصل کر لے، تو پھر انصاف کا دامن ہاتھ سے نہ چھوڑ کہ کوئی شخص تجھ سے تحسین و آفریں کے علاوہ اور کوئی صلہ طلب نہیں کرتا۔

حقیقتِ حقہ کی جلوہ گری

والدِ گرامی حضرت قبلہ سید غلام معین الدین صاحب مشاق مدظلہ العالی کی متصوفانہ غزل اور اسکی تشریح

(۱) خدا کی قسم ہے خدا جلوہ گر ہے اسی کی حقیقت میں جلوہ گری ہے

یہ شمس و قمر اور یہ برق و شرر میں اسی نورِ مطلق کی سب روشنی ہے

شعر کا مفہوم واضح اور صاف ہے، مگر دو چار نکات قابلِ توجہ ہیں، مصرعہ اولیٰ کا نصفِ ثانی ذومعنی ہے۔ اگر ”اسی کی“ کے الفاظ کے بعد ذرا وقفہ دے کر پڑھا جائے تو مصرع کا بیدہی مطلب

یہ ہے کہ حقیقت میں یہ ساری جلوہ گری اسی حقیقت کی ہے اور اگر اسے وقفہ دیتے بغیر پڑھا

جائے تو معنی کا ایک اور نازک پہلو یہ نکلتا ہے کہ دراصل اسی کی حقیقت ایک ایسی حقیقت

ہے کہ تعینات میں جلوہ گری کے تمام تر انداز اسی حقیقتِ حقہ کے دستِ نگر اور مرہونِ کرم ہیں۔

گویا مصرعہ اولیٰ میں لفظ حقیقت دو معنوں میں استعمال ہوا حقیقت کا ایک پہلو بہ معنی ذات

اور دوسرا بمعنی دراصل یا درحقیقت۔ اور مصرعِ ثانی تو اللہ نور السموات والارض کی

تفسیر ہے کہ شمس و قمر برق و شرر اور دیگر تمام اجرامِ فلکی میں اسی نورِ مطلق (آزاد) کی روشنی ہے

یہ اور بات کہ شمس و قمر اور ہر وہ شے جو نورِ بد اماں ہے عارضی طور پر اس کے دائرہ وجود کی

محدودیت میں مقید نظر آرہی ہے لیکن اس کے باوصف اس کی شانِ مطلقیت بدستور قائم و دائم

ہے اور رہے گی۔

خواہش نمود ذات

۲ خدا اپنا جب کبھی نے چاہا فاجبت ان اعرف اس نے سنایا

تو وحدت نے کثرت میں جلوہ دکھایا مگر ذاتِ مخفی کی مخفی رہی ہے

شعر کے مصرعہ اولیٰ میں حدیثِ قدسی کنت کنتاً مخفياً فاجبت ان اعرف فخلقت

الْخَلْقُ کہ میں ایک پنہاں خزانہ تھا میں نے پسند کیا کہ پہچانا جاؤں تو میں نے مخلوق کو پیدا کیا کی طرف اشارہ ہے۔ چونکہ تخلیق انسان کا سبب عرفانِ خدا ہے لہذا انسان کو چاہیے کہ وہ اپنی تخلیق کے سبب کو ہمیشہ پیش نظر رکھے اور عرفانِ ذات میں حتیٰ الوسع کوشاں رہے۔

مصرعہ اولیٰ میں نمود اور مخفی کے الفاظ آتے ہیں، یعنی نمود و ظہور ایک الگ کیفیت ہے اور خفا و پوشیدگی الگ۔ اگرچہ ذاتِ مطلق اپنی نمود اور منزلِ اُعرف سے پہلے مرتبہ خفا میں تھی، مگر اُس نے خفا کو ترک کیا اور اپنے نمود و ظہور کو چاہا، گو اس لحاظ سے خفا خدا کی سُنّتِ متروکہ ہے اور نمود و ظہور سُنّتِ مستعملہ ہے لہذا انسان کے لیے ضروری ہے کہ خدائے بزرگ و برتر نے اُس کی ذات کو جو قابلِ اظہار اور غیر معمولی صفات اور صلاحیتیں ودیعت فرمائی ہیں، وہ بوقتِ ضرورت انہیں مخفی رکھنے کی بجائے اُن کو ظاہر کرے۔ کیوں کہ دورِ اخفا گزر گیا۔ اِنَّ اَعْرَفَ کے اعلان کے بعد ابد تک موجودات کو رخصت نمودے دی گئی، خواہ مخواہ کا اختفا بھی تصنع اور ریا سے خالی نہیں ہوتا۔ ہر موجود کو چاہیے کہ اُس میں جس قدر خوبیاں ہوں، بازارِ وجود میں اُن کی نمود کرنے لگے، مگر اُس نمود میں خود نمائی اور خود ستائی کا پہلو نہیں ہونا چاہیے، بلکہ یہ تمام نمود، تحدیثِ نعمت کے طور پر ہو اور اس غرض و نیت سے ہو کہ دیکھنے والوں کی آنکھیں مصنوع کو دیکھ کر اُس کے صانع کی تمجید و تجید بیان کرنے لگیں اور یہ کہہ اٹھیں۔

صانع کی یاد آتی ہے صنعت کو دیکھ کر اللہ کے کیا جمال ہے کیا خدو حال ہے

جب اس نیت سے اپنی نمود کی جائے گی تو درحقیقت یہ نمود ذاتِ باری تعالیٰ کی نمود کا دوسرا نام ٹھہرے گا، خدا کی نمود اور مخلوق کی نمود میں یہ فرق بھی ہے کہ مخلوق کی نمود عارضی اور فانی ہے جبکہ ذات کی نمود باقی اور لافانی ہے اور غالب نے کہا تھا کہ کُلُّ یَوْمٍ هُوَ فِی شَأْنٍ کے پیش نظر حُسنِ آفرینی کی خلاقی کا عمل مسلسل جاری ہے اور آرائشِ جمال کا کارخانہ زیرِ نقاب وجودِ عدم میں مسلسل مصروفِ کار ہے۔

آرائشِ جمال سے فارغ نہیں ہنوز پیش نظر ہے آئندہ دائم نقاب میں

اگر انسان اپنی تعریف و تحسین کی نیت سے خود نمائی کرتا ہے تو یہ غلط ہے اس لیے کہ وہ جن صفات و کمالات کی نمائش کر رہا ہے وہ درحقیقت اس کی ذاتی ملکیت تو نہیں بلکہ کسی کی عطا کردہ ہیں۔ فَسُبْحَانَ الَّذِي بِيَدِهِ مَلَكُوتُ كُلِّ شَيْءٍ اِس پر گواہ ہے۔ اس لیے نیت یہی رہے کہ بسلسلہ نمود ذات و صفات (انسان) اپنے پردے میں اپنے مالک و خالق کی تعریف کرتا چاہتا ہے تو ایسی نمود خود نمائی کے زمرے میں نہیں آتی اور اگر معاملہ اس کے برعکس ہو۔ تو پھر

کوشش ہے تمام اپنی ستائش کے لیے کیا کیا کرتے ہیں ایک خواہش کے لیے ایک ہر ایک نمود پر مٹ جاتا ہے پتیلے مٹی کے ہیں نمائش کے لیے گویا ایسی نمود میں خدشہ کبر پایا جاتا ہے اور کبر تو صرف اسی ذات کبریا کو زیب دیتا ہے خلاصہ کلام یہ نکلا کہ جب ذات باری نے اپنی نمود چاہی اور خود کو ظاہر کرنا پسند کیا تو پھر وحدت نے کثرت (تعینات) میں ظہور کیا تو نظر بازوں نے یہ صدا لگائی

وہ پردہ سے حُسن جاودانہ نکلا دل ہاتھ میں لے کے اک زمانہ نکلا اے جو ہریانِ عشق! لُوٹو لُوٹو برسوں کا دبا ہوا خزانہ نکلا مگر کثرت میں وحدت کی اس غیر معمولی جلوہ آرائی کے باوجود ذات مخفی کی مخفی رہی علامہ اقبالؒ پکار اٹھے

کبھی اے حقیقت منتظر نظر آلباسِ مجاز میں کہ ہزاروں سجدے تڑپ رہے ہیں مری حسین نیاز میں اس شعر میں اقبالؒ اس بات کے قائل ہیں کہ وہ حقیقت منتظر انتظار کی ہونی حقیقت لباسِ مجاز میں آچکی ہے یعنی تعینات میں اُس کے ظہور کے قائل ہیں، صرف نظر مانگ رہے ہیں کہ دربادہ نشہ رانگرم آں نظر بدہ، میں شراب میں نشے کو بھی دیکھ سکوں وہ نظر دے گویا یہ تو مجھے معلوم ہے کہ تو لباسِ مجاز میں جلوہ فرما ہے مگر اقبالؒ کو اب وہ نظر بھی عطا فرما کہ وہ تجھے ان مظاہر تعینات اور کائنات کے اس حسین لباسِ مجاز میں دیکھ بھی سکے ورنہ

تن میں جاں کا نمود کیوں کر دیکھوں اس جامہ کا تار و پود کیوں کر دیکھوں
 رُوئی نظر آتی نہیں پیراہن میں اپنے میں ترا وجود کیوں کر دیکھوں
 اب سوال پیدا ہوتا ہے کہ اس قدر ظہور کے بعد ذات پھر کیسے مخفی رہ سکتی ہے، ظہور تو خفا کے
 عدم کا نام ہے، یعنی ظہور تو اسی وقت ہو سکتا ہے جب خفا کے جملہ عناصر صرف ظہور ہو جائیں جب
 خفا کے عناصر ظہور کی تعریف میں آجاتے ہیں تو پھر خفا کا وجود نہیں رہتا، اس لیے کہ اُس کے عناصر
 تو ظہور میں صرف ہو گئے اور اسی سبب سے ظہور کو ظہور کا نام دیا گیا، ورنہ یہ کیا کہ شے ظاہر بھی ہو
 جاتے اور بدستور مخفی بھی رہے۔

اس موضوع پر مجھے میرزا عبدالقادر بیدل اور ناصر علی سرہندی کی ایک گفتگو یاد آگئی۔
 ناصر علی سرہندی اگرچہ عمر میں بیدل سے بڑے تھے اور فارسی کے قادر الکلام شاعر اور بڑی
 صلاحیتوں کے مالک تھے، مگر میرزا بیدل کو مبداء فیض سے جو گنجینۃ الفاظ و معانی عطا ہوا تھا اُس
 کا مقام کچھ اور ہی تھا۔ ایک دن ناصر علی نے بیدل کے اس شعر پر اعتراض کر دیا۔
 نشد آئینہ کیفیت ما ظاہر آرائی نہاں ماندم چوں معنی پچندیں لفظ پیدائی
 (ترجمہ) ہمارا ظاہر ہماری حقیقی کیفیت کو کھول نہیں سکا، ہم اتنی وضاحت کے باوجود بھی لفظ
 میں معنی کی طرح پوشیدہ کے پوشیدہ ہی رہے۔ اس پر ناصر علی کا اعتراض یہ تھا کہ جب ایک چیز کی
 وضاحت اور اُس کا ظہور ہو گیا تو پھر اُس چیز کے پوشیدہ رہ جانے کا کیا مطلب؟ یعنی یا تو یہ کہو کہ شے
 کا ظہور ہی نہیں ہوا مگر جب پچندیں لفظ پیدائی کہتے ہو تو اس کا مطلب تو یہ ہے کہ وہ شے پہلے علم خفا
 میں تھی مگر اب وہ پیدا اور ظاہر ہو گئی۔ تو جب ظاہر ہو پیدا ہو گئی پھر اُسے پوشیدہ کیسے کہا جائے گا۔
 ناصر علی کا مطلب یہ تھا کہ جس شے کا اب اظہار ہو گیا وہ پہلے پوشیدہ تھی جس طرح اُس کی حالت
 پوشیدگی پر لفظ اظہار کا اطلاق درست نہیں اسی طرح اُس کی حالت اظہار کے اعلان کے بعد اُس
 پر لفظ پوشیدگی کا اطلاق نا درست ہے، ایک شے بیک وقت دو کیفیات سے کیسے دوچار ہو سکتی
 ہے یا اُسے ظاہر کہو یا پوشیدہ۔ ظاہر کہنے کے بعد اُسے پوشیدہ کہنا خلاف عقل سلیم ہے۔ میرزا بیدل
 ناصر علی کی باتیں سنتے رہے۔ جب ناصر علی مکمل طور پر اپنے اشکال پر تقریر فرما کر خاموش ہو گئے تو
 میرزا بیدل فرمانے لگے کہ میں نے جو کچھ کہا قرین حقیقت کہا اور وہ بالکل درست ہے۔ ناصر علی نے کہا

وہ کیسے؟ بیدل نے کہا کہ آپ ذرا انسان ہی کی تعریف کر دیں۔ ناصر علی نے کہا اُس میں عقل ہوتی ہے وہ بولتا ہے، سنتا ہے، دیکھتا ہے، چلتا ہے، کھاتا ہے، پیتا ہے، سوتا جاگتا ہے وغیرہ وغیرہ۔ اس طرح دس بارہ صفات گنوا ڈالیں۔ تو بیدل نے کہا کیا آپ نے انسان کی جامع تعریف فرمادی کیا ہم اب یہ سمجھ لیں کہ انسان صرف اسی کو کہتے ہیں جو صفات مذکورہ کا مالک ہو؟ ناصر علی نے کہا نہیں۔ پھر چند اور صفات گنوائیں۔ بیدل نے پھر وہی فقرہ دہرایا۔ ناصر علی پھر انسانی صفات گنوانے لگ گئے۔ جب ساٹھ ستر صفات گنوا چکے تو بیدل نے وہی فقرہ پھر دہرایا کہ آپ کی بیان فرمودہ فہرست صفات کے علاوہ بھی کوئی صفت ہے جو انسان میں پائی جاتی ہو یا پائی جاسکتی ہو؟ تو ناصر علی کہنے لگے کہ انسانی صفات کا دائرہ بہت وسیع ہے اُس کا احاطہ اور احصاء ممکن نہیں۔ بیدل نے کہا میرے شعر کا مضمون بھی یہی تھا کہ اتنی وضاحت کے باوجود انسان کی حقیقت پوشیدہ کی پوشیدہ رہ گئی۔ ہمیں انسان کی جن صفات کا علم ہے یہ ضروری تو نہیں کہ اس کے بعد دائرہ صفات کو ختم سمجھا جائے۔ وَفَوْقَ كُلِّ ذِي عِلْمٍ عَلِيمٌ (اور ہر علم والے سے زیادہ علم والا موجود ہے) کی آیت کے تحت جس انسان کا علم جتنا زیادہ ہوگا اُس پر دائرہ صفات انسانی اُسی قدر وسیع ہوتا چلا جائے گا۔ عام انسان کی صفات جب گنوائی نہیں جاسکتیں اور حتمی حکم نہیں لگایا جاسکتا کہ اس کے بعد صفات انسانیہ کا وجود ممکن نہیں تو انبیاء کی صفات اور پھر خود ذات باری کی صفات کا مِنْ كُلِّ الْوُجُوهِ ادراک و احاطہ کون کر سکتا ہے۔ جب صفات کا کُلّی ادراک ہو جائے تو کہا جاسکتا ہے کہ اب ذات انسانی یا ذات باری ہمارے ذہن پر مکمل ظاہر اور واضح ہو گئی، مگر جب دنیائے صفات کا وجود عقل انسانی سے ورابہ بھی ہو سکتا ہے اور ہے تو ذات باری کے لیے یہ کہنا کہ صفات معلومہ کی بنا پر وہ مکمل ظاہر و باہر ہو گئی ہے اسے نہ تو عقل سلیم تسلیم کرتی ہے اور نہ شریعت و طریقت اور لَا تَدْرِكُهُ الْاَبْصَارُ کا مفہوم بھی یہی بیان کیا گیا ہے، بیدل کے مصرعِ ثانی میں اسی بات کو سمجھانے کی کوشش کی گئی، کہ لفظ معنی کی نسبت ظاہر ہوتا ہے جبکہ معنی پوشیدہ ہوتا ہے، چنانچہ جب کسی لفظ سے اُس کے معنی کا ادراک کر لیا جاتا ہے تو معنی کا اخفا باقی نہیں رہتا، اس کی دلیل

۱ القرآن ۱۲ : ۷۶

۲ القرآن ۶ : ۱۰۴

اُس کا سمجھ میں آجانا ہے مگر کیا کیا جائے یہاں تو اُلٹی گنگا بہتی ہے۔ سمجھ میں آجانے کے بعد بھی لفظ میں اُس معنی کی پوشیدگی بدستور قائم رہتی ہے۔ اس کی دلیل یہ ہے کہ اگر وہ ایک بار سمجھ میں آجانے کے بعد دوبارہ اُس لفظ میں پوشیدہ نہ پایا جائے تو انسان صرف ایک مرتبہ ایک لفظ سے اُس کے معنی سمجھ سکتا ہے۔ دوسری مرتبہ یا ہزارویں مرتبہ بھی جب ایک لفظ سے وہی معنی سمجھ میں آتے ہیں تو اس کا مطلب یہ نکلا کہ معنی پوشیدگی کی کیفیت سے نکلتا بھی ہے اور نہیں بھی نکلتا۔ کسوت مینا میں مے مستور اور عریاں بھی ہے، یا جیسے گلاب کے پھول کو آئینے کے سامنے رکھ دیا جائے تو یہ نہیں کہا جاسکتا کہ پھول باہر ہے اندر تو نہیں، حالانکہ وہ آئینے کے اندر بھی اسی شکل و صورت میں موجود ہے جس طرح آئینے کے باہر ہے۔ فرق صرف یہ ہے کہ آئینے کے اندر جو پھول ہے ہم اُسے پھول تو کہہ سکتے ہیں مگر اُسے چُن یا اٹھا نہیں سکتے۔ گویا ع

گل تو اں گفت و لے چیدن نیست

بہر حال آئینے میں پھول کا عکس باہر کے پھول کا عین بھی ہے اور غیر بھی، عین اس اعتبار سے کہ آئینے میں جو پھول موجود ہے وہ باہر کے پھول کا عکس مکمل اور پر تو کامل ہے اور غیر اس طرح کہ عکس وظل ہے اور جس کا یہ عکس وظل ہے وہ آئینے کے باہر ہے اور پھر آئینے کے اندر نظر آنے والا پھول باہر والے پھول کے مقابل رہنے کا محتاج ہے، جب کہ باہر والا پھول اُس کا محتاج نہیں، کیونکہ وہ قائم بالذات ہے جب کہ اُس کا عکس قائم لغیرہ ہے۔ گویا آپ آئینے کے باہر رکھتے ہوئے پھول کو آئینے کے اندر بھی کہہ سکتے ہیں اور باہر بھی۔ اسی طرح معنی کو سمجھ میں آجانے کے بعد ظاہر اور مخفی دونوں الفاظ سے تعبیر کر سکتے ہیں بالکل اسی طرح اُس کی شان وحدت کثرت میں رنگ دکھانے کے باوصف ظاہر بھی ہے اور پھر مخفی کی مخفی بھی۔ اور ہمارے ان تمام نظائر و امثال کے باوجود صورت معاملہ وہی ہے جس کا اظہار عرفی نے اس طرح کیا ہے۔

آنا کہ وصف حسن تو تفسیر می کنند خواب ندیدہ را ہمہ تعبیر می کنند
گویا حسن مطلق کی تفسیر کرنے والوں کا حال وہی ہوتا ہے جس طرح کسی اُن دیکھے خواب کی تعبیر کی جا

لے (ترجمہ) وہ لوگ جو تیرے حسن کے اوصاف گنواتے ہیں یوں سمجھو کہ وہ ایک نادیدہ خواب کی تعبیر بیان کرتے ہیں۔

رہی ہو، اس لیے کہ اُس کا دیکھنا تو ہے ہی ناممکن۔ دیکھنا دُورنی کا متقاضی ہے، یہ عمل جمعی ہو سکتا ہے کہ شاہد سے مشہود اور ناظر سے منظور الگ ہو مگر جو خدا معروض بن جائے وہ خدا نہیں رہ سکتا۔

ہرچہ اندیشی پذیراتے فناست آنچہ در اندیشہ ناید آل خداست

حضرت سعدی شیرازی نے کیا خوب فرمایا۔

اے برتر از خیال و قیاس و گمان و وہم وز ہرچہ گفتہ اند و شنیدیم و خواندہ ایم
دفر تمام گشت و بہ پایاں رسید عمر ما ہچیناں در اول وصف تو ماندہ ایم

۱ (ترجمہ) تو جو کچھ بھی سوچتا ہے وہ فنا پذیر ہے۔ خدا وہ ہے جو گرفتِ اندیشہ سے ورار ہے، اس

سلسلے میں لسانِ العصر اکبر الہ آبادی کا یہ فکر انگیز شعر بھی قابلِ توجہ ہے۔

سمجھ کچھ ہو تو اس میں غور کیا ہے خدا کیا ہے خدا ہے اور کیا ہے

۲ (ترجمہ) اے وہ ذات کہ ہر قسم کے خیال، گمان اور قیاس آرائیوں سے بلند و بالا ہے اور آج تک

نوعِ انسانی نے تیرے بارے میں جو کچھ کہا ہم نے جو کچھ سنا اور پڑھا ہے، تیرا بامِ حقیقت ایسی تمام فکری

اور لفظی کمندوں سے ورار ہے۔ کتابیں لکھی گئیں اور انسان کی عمر کے مراحل اختتام پذیر ہو گئے، مگر ہم

ابھی تیری تعریف کے مبادیات ہی میں داماندہ ہیں۔

وجود و شہود

(۳) کہیں شکل عابد، کہیں شکل معبود ہے اصل میں ایک ہی ذات موجود

جو پر وہ اٹھا پھر ہو اوصاف مشہود، وہ ذات مطلق مقید بنی ہے

شعر کا مطلب یہ ہے کہ حقیقت میں ایک ہی ذات کا وجود ہے جو مختلف مظاہر میں جلوہ گر

ہے۔ رب العزت کا مرتبہ تنزل میں بہ شکل انسان و جن عابد ہونا تو ظاہر ہے اور خود ذات واجب

کا معبود ہونا بھی شرعاً واضح ہے، لیکن یہاں شکل معبود میں ہونے کا مطلب یہ ہے کہ لوگوں نے

مظاہر سے جس منظر کو اپنا معبود بنایا مثلاً اصنام وغیرہ وہ شرعاً معبود نہیں۔

صورت فانی سے آخر کیوں نہ پہچانے گئے مجھ کو حیرت ہے کہ یہ بت کیوں خدا مانے گئے

کیونکہ ان کی عبادت کی اجازت کسی شریعت میں نہیں ہوتی، جیسا کہ ارشاد باری ہے۔ وَمَا أَرْسَلْنَا

مِنْ قَبْلِكَ مِنْ رَّسُولٍ إِلَّا نُوحِيَ إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ (ترجمہ) اور

نہیں بھیجا ہم نے آپ سے پہلے کوئی رسول مگر یہ کہ ہم نے وحی بھیجی اُس کی طرف کہ بلاشبہ نہیں ہے

کوئی خدا بجز میرے پس میری عبادت کیا کرو۔

لیکن مظاہر میں سے جس منظر کی بھی عبادت کی جاتی ہے اُس کی شکل میں ظاہر تو وہی ہے،

چنانچہ اعلیٰ حضرت گولڑوی قدس سرہ اس سلسلے میں فرماتے ہیں ”اگر کوئی سجدہ مخلوق برائے عارف

ذوالعین کہ صاحب مقام ما رَأَيْتُ شَيْئًا إِلَّا وَرَأَيْتُ اللَّهَ قَبْلَهُ، باشد، چونکہ در نظر شہودش

حق مرنی ست نہ خلق، چرا جاز نیست؟ گویم لما عَرَفْتُكَ مِنْ عَدَمٍ وَرُودِ امْرُؤٍ وَاجازتِ شائع“

(ترجمہ) اگر یہ سوال ہو کہ اگر کوئی ایسا صاحب بصیرت و معرفت جسے یہ مقام حاصل ہو کہ ہر شے کو

دیکھنے سے قبل اُس میں مشاہدہ خدا کرے اور اُس کی نگاہ شہود میں حقیقتِ حقہ ہی جلوہ گر ہونے کہ

۱ القرآن ۲۱ : ۲۵

۲ دیکھئے تحقیق الحق (فارسی) مصنفہ پیر سید مہر علی شاہ، ص ۱۵۲، مطبوعہ سول اینڈ ملٹری پریس راولپنڈی۔

مخلوق تو اس کے باوصف ایسے شخص کا مخلوق کے لیے سجدہ کرنا کیونکر ناجائز ہے اس کا جواب یہ ہے کہ ایسے سجدے اور ایسی عبادت و پرستش کے عدم جواز کا سبب شارع علیہ السلام کی اجازت کا نہ ہونا ہے۔ عبادت مذکورہ سے ظاہر ہے کہ مخلوق جس کو معبود سمجھا گیا اس کی شکل میں بھی تو وہی ظاہر ہے مگر شریعت مطہرہ کی اجازت نہ ہونے کی وجہ اور مخالفت حکم کے سبب مؤاخذہ ہوگا۔ لہذا وہی شکل عابد وہی شکل معبود کا مطلب ظاہر ہو گیا کہ ہر معبود کی شکل میں ظاہر تو وہی ہے لیکن شرعی ممانعت کی وجہ سے عبادت صرف اور صرف مرتبہ و وجوب الہ حق کی جائز ہے مراتب مخلوق و حادث کی عبادت جائز نہیں یہاں تک کہ سجدہ تعظیمی اگرچہ بعض کے نزدیک اختلافی مسئلہ ہے مگر محققین کے نزدیک اس کی بھی ممانعت ہے جیسا کہ حضرت اعلیٰ گوڑوی قدس سرہ کی مذکورہ تحقیق انیق سے ظاہر ہے۔ وہی شکل عابد وہی شکل معبود کی مذکورہ تصریح کے بعد عوام کے رفع شک کے لیے یہ امر قابل ذکر ہے کہ جب معبود سے مراد معبود حقیقی لیا جائے گا تو شکل کی بجائے اصل معبود کہنا پڑے گا اس لیے کہ معبود حقیقی شکل سے پاک ہے، مختلف اشکال و صورتوں میں اس کے ظہور کا ہونا اور بات ہے اور اس کا خود کسی شکل میں متشکل ہو کر ظاہر ہونا کچھ اور۔ اگرچہ اپنی جگہ شکل معبود کے معنی بھی درست ہیں جیسا کہ مذکور ہوا؛ چونکہ وہ مفہوم عوام کے فہم کے زیادہ قریب نہیں اس لیے شکل معبود کی جگہ اگر اصل معبود پڑھا جائے تو عوام کو سمجھنے میں آسانی ہوگی اور جو لوگ شکل معبود کے مفہوم مذکورہ کو سمجھ سکیں وہ شکل معبود بھی پڑھ سکتے ہیں۔ وہی اصل معبود کا مطلب تو عوام و خواص دونوں کے لیے واضح ہے کہ تنزل اور مرتبہ مخلوق میں وہی عابد ہے اور اطلاق و مرتبہ خالقیت میں وہی معبود ہے۔ اس کی نظائر دیگر صوفیاء و عرفا کے کلام میں بھی پائی جاتی ہیں۔ مثلاً متاخرین میں سے مشہور صوفی عالم دین اور حشمتی بزرگ حضرت خواجہ غلام فرید قدس سرہ (۱۰۱۹ھ) فرماتے ہیں: خود عاشق خود معشوق بنیا سبحان اللہ سبحان اللہ یا یوں: مینڈا جسم وی توں مینڈا روح وی توں مینڈا قلب وی توں جند جان وی توں۔

اسی طرح

ہر صورت و بیج آوے یار	کر کے ناز ادا لکھ وار	یا یہ کہ
بن دلبر شکل جہان آیا	ہر صورت عین عیان آیا	
کتھے آدم تے کتھے شیش نبی	کتھے نوح کتھاں طوفان آیا	

کتھے ابراہیم خلیل نبی کتھے یوسف وچ کنعان آیا

کتھے عیسیٰ تے ایسا نبی کتھے لچھمن رام تے کان آیا

مذکورہ اشعار میں بھی جہاں شکل یا جسم کے الفاظ استعمال ہوتے ان کا یہ مطلب ہرگز نہیں کہ تعین کی جو شکل یا اس کا جو جسم نظر آتا ہے وہ ذات باری کا وجود ہے۔ العباد باللہ اس کی ذات تو اجسام و اشکال سے ورار اور اسے۔ چنانچہ ایک کافی کے مقطع میں فرماتے ہیں

کہ توبہ توت فرید سدا ہر شے نوں پر نقصان کہوں

اسے ذات الکل بے عیب کہوں اسے حق بے نام و نشان کہوں

البتہ یہ درست ہے کہ تعینات کے اجسام و اشکال میں وہ جلوہ گر ضرور ہے۔ حضرت قبلہ خواجہ

غلام فرید اور حضرت والد ماجد مدظلہ کا بھی یہی مقصد ہے کہ ذات جب مرتبہ مخلوق میں تنزل فرماتی ہے تو تعینات کے اجسام و اشکال میں اپنی شان جلوہ گری دکھاتی ہے۔

بہر حال وہی شکل معبود کی توجیہ اس طرح بھی ممکن ہے کہ جن چیزوں کو لوگوں نے معبود بنا رکھا

ہے، جیسے مخلوق میں سے ملائکہ، ارواح یا اصنام وغیرہ تو ان کی شکلوں میں بھی تو وہی جلوہ گر ہے،

اس کیفیت کو مثل کہا جاتا ہے اور مثل کی تعریف یہ ہے کہ شے اپنی حقیقت پر برقرار رہتے ہوئے

مختلف اشکال و صورتوں میں متشکل ہو جائے۔ اس کا ثبوت قرآن کریم کی یہ آیت فَارْسَلْنَا إِلَيْهَا

مَرُوحَنَا فَتَمَثَّلَ لَهَا بَشَرًا سَوِيًّا۔ پھر ہم نے بھیجا اس کی طرف اپنے جبریل کو پس وہ ظاہر ہوا

اس کے سامنے ایک ٹھیک ٹھاک انسان کی صورت میں۔ اب یہ کہنا بالکل غلط ہے کہ جب جبریل میں

ایک انسان کی صورت میں جناب مریم کے پاس تشریف لائے تو ان کی حقیقت سمٹ کر صورت

انسانی میں آچکی تھی۔ جبریل علیہ السلام کی حقیقت کی وسعت کے متعلق احادیث میں جو کچھ آیا ہے

اور پھر جسے خدا نے شَدِيدُ الْقُوَى کے نام سے ذکر کیا ہو اس کی حقیقت کو صورت انسانی میں

محدود و محصور تصور کرنا بہت بڑی جہالت ہے، اسی طرح حضرت جبریل باوجود اپنی وسعت حقیقت

۱ ملاحظہ ہو دیوان خواجہ فرید ص ۸، مطبوعہ عزیز المطابع بہاولپور

۲ القرآن ۱۹ : ۱۷

۳ القرآن ۵۳ : ۵

کے بارگاہ رسالت میں بصورتِ دجیہ کلبی رضی اللہ عنہ جلوہ گرہوتے تھے، حالانکہ حقیقتِ جبرائیل کا مقام دجیہ کلبی سے ورارُ الورا ہے۔ ثابت ہوا کہ جس طرح جناب جبریلؑ اپنی حقیقت پر قائم رہتے ہوئے صورتِ انسانیہ میں جلوہ گر ہوئے، اسی طرح ذاتِ باری اپنی حقیقتِ کبریٰ پر قائم رہتے ہوئے مراتبِ تنزل میں بدرجہ اولیٰ تعینات اور مظاہر میں جلوہ گر ہو سکتی ہے۔ جسے قرآن مجید کی زبان میں تمثیل کہا گیا اور یہ تعبیر سب سے زیادہ فصیح ہے، جیسے ٹیلی وژن کی سکرین پر اصل کا تمثیل ہوتا ہے، لیکن اصل اور اس کے تمثیل کے احکام مختلف ہیں۔

چونکہ یہ معنی عوام کے لیے غلط فہمی کا موجب ہو سکتا ہے کہ ایسی چیزوں یعنی اصنام اور دیگر تعینات کی عبادت جب اس کی عبادت ہے تو پھر شرکین پر اعتراض کیونکر کیا جاسکتا ہے، مگر اس کا جواب جیسا کہ مذکور ہوا حضرت اعلیٰ گوڑوی قدس سرہ نے یہ دیا ہے کہ درجہ اطلاق کو استحقاقِ عبادت ہے۔ مراتبِ تنزل و حدود جن میں اصنام اور دیگر تمام تعینات آتے ہیں، لائقِ عبادت نہیں ہیں۔ لہذا تعینات کی عبادت حرام ہے۔ باوجود اس کے کہ یہ سب مظاہرِ ذات ہیں، مگر چونکہ شارعِ علیہ السلام نے صرف درجہ اطلاق کو جو خدا کی ذات سے منحصر ہے، لائقِ عبادت ٹھہرایا ہے، لہذا تعینات میں اس کے جلوہ گر ہونے کے باوجود ان کی عبادت کے لیے حکمِ امتناعی صادر فرمایا گیا۔ گویا تعینات جن میں درجہ اطلاق کو چھوڑ کر ساری کائنات شامل ہے، مستحقِ عبادت صرف اس لیے نہیں کہ شارعِ علیہ السلام نے اس کی ممانعت فرمائی۔ یقیناً اسی حکمِ امتناعی کی پاسداری کو ملحوظ رکھتے ہوئے علامہ اقبالؒ نے سیدہ زہرا سلام اللہ علیہا کے لیے یہ کہا تھا کہ

رشتہ آئینِ حق زنجیرِ پاست پاس فرمانِ جنابِ مصطفیٰ است

ورنہ گر و تڑتس گر دیدے سجدہ ہا برخاکِ او پاشیدے

(ترجمہ) قانونِ الہی کا دھاگہ زنجیرِ پاستا ہے اور پھر حضور ختم المرسلین ﷺ کے حکمِ گرامی کا پاس ہے اگر ایسا نہ ہوتا تو میں سیدہ زہراؑ کی لحدِ مبارک کے گرد طواف کرتا اور ان کی تربتِ پاک کی مٹی پر سجدے نچاؤ کرتا۔ ثابت ہوا کہ تعینات لائقِ سجدہ و عبادت نہیں، بلکہ صرف ذات کا درجہ اطلاق قابلِ سجدہ ہے، چنانچہ ارشادِ باری ہے۔ وَقَضَى رَبُّكَ أَلَّا تَعْبُدُوا إِلَّا آيَاهُ۔

ترجمہ) اور حکم فرمایا تمہارے رب نے کہ اُس کے سوا کسی کی عبادت نہ کرو۔ اس قاعدہ پر شاہد ہے، کیونکہ عبادت کُفرت میں انتہائی عجز و مذلت کا نام ہے جس کی مستحق وہ ذات ہی ہو سکتی ہے جو انتہائی قدرت و عظمت سے موصوف ہو، جیسا کہ علامہ بیضاوی نے تفسیر میں تفصیلاً لکھا ہے۔

وجود غیر اللہ کی نفی

(۴) دو عالم میں کوئی نہیں غیر اُس کا، وہ خود ہی ہوا ہر جگہ جلوہ فرما
 مگر باوجود اُس کے کہنا یہی ہے وہ جن و بشر ہے نہ خود و پری ہے
 مطلب یہ ہے کہ دو عالم میں اُس کا کوئی غیر نہیں ہے جو دُونی کی بُو بھی ہوتی تو کہیں دوچار ہوتا۔
 غیر کا سوال تو جب تھا کہ اُس کا کوئی شریک ہوتا جب کائنات میں اُس کے شریک کا وجود ہی
 نہیں، تو پھر وجود غیر کے کیا معنی؟ گویا جب بات متحقق ہے کہ کائنات میں اُس کا شریک کوئی نہیں
 تو بالفاظِ دیگر یہ خود بخود تسلیم کر لیا گیا کہ گویا اُس کا غیر موجود نہیں، ورنہ تو سہ
 اللہ بھی موجود ہو اور غیر بھی موجود یہ شرک نہیں ہے تو بھلا اور یہ کیا ہے
 جو لوگ غیر اللہ کی رُٹ لگا کر خواہ مخواہ کے فتوے لگانے کے عارضہ میں مبتلا ہیں، اُن سے اگر یہ درپنا
 کیا جائے کہ کیا تمہارا یہ ایمان ہے کہ خداوندِ عالم کی ذات و صفات جیسی کوئی اور ذات اس کائنات
 میں موجود ہے؟ اگر وہ ہاں میں جواب دیں تو اس کا مطلب یہ ہوا کہ وہ خود خدا کے کسی شریک یا
 غیر کے وجود کے قائل ہیں جس کے خلاف یہ سارا محاذ قائم کر رکھا ہے اور اگر اُن کا جواب نفی میں ہو
 تو اس کا مطلب یہ ہوا کہ وہ بھی اس حقیقت کو سمجھتے ہیں کہ خدا کی طرح کائنات میں کوئی ذات
 ایسی نہیں جو قائم بالذات ہو یا اُس کی صفات کی طرح صفات ذاتیہ کی مالک ہو۔ اگر وہ
 یہ تسلیم کرتے ہیں تو پھر غیر اللہ کے معنی کیا ہوتے، جس کی پرستش یا عبادت کی ممانعت رب العزت
 نے قرآنِ کریم میں جگہ جگہ فرمائی، اصل میں ایسے کم علم غیر اللہ کے مفہوم کو سمجھنے سے قاصر ہیں اور محض منصب
 مولویت سے عہدہ برآ ہونے کی خاطر رات دن چلاتے رہتے ہیں اور کہتے ہیں کہ جب کفارِ لات و عبیل
 عزیٰ و منات سے استمداد کرتے تھے، تو اُنہیں بھی یہ معلوم تھا کہ یہ اصنام معبودِ حقیقی نہیں، مگر اُن کو
 خدا کے درمیان وسیلہ مان کر اُن سے التجائیں اور اُن کی پرستش کرتے تھے۔ یہی سلوک
 بزرگانِ دین کے عقیدت مند ابیہار اور اولیہار سے روارکتے ہیں۔ تو پھر ان کے اور کفارِ مکہ یا ہنود کے
 نظریہ و عمل میں فرق کیا رہ گیا، لہذا یہ سب کچھ شرک کے ضمن میں آتا ہے اور ایک مسلمان کے لیے بالواسطہ

یا بلا واسطہ شرک کرنا گناہ عظیم ہے۔ یہ اعتراض بلاشبہ بہت اہم ہے، مگر اس کا جواب بھی سن لیجئے۔ کفار کے اس عمل اور ایک مسلمان کے عمل میں بنیادی فرق یہ ہے کہ کفار مکہ توحید باری کے قائل ہونے کے باوجود کافر تھے، جب انہیں اس کا علم تھا کہ ذات باری ایک ہے اور متصرف حقیقی وہی ہے تو ظاہر ہے کہ بتوں کو بمنزلہ ذات نہیں مانتے تھے اور توحید پر ایمان رکھنے کے باوجود وہ کافر اس لیے تھے کہ وہ حضور رسالت مآب ﷺ کی نبوت اور ختمیت کے منکر تھے۔ مسلمان کو کفار مکہ یا دیگر کفار سے تشبیہ دینا خود موجب کفر ہے، کیونکہ ایک مسلمان کا اقرار توحید کے بعد آنحضرت ﷺ کی رسالت اور آپ کی ختم نبوت پر بھی یقین و ایمان ہوتا ہے۔ ثابت ہوا کہ مسلمان اور کافر میں بنیادی فرق موجود ہے، اس کے ساتھ ساتھ یہ مسئلہ بھی سمجھ میں آ گیا کہ صرف توحید کے ساتھ ایمان لانے سے انسان مسلمان نہیں ہو سکتا، اس لیے کہ اگر ایسا ہوتا تو کفار مکہ خدا کے منکر تو نہ تھے۔ پھر ان کو کافر کہنے کی کیا تمکنتی ہے، معلوم ہوا کہ یہاں صرف اقرار توحید سے کام نہیں چلتا، بلکہ رسالت مآب ﷺ کی رسالت اور ختم نبوت پر ایمان لانا بھی مسلمان ہونے کی شرائط میں سے ایک اہم اور مہتمم بالشان شرط ہے۔ لہذا جو لوگ توحید پر زیادہ زور دیتے ہیں، ان کو اپنے رویے پر ذرا غور کرنا چاہئے کہ اگر مدعیان توحید، توحید باری پر زور دیتے ہیں تو جس کی توحید کی طرف وہ دعوت دیتے ہیں وہ ذات تو اپنے پیغمبر علیہ السلام کی رسالت و نبوت کو تسلیم کرانے پر زور دیتی ہے، چنانچہ قرآن مجید میں جگہ جگہ یا ایہا الذین آمنوا آمنوا باللہ ورسولہ اور اطیعوا اللہ واطیعوا الرسول کے الفاظ ملتے ہیں۔ مطلب یہ کہ اللہ تعالیٰ جس ذات گرامی کی شان رسالت تسلیم کرنے پر زور دیتا ہے۔ سنت خدا سمجھ کر اس کی طرف بھی ذرا توجہ دیا کریں، یا یہ کہیں کہ سنت الہیہ پر عمل کرنا ہمارے لیے ضروری نہیں۔ خلاصہ کلام یہ ہے کہ انبیاء و اولیاء کو معبودان باطلہ اور اصنام وغیرہ کے مشابہ قرار دینا محض حماقت اور پرلے درجے کی جہالت ہے۔ کیا آپ کو انسان اور پتھر کے بت کا فرق معلوم نہیں، کیا انسانوں سے آپ دن رات مختلف امور میں مدد نہیں لیتے؟ صنم تو بے جان اور بے شعور چیز ہے۔ وہ کسی کی مدد تو کیا

۱۔ القرآن ۴ : ۱۳۶

۲۔ القرآن ۴ : ۵۹

خود اپنی جگہ سے جنبش تک نہیں کر سکتا۔ پھر انسان اشرف المخلوقات اور خلیفۃ اللہ فی الارض ہے، جب کہ اصنام ایسے نہیں، اصنام مخلوق کی تخلیق اور انسان براہ راست خود خالق کائنات کی تخلیق کا شاہکار ہے۔ کیا آپ خالق کی تخلیق اور مخلوق کی تخلیق کو برابر کا درجہ دے سکتے ہیں؟ ہر دور میں انسان کسی نہ کسی شریعت کی پابندی کا مکلف رہا، جبکہ کسی دور میں اصنام اور معبودان باطلہ اُس کے مکلف نہیں رہے۔ قرآن مجید میں تو انسان کے شرف و فضیلت کو وَلَقَدْ كَرَّمْنَا بَنِي آدَمَ اور لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ کے اعزازات سے ظاہر کیا گیا، جبکہ اصنام وغیرہ کے لیے کہیں ایسی عزت افزائی کی مثال نہیں ملتی۔ ہنگامہ محشر کا انعقاد انسان کی باز پرس کے لیے ہوگا۔ اصنام وغیرہ کی خاطر نہیں۔ یہ تو بطور مثال چند امور ذکر کئے گئے ورنہ تو اصنام اور انسان کے فرق کو بیان کرنے کے لیے ایک الگ کتاب لکھی جاسکتی ہے۔ اُجِيبْ دَعْوَةَ الدَّاعِ إِذَا دَعَاكَ رَكِبَ كَوْنِي پکارنے والا مجھے پکارتا ہے تو میں اُس کی دُعا کو قبول کرتا ہوں، یہاں داع پکارنے والا سے مراد انسان ہی ہے، اصنام تو نہیں۔ خداوندِ عالم تو انسان کی فضیلت بیان کرتا ہے اور یار لوگ اُسے اصنام اور بے شعور و بے بس چیزوں کے مشابہ قرار دے رہے ہیں۔ ع۔

ناطقہ سر بگرمیاں کہ اسے کیا کہئے

بہر حال اسلامی احکام کی پابندی اور رعایت کے پیش نظر ہمارا اس بات پر ایمان ہے کہ اس کائنات کا خالق و مالک ہی درحقیقت عبادت و پرستش کے لائق ہے، اُس کے علاوہ سب کچھ غیر اللہ کے زمرے میں آتا ہے، مگر اس غیر اللہ سے ہمارا مقصد و مفہوم وہ نہیں جو عام طور پر لیا جاتا ہے۔ آجکل کے موحّدین تو جب انبیاء و اولیاء کے ساتھ غیر اللہ کے الفاظ استعمال کرتے ہیں۔ تو وہ اسے اس متشددانہ انداز اور مفہوم میں بولتے ہیں کہ غیر اللہ کوئی خدا کی دشمن چیزیں ہیں جن سے سب کو بچانے اور خدا کی طرف لے جانے کی کوشش میں یہ بے چارے رات دن مصروف رہتے ہیں۔ اگر غیر اللہ کا یہی

۱ القرآن ۱۷ : ۷۰

۲ القرآن ۹۵ : ۴

۳ القرآن ۲ : ۱۸۶

مفہوم لیا جائے تو کیا موحّدین خود کو عین اللہ سمجھتے ہیں؟ ظاہر ہے کہ وہ بھی اصنام اور دیگر مخلوقات کی طرح غیر اللہ ہی میں شمار ہوں گے۔ تو پھر ایسے غیروں سے یہ توقع رکھنا کہ وہ مخلوق کو خدا کی طرف لے جائیں گے کیونکہ ممکن ہو، غیر جو بقول اُن کے دشمن کی تعریف میں آتا ہے اللہ کی طرف کسی کی کیا راہبری کرے گا۔ اگر منکرین اولیاء و انبیاء کو غیر اللہ کہنے سے دشمن کے معنی لیتے ہیں تو وہ خود بھی تو غیر اللہ ہیں، انہیں خدا کا دوست کیسے سمجھ لیا جائے اور یہ کیسے مان لیا جائے کہ اُن کی دعوت الی الحق مبنی بر صدق ہے اور اگر مخالفین غیر اللہ کی تعریف یہ کریں کہ جو چیز ذاتِ خداوندی کے علاوہ ہے صرف اُسے غیر کہا جاتا ہے یعنی اگر ان معنوں میں کہ وہ ذاتِ باری ہے اور یہ سب کچھ ذاتِ باری نہیں تو اس حد تک تو غیر اللہ کے معنی درست ہیں، مگر پہلا مفہوم جیسا کہ مذکور ہوا قطعاً نادرست ہے، اس لیے کہ اگر اللہ کے علاوہ کائنات میں کوئی ایسی ذات ہوتی جو اُس کی ذات و صفات میں برابر کی شریک ہوتی، تو آج منکرین ذاتِ سب اُس ذات کی پوجا کرتے، اُس کا سہارا لیتے اور خدائے برحق کے خلاف نبرد آزما ہونے کے لیے اُس سے کمک بھی طلب کرتے اور اگر کوئی ایسی غیر اللہ ذات اس ساری کائنات میں ہوتی تو وہ خدائے برحق (جو اُس کا دشمن ہوتا) سے نبرد آزما ہونے کے لیے اپنے نام لیواؤں کی ضرور مدد کرتی جس کا نتیجہ فساد ہوتا۔ سب اہل ایمان کا اس امر پر اتفاق ہے کہ مذکورہ بالا حیثیت کی کوئی ایسی ذات جو ذاتِ برحق تعالیٰ کی ذات و صفات میں برابر کی شریک ہو، کائنات میں نہیں، گویا اللہ کا ایسا غیر جو ذاتِ باری کی طرح اُس کی ذات و صفات میں برابر کا متصرف اور شریک ہو، ایسے کسی بھی غیر کا وجود کائنات میں ہے ہی نہیں۔ اس حقیقت کو قرآن مجید میں یوں بیان کیا گیا۔ لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا ۗ (اگر ہوتے زمین و آسمان میں کوئی اور خدا سوائے اللہ تعالیٰ کے، تو یہ دونو برباد ہو جاتے۔) یہ اللہ تعالیٰ کی توحید اور وحدانیت کی ایک ناقابل تردید دلیل ہے گویا آسمان و زمین کا برباد نہ ہونا اور روزِ آفرینش سے ابد تک ان کا قائم رہنا اس بات کی سب سے بڑی اور قوی دلیل ہے کہ اس کائنات میں صرف ایک خدا اور ایک ذات ہے۔ اس کے علاوہ

کوئی ایسی ذات نہیں جو اُس کی ذات و صفات کے مدارج میں مساویانہ طور پر اُس کی شریک و ہم ہو۔ چلتے یہ فیصلہ تو ہو گیا رہا یہ کہ غیر اللہ کے وسیع تر معنوں میں اصنام اور دیگر معبودانِ باطلہ بھی تو آتے ہیں آیتے کچھ دیر کے لیے ہم تسلیم کر لیتے ہیں کہ ایسے معبود ذاتِ باری کی ذات و صفات میں شریک نہیں تو پھر اُن کی پوجا اور اُن سے التجائیں کیوں کی جاتی ہیں۔ صنم پرست اُن سے وہ سلوک کیوں کرتے ہیں جس کا استحقاق صرف اور صرف خدائے واحد کو حاصل ہے، آپ کا یہ اعتراض بجا اور ہم بھی کچھ دیر کے لیے اصنام سے یہی سوال کرتے ہیں کہ جب تم ذاتِ باری کی ذات و صفات میں شریک نہیں۔ نہ تم خدا ہو نہ خدا کی طرح متصرف تو پھر اپنی پوجا کیوں کروا رہے ہو۔ تو وہ زبانِ حال سے یہ جواب دیتے ہیں کہ تمہیں اپنی پوجا کروانے اور خدا اکملوانے سے کس نے روکا ہے۔ ہم نے تو از خود کوئی ایسا دعویٰ نہیں کیا جس میں اُلُوہیت کی بُتھک پائی جاتی ہو۔ ہم تو خاموش تماشاخی ہیں۔ تم جیسے انسان ہمارے ساتھ جو سلوک کر رہے ہیں ہم آتہ حیرت بن کر دیکھ رہے ہیں اور پھر تم اپنے مالکِ حقیقی کی قدرتِ کاملہ کے قائل نہیں ہو؟ ادھر کہتے ہو کہ وہ جو چاہتا ہے کرتا ہے۔ کیا ہمارا خدا اکملوانا اُس کی مشیت کے خلاف ہو سکتا ہے؟ گویا

ہر ذرہ پہ فضلِ کبریا ہوتا ہے اک چشمِ زدن میں کیا سے کیا ہوتا ہے
 اصنامِ دبی زباں سے یہ کہتے ہیں وہ چاہے تو پتھر بھی خدا ہوتا ہے
 یعنی جس طرح کعبۃ اللہ کی دیوار میں چٹنے ہوئے پتھر اگرچہ خدا نہیں مگر جب خدا نے چاہا تو اُن کو مسجود الیہ بنا دیا حالانکہ سجدہ تو خدا کے لیے مختص ہے۔ کعبہ کے پتھر بھی تو غیر اللہ ہیں مگر اُن کے ساتھ خدا والا سلوک کیوں؟ دیوارِ کعبہ کے پتھر نا تراشیدہ بُت ہیں فرق اتنا ہے کہ ہم تراشیدہ بُت ہیں اور ہماری طرف سجدہ کرنے کا حکم نہیں دیا گیا۔ اور پھر یہ کہ قرآن مجید کی آیت مَا مِنْ دَابَّةٍ اِلَّا هُوَ اَخِذُهَا بِنَاصِيَتِهَا کوئی جاندار بھی ایسا نہیں مگر اللہ نے پکڑا ہوا ہے اُسے پیشانی کے بالوں سے، کے مخاطب ہم تو نہیں۔ اس لیے کہ ہمارا شمار دَابَّةً میں نہیں ہے، جبکہ انسانوں کا شمار دَابَّةً میں ہے۔ انسان ہمارے پاس چل کر آتے ہیں ہم تو کسی کے پاس چل کر نہیں جاتے اور نہ جاسکتے ہیں۔ خدا

کے اس ارشاد کے مطابق اُس نے ہر جاندار کو اُس کی پیشانی کے بالوں سے پکڑا ہوا ہے۔ اور جب یہی سوال کوئی صنم اپنے پجاریوں سے کرتا ہے کہ تم لوگ یہاں کیوں اور کس لیے آتے ہو؟ تو وہ جواباً سر جھکا کر دماغ کا یہ شعر پڑھ دیتے ہیں۔

بھولے بھٹکے جو تمہے گھر میں چلے آتے ہیں
اپنی تقدیر کے چکر میں چلے آتے ہیں
گویا اگر ہمارا یہاں آنا ہمارے مقدر میں نہ ہوتا، تو ہم از خود کیونکر آسکتے تھے۔ مالک جدھر چاہتا ہے لے جاتا ہے۔ اب ہم کیا کہہ سکتے ہیں کہ سب ہمارے پاس اپنی مرضی سے یا اُس کی مرضی سے آتے جاتے ہیں۔ اس فرضی مکالماتی تحریر کا مقصد یہ تھا کہ اگر لوگ اصنام پر اعتراضات کرتے اور انہیں بُرا بھلا کہتے ہیں تو اصنام کے پاس بھی ایسے جواب ہیں جنہیں اُن کی زبان حال سے سنا جاسکتا ہے۔

اسی مذکورہ آیت کا مفہوم کسی شاعر نے یوں بیان کیا ہے۔
واعظ بتا کہ سب کی ہے چوٹی جیب اُسکے ہاتھ
ہادی مُضئل ہے آپ، تو گمراہ کون ہے؟
اور عارفِ رومیؒ نے اسی بیان کو اس طرح ادا کیا ہے۔

رشتہ در گردنم انگندہ دوست
می بزد ہر جا کہ خاطر خواہ اوست

دوست نے میری گردن میں ایک ڈوری ڈال رکھی ہے، جہاں لے جانا مقصود ہو مجھے لے جاتا ہے۔ بہر حال خلاصہ کلام یہ نکلا کہ اصنام وغیرہ بہ اعتبار تعین، جلوۂ ذات کے منظر ضرور ہیں، مگر حکم خداوندی کے مطابق پرستش اور عبادت کے لائق نہیں۔

حقیقتِ محمدیہ سے کیا مراد ہے
ہم نے کچھ پہلے کہا تھا کہ اصنام اور معبودانِ باطلہ پر انبیاء و اولیاء کو، جو کہ انسان ہونے اور پھر

نبی و ولی ہونے کے ناطے سے دیگر مخلوق سے افضل ہوتے ہیں، ہرگز قیاس نہیں کرنا چاہئے۔ یہ شدید قسم کی حماقت اور کفریہ اندازِ فکر ہے۔ جو لوگ اصنام اور معبودانِ باطلہ کے پاس جاتے اور اُن کا تو سُل ڈھونڈتے ہیں، یہ سب کچھ تعلیماتِ اسلامی کے سراسر منافی ہے، لیکن اللہ کے سوا (یعنی غیر اللہ) کے مراتب کا لحاظ نہ رکھتے ہوئے صرف لفظِ غیر کو ہر غیر پر مساویانہ طریقے سے چسپاں کئے جانا بھی قرآنی احکام کے منافی ہے، کیونکہ غیر اللہ میں تو انبیاء بھی آتے ہیں، وہ بھی تعین ہیں۔ اگرچہ تعینِ اول جسے عقلِ کل یا حقیقتِ محمدیہ کے اسماء سے بھی تعبیر کیا جاتا ہے، یہ ایک عارفانہ اصطلاح ہے لیکن بالاتفاق

ذاتِ محمدی علیٰ صاحبہما السلام ذاتِ باری میں سہم و شریک نہیں، بعض کم علم، حقیقتِ محمدیہ سے مراد رسالت مآب ﷺ کی معروف ذات لیتے ہیں، جو غلط محض ہے۔ صوفیاء کے نزدیک جب ذاتِ بحت نے تنزل فرمایا تو اُس کا سب سے پہلا تعین حقیقتِ محمدیہ تھا۔ اور جب آنحضرت ﷺ نے عروج کیا تو آپ کے اُس عروج کی انتہا تنزلِ ذات کی ابتداء تھی۔ معلوم ہوا کہ حضور ﷺ کے عروج اور ذاتِ باری کے نزول کا نقطہ اتصال حقیقتِ محمدیہ ہے۔ جس کا مظہر اتم خود حضور ﷺ کا جسمِ پاک تھا، گویا جسمِ پاک حقیقتِ محمدیہ نہیں، بلکہ وہ تو حقیقتِ محمدیہ کا مظہر ہے اور حقیقتِ محمدیہ وہ ہے جس کا ابھی ذکر کیا گیا، گویا جب آنحضرت ﷺ کے جسدِ عنصری کے خصائص و صفات کا ادراک ہمارے اذہان کے بس میں نہیں، تو اُس حقیقتِ محمدیہ کا ادراک اور شعور کیسے ممکن ہو جس کا مقام آپ کے جسدِ عنصری سے مقدم و ورا ہے، آپ کا جسمِ پاک تو اُس حقیقتِ محمدیہ کا مظہر تھا۔ بہر حال چونکہ حقیقتِ محمدیہ تعینِ اول ہے، اس لیے باقی سب تعینات کے حقائق، اور حقیقتِ محمدیہ میں جیسے ایک عظیم فرق ہے، ایسے ہی خود تعینات کے مقام و مرتبہ اور آپ کے مرتبہ و مقام میں بھی زمین و آسمان کا فرق ہے۔ آپ کی ذاتِ مقدسہ اور دیگر اصنام کے تعینات کو ایک جیسا سمجھ کر برابر کا حکم قطعاً نہیں لگایا جاسکتا۔ یہ اُن کم فہموں کا جواب ہے، جو یہ کہتے ہیں کہ صنم پرست بھی تو اصنام کو خدا نہیں سمجھتے اور سنی حضرات بھی کہتے ہیں کہ ہم انبیاء و اولیاء کو خدا تو نہیں مانتے، مگر پھر اُن سے وہ سلوک کیوں روا رکھتے ہیں، جو خدا کے ساتھ مخصوص ہے۔ مثلاً اُن کے پاس حاجت روائی کے لیے جانا، اُن سے مدد طلب کرنا۔ انہیں ذریعہ نجات سمجھنا وغیرہ وغیرہ۔ ان اعتراضات کے عقلی جوابات بھی ہیں، مگر چونکہ زیادہ تر ایسے سوالات وہ گروہ کرتا ہے، جو فہمِ قرآنِ مجید میں اپنی مہارتِ تامہ کا مدعی ہونے کے سبب شیخ القرآن وغیرہ کے القاب سے یاد کیا جاتا ہے، اس لیے مناسب یہی معلوم ہوتا ہے کہ ہم اُن کے جواب میں آیتِ قرآنی ہی پیش کریں۔

ارشادِ باری ہے وَلَوْ أَنَّهُمْ إِذْ ظَلَمُوا
أَنفُسَهُمْ جَاءُوكَ فَاسْتَغْفَرُوا اللَّهَ

حکمِ جاءوك مفید بہ زماں نہیں

وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا مَّرْحِيمًا (ترجمہ) اور اگر یہ لوگ ظلم کر

بیٹھے تھے اپنے آپ پر تو حاضر ہوتے آپ کے پاس اور مغفرت طلب کرتے اللہ تعالیٰ سے۔ نیز مغفرت طلب کرتے ان کے لیے رسول کریم ﷺ بھی تو وہ ضرور پاتے اللہ تعالیٰ کو بہت تو بقبول کرنے والا، نہایت رحم کرنے والا، معترضین کے نزدیک تو دروازہ خدا کے بغیر کسی غیر اللہ کا دروازہ کھٹکھٹانا ہی شرک ہے۔ مگر اب کیا کیا جائے کہ اس آیت کریمہ میں تو خداوند عالم جَاءُوكَ کا صیغہ جمع استعمال فرما رہا ہے کہ تیرے دروازے پر حاضر ہوتے اور پھر یہی نہیں کہ ان کا از خود اللہ سے طلب مغفرت کر لینا کافی تھا، بلکہ آپ بھی ان کے لیے بارگاہِ خداوندی میں طلب مغفرت اور دعائے خیر فرماتے تو یقیناً وہ اللہ کو بخشے والا اور مہربان پاتے۔ مخالفین کہتے ہیں کہ اللہ تعالیٰ سے براہِ راست مانگو، کیونکہ اُس نے اِحْبَبُ دَعْوَةَ الدَّاعِ اِذَا دَعَانِ فرمایا ہے اور پھر وَفَحْنُ اقْرَبُ اِلَيْهِ مِنْ حَبْلِ الْوَدْيِ کے الفاظ بھی آئے ہیں۔ لہذا غیر اللہ سے توسل کا کوئی فائدہ نہیں اور کسی مقبول بارگاہِ الہی کے پاس دعا کرنے کے لیے چل کر جانے کی کوئی ضرورت نہیں مگر اللہ تعالیٰ فرماتا ہے کہ ان کی آپ کے در دولت پر حاضری بھی شرطِ اجابت میں سے ہے اس کے علاوہ وہاں ان کی حاضری کے بعد آپ بھی ان کے لیے طلب مغفرت کہیں تو پھر کہیں جا کر انہیں بخشے گا۔ اب جو لوگ اصنام اور معبودانِ باطلہ کے لیے اُتری ہوئی آیات کو صرف غیر اللہ کے لفظ کا سہارا لے کر انبیاءِ کرام علیہم السلام کی ذواتِ مقدسہ پر بھی منطبق کرتے ہیں ان سے ذرا پوچھئے کہ اگر وہ بھی اصنام کی طرح غیر اللہ تھے تو خدا نے ان کے در دولت پر حاضری اور ان کی طلب مغفرت کو شرائطِ اجابت میں کیوں رکھا، حالانکہ اللہ تعالیٰ یہ بھی فرما سکتا تھا کہ اگر وہ مجھ سے براہِ راست طلب مغفرت کرتے تو میں انہیں بخش دیتا، مگر ایسا نہیں فرمایا، گویا اس آیت سے یہ بات ثابت ہوئی کہ حضور رسالت مآب ﷺ کے روضہ اطہر پر حاضری دینا جَاءُوكَ کے ارشاد کی تعمیل ہوگی۔ لہذا یہ کہنا کہ جَاءُوكَ کا حکم آنحضرت ﷺ کی حیاتِ ظاہری ہی سے تعلق رکھتا تھا اور اب وہاں کی حاضری ضروری نہیں، جیسا کہ کچھ لوگ یہی بات بڑی شد و مد سے حجاجِ کرام کو

۱۸۶:۲ القرآن

۱۶:۵۰ القرآن

سمجھانے اور باور کرانے کی سعیِ ناممکن و نامشکور کرتے ہیں، تو یاد رہے کہ یہ فلسفہ و منطق صریحاً غلط ہے چلتے کچھ دیر کے لیے ہم یہ تسلیم کر لیتے ہیں کہ جَاءَ وُوكَ کا تعلق آپ کی حیاتِ ظاہری سے تھا، لیکن مخالفین کو یہ تو ماننا پڑے گا کہ جب تک حضور ﷺ بقید حیاتِ ظاہری تھے اُس وقت آپ کا وسیلہ اور آپ کی دعا گنہ گاروں کے لیے ذریعہٴ نجات و مغفرت تھی، جیسا کہ ہم اسی کتاب میں ایک اور مقام پر موت و حیاتِ انبیاء کے سلسلے میں لکھ چکے ہیں۔ اگر ضرورت ہو تو اُسے دیکھ لیا جائے۔ مفسرِ قرآن مولانا پیر محمد شاہ صاحب بھیروی تفسیر ضیاء القرآن میں اسی آیت کے تحت قرطبی کے حوالے سے ایک روایت نقل فرماتے ہیں۔ ملاحظہ ہو۔ حضور اکرم ﷺ شفیع المذنبین ﷺ کی یہ برکت حضور کی ظاہری زندگی تک محدود نہ تھی بلکہ تا ابد ہے۔ اہل دل اور اہل نظر ہر لمحہ اور ہر آن اس کا مشاہدہ کرتے ہیں۔ حضرت سید علی کرم اللہ وجہہ الکریم سے مروی ہے کہ آپ فرماتے ہیں حضور ﷺ کے وصال کے تین روز بعد ایک اعرابی ہمارے پاس آیا اور فرطِ رنج و غم سے مزارِ پُر انوار پر گر پڑا۔ اور خاکِ پاک کو اپنے سر پر ڈالا اور عرض کرنے لگا۔ اے اللہ کے رسول! جو آپ نے فرمایا ہم نے سنا جو آپ نے اپنے رب سے سیکھا وہ ہم نے آپ سے سیکھا۔ اور اسی میں یہ آیت بھی تھی: وَلَوْ اَنهَم اِذْ ظَلَمُوا لَخَفُوا فِي اَنْفُسِهِمْ لَئِنْ رَجَعُوا لَعَلَّهُمْ يَرْجِعُونَ۔ اے سرِ پائے شفقت و رحمت! میری مغفرت کے لیے دعا فرمائیے فَتَوَدَّى مِنَ الْقَبْرِ اِنَّهٗ قَدْ غَفَرَ لَكَ۔ تو مرقدِ منور سے آواز آئی۔ تجھے بخش دیا گیا۔

اس سے ثابت ہوا کہ جو خوش نصیب حجاز مقدس کی سرزمین پر اتریں اُن کے لیے ضروری ہے کہ ارشادِ خداوندی جَاءَ وُوكَ کی تعمیل کرتے ہوئے بارگاہِ رسالت میں نہ صرف حاضری دیا کریں، بلکہ مواجہہ شریف کے سامنے دست بستہ کھڑے ہو کر اپنے صغیرہ و کبیرہ گناہوں اور اپنی زندگی کی تمام لغزشوں اور فروگزاشتوں کا اقرار کر کے آنحضرت ﷺ سے بصد تضرع و تزاری یہ التجا بھی کریں کہ آپ خداوندِ عالم کی بارگاہ میں ہمارے لیے طلبِ مغفرت فرمائیں۔ تو اللہ کریم رسالتِ مآب ﷺ کے طفیل اور آپ کی

۱۔ ملاحظہ ہو ضیاء القرآن از مولانا پیر محمد کرم شاہ بھیروی، جلد اول ص ۳۵۹، مطبوعہ نختیار پرنٹرز۔ گنج بخش روڈ لاہور

شانِ رحمت کے پیش نظر ضرور ضرور مغفرت فرمائے گا۔ جو سیاہ بخت وہاں پہنچ کر بھی اقرارِ خطا اور اقبالِ جرم میں تامل سے کام لیتے ہیں، رحمتِ ایزدی اور شفقتِ نبوی اُن سے یوں مخاطب ہوتی ہے۔ اے خطا کار! کراقبالِ خطا جلدی سے پھر گئی چشمِ خطا پوش تو پھر کیا ہوگا (زیبا ناری موم) قرآن مجید سے یہ بات ثابت ہو گئی کہ بارگاہِ نبوت میں حاضری اور آپ سے طلبِ مغفرت علاماتِ استجابت سے ہیں، اب رہا معاملہ اولیاء و صالحین اُمتِ محمدیہ کی بارگاہوں میں حاضری اور اُن سے طلبِ مغفرت کا تو اس سلسلے میں مختصراً گزارش یہ ہے کہ اولیاء اللہ کی بارگاہ میں حاضری کیوں ضروری ہے؟ اس سلسلے میں ہم درج ذیل شواہد پیش کرتے ہیں۔

بارگاہِ اولیاء اللہ میں حاضری | جن افرادِ اُمت کے لیے قرآن مجید میں ولی یا اولیاء اللہ کے الفاظ ملتے ہیں، وہ خدا کے نزدیک اُس کے دوست ضرور

ہوتے ہیں ورنہ یہ کوئی ایسا اعزازی لفظ تو نہیں جسے خداوندِ عالم نے دُنوی دستور کے مطابق ہر کس و ناکس کے لیے استعمال فرما دیا ہو۔ آخر خدا کے نزدیک ان کا کوئی مقام ہے جیسی تو انہیں اپنا دوست کہا۔ اُمت کے ہر فرد کو ولی نہیں کہا جاسکتا۔ اب یہ کیسے معلوم ہو کہ ولی کون سے افراد ہیں۔ اس کی نشان دہی خود قرآن حکیم نے فرمادی ہے۔ اس کے ثبوت کے لیے آیات تو بہت سی ہیں، مگر خوفِ طوالت سے ایک آیت پر اکتفا کیا جاتا ہے۔ اَلَا اِنَّ اَوْلِيَاءَ اللّٰهِ لَا خَوْفَ عَلَيْهِمْ وَلَا هُمْ يَحْزَنُوْنَ۔ سنو! بے شک اولیاء اللہ کو نہ کوئی خوف ہے اور نہ وہ غمگین ہوں گے۔ اس آیت میں اولیاء کی شان بیان کی گئی، مگر اس کے بعد اُن کی علامات بھی بیان کر دی گئیں۔ ارشاد ہُوَ الَّذِيْنَ اٰمَنُوْا وَكَانُوْا يَتَّقُوْنَ۔ یہ وہ لوگ ہیں جو ایمان لائے اور (عمر بھر) پرہیزگاری کرتے رہے۔ قاموس اللغات میں اس کے معنی القربُ الدُّنُوْا کے ہیں۔ اور انوار اللغات الملقب وحید اللغات میں بھی اس کا مفہوم نزدیک ہونا ہے۔

۱۔ القرآن ۱۰ : ۶۲

۲۔ القرآن ۱۰ : ۶۳

۳۔ بحوالہ ضیاء القرآن، جلد دوم، ص ۳۱۲، مطبوعہ لاہور

۴۔ دیکھئے وحید اللغات، مؤلفہ علامہ وحید الزمان، جلد چہارم، پارہ ہست و ششم، ص ۹۶، مطبوعہ نیکور سن، طباعت ۱۹۳۴ء

ولی کون ؟

پیر کرم شاہ بھیروی الازہری قاموس اللغات کے حوالے سے لفظ ولی پر مزید روشنی ڈالتے ہوئے لکھتے ہیں کہ "قرب کی دو قسمیں ہیں ایک وہ جو ہر انسان بلکہ کائنات کے ذرے ذرے کو اپنے خالق سے ہے اور اگر یہ قرب نہ ہو تو کوئی چیز موجود نہ ہو سکے۔ وَنَحْنُ أَقْرَبُ إِلَيْهِ مِنْ حَبْلِ الْوَرِيدِ (اور ہم شہ رگ سے بھی زیادہ اُس کے قریب ہیں) میں اسی قرب کی طرف اشارہ ہے۔ دوسرا قرب وہ ہے جو صرف خاص بندوں کو میسر ہے۔ اسے قربِ محبت کہتے ہیں۔ قرب کی ان دو قسموں میں سوائے اشتراکِ نام کے کوئی وجہ اشتراک نہیں۔ قربِ محبت کے بے شمار درجے ہیں ایک سے ایک بلند۔ ایک سے ایک اعلیٰ۔ ایمان شرطِ اول ہے۔ دولت ایمان سے مشرف ہونے کے بعد اہل عزم و ہمت ترقی کے مختلف درجات طے کرتے ہوئے آگے بڑھتے چلے جاتے ہیں یہاں تک کہ اُس بلند مقام پر فائز ہو جاتے ہیں جس کی وضاحت حضور رحمتِ عالمیان ﷺ نے یوں بیان فرمائی۔ لَا يَزَالُ الْعَبْدُ يَتَقَرَّبُ إِلَيَّ بِالنَّوَافِلِ حَتَّىٰ أَحْبَبْتُهُ فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ وَبَصَرَهُ الَّذِي يَبْصُرُ بِهِ۔ (رواہ البخاری عن ابی ہریرہ)۔ (ترجمہ) اللہ تعالیٰ فرماتے ہیں کہ بندہ نفعی عبادات سے میرے قریب ہوتا رہتا ہے یہاں تک کہ میں اُس سے محبت کرنے لگتا ہوں اور جب میں اُس سے محبت کرنے لگتا ہوں تو میں ہی اُس کے کان ہو جاتا ہوں جن سے وہ سنتا ہے اور میں ہی اُس کی آنکھ ہو جاتا ہوں جس سے وہ دیکھتا ہے اور اُس قربِ محبت کا سب سے بلند اور ارفع مقام وہ ہے جہاں محبوبِ ربِّ العالمین ﷺ فائز ہیں۔ ظاہر ہے کہ اولیاء کو جو قربِ خداوند تعالیٰ سے حاصل ہوتا ہے وہ انبیاء کے توسط ہی سے ہوتا ہے جو لوگ ان کی خدمت میں اللہ تعالیٰ اور اُس کے رسول ﷺ کے محبوب اور دوست سمجھ کر حاضری دیتے ہیں اور بارگاہِ ایزدی میں ان اولیاء کے تقویٰ و ایمان کے وسیلے کا واسطہ دے کر التجا کرتے ہیں اللہ تعالیٰ اُن کو بھی معاف فرما دیتا ہے۔ اس لیے کہ اولیاءِ امت خواہ وہ وصال فرما چکے ہوں یا بنفیدِ حیاتِ ظاہری ہوں دور ہوں یا نزدیک ہر لمحہ اور ہر آن ذہنی طور پر بارگاہِ رسالت میں حاضر رہتے ہیں۔ اگر وہ زندہ ہوں تو اُن کے اذہان اور اگر انتقال فرما

چکے ہوں تو ان کی ارواح جَاءُوكِ کی عمل تفسیر میں کہ بارگاہِ نبویہ علی صاحبہا الصلوٰۃ والسلام میں حاضر رہتی ہیں۔ اس طرح ان کا رابطہ حضور رسالت مآب ﷺ سے قائم رہتا ہے ایسی کیفیت میں جب کوئی گنہگار ان کی خدمت میں حینِ حیات یا بعد از وفات حاضر ہو جائے بشرطیکہ اسے احساسِ گناہ دامنگیر ہو تو وہ براہِ راست بارگاہِ ایزدی میں اس کے لیے طلبِ مغفرت بھی کر سکتے ہیں اور اگر چاہیں تو اس کی التجا کو حضور رسالت مآب ﷺ کی بارگاہِ عصیاں پناہ تک پہنچا دیں۔ اب جب اس کی التجا اولیاء اللہ کے توسط سے رسالت مآب ﷺ تک پہنچ جاتی ہے تو پھر لَوْجَدُ وَاللّٰهُ قَوَّابًا سَجِيْمًا کا وعدہ ضرور پورا کیا جاتا ہے۔ رَانَ اللّٰهُ لَا يَخْلِفُ الْمِيْعَادَ بہر حال کہنے کا مطلب یہ ہے کہ جس طرح خدا تک رسائی کے لیے انبیاء کا توسط ضروری امر ہے، اسی طرح بارگاہِ انبیاء تک رسائی کے لیے اولیاءِ کاملین کا توسط ضروری ہے۔ اس لیے کہ اللہ تعالیٰ کا جو عرفان انبیاء کو حاصل ہوتا ہے اور جس طرح بارگاہِ ایزدی کے آداب وہ جانتے ہیں کوئی غیر نبی نہیں جان سکتا اور انبیاء کا عرفان جس طرح اولیاء و صلحاء امت کو ہوتا ہے اور جس طرح وہ بارگاہِ انبیاء میں آدابِ حاضری سے شناسا ہوتے ہیں اس طرح امت کے جاہل عوام جنہیں لفظِ نبی کے معنی بھی نہیں آتے، ان تقاضوں کو کیسے پورا کر سکتے ہیں۔ یہی حال امت کے تعلیم یافتہ طبقے کا ہے، کیونکہ بارگاہِ نبوت میں باریابی اور مقامِ نبوت کے عرفان کے لیے جس تعلیم کا ہونا اساسی شرط ہے وہ تعلیم کچھ اور ہے اور دنیوی تعلیم کی حیثیت و نوعیت کچھ اور ہوتی ہے۔

سعادتِ روح کی کس بات میں ہے آپ کیا جانیں

کہ کالج میں کوئی اس علم کا ماہر نہیں ہوتا (اکبر الابدی) اگر صرف تعلیم یافتہ ہونا ہی عرفانِ خدا و انبیاء کے لیے کافی ہوتا تو آج کل کے مغربی تعلیم پرائز والے سارے نام نہاد دانشور رومی و غزالی یا پھر وقت کے جنید و شبلی ہوتے۔ ثابت ہوا کہ صرف تعلیم یافتہ ہونے سے عرفانِ خدا و رسول ﷺ حاصل نہیں ہو سکتا بلکہ اس تعلیم سے یہ دولت حسبِ توفیق مل سکتی ہے جسے اسلامی تعلیم کہا جاتا ہے، مگر اس کے لیے بھی یہ شرط ہے کہ جن اساتذہ سے دینی تعلیم

حاصل کی جائے وہ صحیح العقیدہ اور دنیائے رُوحانیت سے لگاؤ رکھنے والے ہوں۔ اکبر الہ آبادی نے انگریزی تعلیم کے خلاف بہت کچھ لکھا۔ جہاں تک مادی ترقی اور نوکری کا تعلق ہے تو اُس حد تک درست ہے مگر اسی تعلیم کو اوڑھنا بچھونا بنالینا اور اُس پر فخر کرنا محض حماقت اور اوجھان ہے جبکہ ہماری تہذیبِ خالص اسلامی ہے اور ہم مسلمان بھی کہلاتے ہیں۔ اسی لیے اکبر مرحوم نے اپنے ایک سیلی نما شعر میں کیا عمدہ بات کہی ہے یہ

دکھا رہی ہے یہ ترکیبِ حسنِ طبعِ سلیم
علیؑ کی تم میں جگہ نہ تو بس وہ ہے تعلیم

یعنی اگر تم لفظِ تعلیم پر ہی غور کرو تو یہ لفظ ت ع ل ی م سے مرکب ہے۔ اس کے پہلے حرف تاء اور آخری حرف م کو اگر ملایا جائے تو تم کا لفظ بنتا ہے اور اس کے بعد تین حروف ع ل ی رہ جاتے ہیں جن سے لفظ علی بنتا ہے۔ اکبر کہتے ہیں کہ اگر غور کرو تو تعلیم کا لفظ تم سے مخاطب ہو کر رہا ہے کہ جب تک تم علی کی تعلیم حاصل نہیں کرو گے، کبھی علم نہیں ہو سکتے، چاہے دنیا بھر کا ادب چھان مارو اور پھر یہ نکتہ کہ علیؑ اور تعلیم کا آپس میں چولی دامن کا ساتھ ہے یہاں تک کہ علیؑ خود لفظِ تعلیم میں موجود ہیں بلکہ اُس کا قلبِ ردل بھی ہیں اور ظاہر ہے کہ وہ تعلیم ہی نہیں ہو سکتی جس کا سلسلہ نسب علیؑ کے علوم سے نہ ملتا ہو۔

بہر حال ہم بہت دُور نکل آئے مگر کیا کیا جاتے کہ موضوع ہی ایسا چل نکلا جس میں بات سے بات نکلتی گئی، جس کے نتیجے میں ہم یہاں آ پہنچے۔ شعر کی معنوی وسعت کا اندازہ اس سے لگایا جاسکتا ہے۔ کہ اس کی تشریح کا دائرہ کہاں تک پہنچ گیا اور بحمد اللہ ہم نے جو باتیں تحریر کیں، اُس کی ہر کڑی کسی نہ کسی طرح شعر کی معنوی دُنیا سے ضرور ملتی ہے۔ مقصد یہ کہ اس خاکدانِ عالم کی رنگینوں میں کھو کر حقیقتِ ذات کے تصور سے غافل ہو جانا بڑی کوتاہ بینی اور نا عاقبت اندیشی ہے۔ تعینات تو صرف منظر ہیں اور ہماری اصطلاحات ہماری ذہنی تسکین یا ہمارے فہم کا سامان ہیں۔ مجرّادات کو سمجھنے کے لیے مقرون کا سہارا لیا جاتا ہے۔ ورنہ بقولِ حضرت مولانا جامیؒ

نہ بشر خوانست اے دوست نہ خور و نہ پری
ایں ہمہ بر تو جہا بست تو چیزے دگری

یہیچ صورت نہ تواند کہ کند بست ترا
در صورتِ ظاہری امانہ اسیرِ صوری

مطلب یہ کہ اے دوست! میں تجھے نہ بشر کہہ سکتا ہوں اور نہ خور و پری۔ اس لیے کہ یہ تمام اسماء تیری

ذات کے معاملہ میں حجاب کی حیثیت رکھتے ہیں۔ تو تو کوئی اور ہی چیز ہے۔ یعنی تیری حقیقت ان لفظی اعتبارات سے ورا رہے۔ کوئی صورت تجھے اپنے اندر بند نہیں کر سکتی۔ تو صورتوں میں ظاہر تو ضرور ہے، مگر دائم صورت کا اسیر نہیں۔

مزید تفصیل کے خواہشمند حضرات ہمعات مولفہ حضرت شاہ ولی اللہ محدث دہلوی میں نسبت توحید کو دیکھ سکتے ہیں یا پھر اس سلسلے میں حضرت پیر سید مہر علی شاہ گولڑوی کی تصنیف تحقیق الحق اور آپ کے ملفوظات خود ملاحظہ کر سکتے ہیں۔

کائنات جلوہ گاہِ باری تعالیٰ ہے

(۵) جو موہوم ہستی کو اپنی مٹایا نظر پھر کہیں غیر ہرگز نہ آیا
ہر اک رنگ میں اُس کے جلوے کو پایا وہی ایک جس کی جلوہ گری ہے

مطلب یہ ہے کہ میری ہستی موہوم میرے اور اُس کے درمیان دیوارِ غیرت بن کر حائل تھی،
جب اسے مٹایا اور گرایا تو پھر تصورِ غیر جاتا رہا، اس لیے کہ ہستی موہوم ہی غیرت کا سبب بنی
ہوتی تھی۔ تو خود حجابِ خودی حاقظ از میاں بر خیز۔ اگرچہ بقول حضرت مولینا جامیؒ
ع۔ بخدا غیر خدا درد و جہاں چیزے نیست۔ ہر دو جہاں میں ذات واجب الوجود کے سوا
کسی کا وجود نہیں اور غیر اللہ کے معنی بھی یہی ہیں کہ وہ غیر جو تصور اتی طور پر موجود ذہنی ہو، اُس کا
تصور بھی غیرت پر دلالت کرتا ہے، گویا اُس کے غیر کا تصور بھی ذہن میں نہیں لانا چاہیے، چہ جائیکہ
اُسے خارج میں محسوس و مبصر تسلیم کیا جائے۔ کائنات میں وجودِ حقیقی صرف اور صرف اُسی ایک
ذات کا ہے، سوا کا وجود، وجودِ حقیقی کے مقابلے میں وجودِ وہی کی حیثیت رکھتا ہے اور وجودِ
وہی کی تعریف یہ ہے کہ لفظی اور اعتباری حد تک تو وہ موجود ہوتا ہے، مگر حقیقت میں موجود نہیں
ہوتا۔ جیسے سراب، آب تو نظر آتا ہے، مگر آب ہوتا نہیں، بلکہ دھوکہ ہی ہوتا ہے، بہر حال کسی شے
جیسا نظر آنا اور بات ہے اور اُس کا وہ شے ہونا اور بات ہے۔ بقول شاعر ع

آئینہ پھینک دے کہ تماشا نہ چاہیے تو چاہیے جسے اُسے تجھ سانہ چاہیے

سید امجد حیدر آبادی نے بے ثباتی عالم کا مسئلہ اپنی ایک اردو رباعی میں یوں حل کیا ہے

دنیا والو اثبات دنیا میں نہیں اک لحظہ قرار موج دریا میں نہیں

عالم کا وجود صورتِ لا سمجھو لفظاً موجود، اور معنی میں نہیں

گویا جیسے لفظِ لا لفظاً تو موجود ہے، مگر بہ اعتبارِ معنی موجود نہیں، اس لیے کہ اس کے معنی

(نہیں) ہیں اور نہیں خود اپنے معنی کے وجود کی نفی کر رہا ہے، اسی طرح عالم کا وجود لفظی و

اعتباری ہے، جو ہمیں نظر آتا اور محسوس تو ہوتا ہے، مگر حقیقت میں اس کا وجود وہی ہے۔

لفظِ لاکِ طرح۔ شعر کے مصرعِ ثانی میں یہ بیان کیا گیا کہ جب اپنی ہستی موبہومہ کا پردہ اٹھایا جس کے نتیجے میں غیرت کا تصور ختم ہوا تو پھر تعینات کے ہر رنگ میں اُس کے جلووں کو پایا اور اس نتیجے پر پہنچا کہ کائنات کے سارے مظاہر میں اُسی ایک ذات کی جلوہ گری ہے۔ اُلُوہیت کی فضائے نورانی میں پہنچ کر اور حقیقتِ ازلی کا آئینہ بن کر یہ صورت پیدا ہو جاتی ہے جس میں علم و حیرت ہم آغوش ہو جاتے ہیں۔ یہاں رنگ بمعنی انداز ہے ورنہ ذاتِ بحت الوان (رنگوں) سے پاک اور منزہ ہے اسی بات کو مجددِ ملت حضرت سید پیر مہر علی شاہ قدس سرہ نے اپنی مشہور پنجابی نعت میں یوں بیان فرمایا ہے

ایہ صورت ہے بے صورت تھیں بے صورت ظاہر صورت تھیں
بے رنگ دے سے اس صورت تھیں ورج وحدت پھٹیاں جد گھڑیاں

لے تعین یا تعینات کے مفہوم کو ایک صوفی شاعر نے ان الفاظ میں مثال سے سمجھانے کی کوشش کی ہے۔
وجودِ واحد ہے چوں سیاہی، تعین اُس کے حروف سارے۔ بجز سیاہی تو قادری دیکھ جیم کیا ہے، یہ دال کیا ہے۔
یعنی سیاہی (روشنائی) کا وجود ایک یا وجود ہے جس کے مظاہر (ظاہر ہونے کے مقامات) حروف ہوتے ہیں۔ مطلب یہ کہ اگر حروف کی اشکال نہ ہوتیں تو روشنائی اپنا وجود رکھنے کے باوجود بے نام و نشان ہوتی۔ اور اگر روشنائی نہ ہو تو جیم۔ دال اور دیگر حروف معدوم ہوتے، اس طرح اللہ تعالیٰ کا وجود سارے مظاہر و تعینات میں جلوہ فرما ہے، جس طرح روشنائی حروف کی اشکال میں جلوہ کنا ہے، یہ اور بات ہے کہ حروف کی اشکال کے نہ ہونے سے روشنائی کے ہونے پر کچھ اثر نہیں پڑتا، لیکن اگر روشنائی نہ ہو تو اشکال حروف نامکن۔ ثابت ہوا کہ تعینات کے وجود سے پہلے ذاتِ باری کا وجود اُسی طرح ضروری ہے، جس طرح حروف کے معرض وجود میں آنے سے پہلے روشنائی کا وجود ضروری ہوتا ہے، گو یا تعینات کے ظہور سے پہلے ذاتِ باری کا وجود (جو قدیم ہے) تھا، مگر اُس وقت تعینات و مظاہر نہ تھے، جب اُس نے یہ چاہا کہ میں پہچانا جاؤں تو مظاہر و تعینات یعنی مخلوق کو پیدا فرمایا اور روشنائی کی طرح مختلف اشکال حروف یا مظاہر کی صورتوں میں جلوہ فرمایا جس طرح روشنائی کی اپنی کوئی صورت نہیں، بلکہ اُن گنت اور لاتعداد اشکال و صورتوں میں ظاہر ہوتی ہے، کبھی تعداد کی صورت میں، کبھی حروف کی شکل میں، کبھی ریاضی کی اشکال اور کیریوں کی صورت میں۔ اسی طرح ذاتِ باری صورت و شکل سے پاک ہے، البتہ تعینات کی اشکال میں اُس کی جلوہ گری پائی جاتی ہے، جیسا کہ روشنائی اور حروف کی مثال سے وضاحت کی گئی۔

یعنی ذاتِ باری جو صورتِ جسمیہ سے پاک ہے انسان کی صورت میں اُس نے اپنا ظہور فرمایا اور وحدت میں میلان کثرت کے آثار پھوٹے، تو اس ظہور کا منظر اتم و اکمل جناب رسالت مآب ﷺ کی ذاتِ جلیلہ نبی گویا اس طرح وہ بے صورت صورت سے ظاہر ہوا کہ مٹی کی ایک مورت میں اُس کی بے رنگی رنگ دکھانے لگی۔ لہذا

کھلونا سمجھ کر بگاڑو نہ تم یہ مٹی کی مورت بڑی چیز ہے
جیسا کہ مذکور ہوا ذاتِ بحت بے رنگ اور بے جہت و کیف ہے اس کا اپنا کوئی رنگ نہیں بلکہ اُس کی بے رنگی کائنات کی ہر شے کو اُس کے اپنے رنگ کی نمود و اظہار کے مواقع فراہم کرتی ہے گویا اگر ذاتِ باری کی بے رنگی کا فرمانہ ہو تو کائنات کی کوئی رنگین شے اپنا رنگ نہ دکھا سکے، اس مسئلہ کی مزید وضاحت کے لیے یہاں روزِ مرہ زندگی کی ایک مثال دی جاتی ہے جیسا کہ سب کو معلوم ہے کہ بجلی (Electricity) ایک توانائی (Energy) کا نام ہے، اس کا اپنا کوئی رنگ نہیں، ہاں ہمہ اگر دس ہزار مختلف رنگوں کے قمقمے (بلب) لگا دیئے جائیں، تو جس بلب (Bulb) کا جو رنگ ہے اُسے بجلی کے سبب اپنے رنگ کی نمود کا موقع مل جاتا ہے۔ اب یہ کہنا کہ بجلی دس ہزار قمقموں کے مختلف رنگوں میں موجود ہے تو بالکل درست ہوگا، مگر یہ کہنا کہ بجلی کے بھی اتنے ہی رنگ ہیں جتنے قمقموں کی صورت میں نظر آ رہے ہیں، تو یہ محض حماقت اور خام خیالی ہوگی، البتہ یہ درست ہے کہ بجلی ہر رنگ کے پیکر میں رنگی ہوتی ضرور نظر آتی ہے، یعنی بجلی کا رنگ بھی وہی نظر آتا ہے جو قمقمے کا ہے، مگر حقیقت میں ایسا نہیں، اب کسی قمقمے کو بجلی محض اس لیے نہیں کہا جاسکتا کہ بجلی اُس کے رنگ میں رنگی جا چکی ہے، اس لیے کہ وہ تو قمقمے کا اپنا رنگ ہے، بجلی کا نہیں۔ کیونکہ وہ (بجلی) تو ہے ہی بے رنگ۔ جس طرح بجلی ہزاروں رنگ کے قمقموں میں کارفرما ہوتے ہوئے بے رنگ کی بے رنگ ہے، اور اس پر کسی رنگ کا اطلاق نہیں کیا جاسکتا، اسی طرح کائنات کا ہر تعین قمقموں کی طرح اپنا اپنا ایک رنگ رکھتا ہے اور ہر تعین کے رنگ کی وجہ نمود ذاتِ مطلق کی بے رنگی ہے، جیسا کہ ابھی ایک ٹرک کی مثال سے سمجھایا گیا۔ اب ہر قمقمے کو بجلی کا تعین یا اُس کی جائے ظہور (منظر) سمجھنے کی بجائے اُسے بجلی کا نام دینا اور یہ کہنا کہ بلب اور بجلی ایک ہی چیز ہیں، کیونکہ بجلی ان میں موجود ہے۔ غلط محض ہوگا۔ اسی طرح جب یہ کہا جاتا ہے کہ کائنات جو تعینات

کی حیثیت رکھتی ہے اور اُس کے ہر تعین (چیز) پر اپنا اپنا ایک رنگ ہے اور اُس رنگ کی وجہ
 نمود و اظہار بجلی کی طرح ذاتِ باری ہے تو اِس کا یہ مطلب لینا کہ ہر تعین اور رنگ میں چونکہ
 ذاتِ باری کی بے رنگی ہی کار فرما ہے لہذا تمام تعینات عین ذات ہیں ان میں کوئی فرق مرتبہ
 نہیں یہ محض حماقت و جہالت ہوگی۔ اب سوال یہ پیدا ہوتا ہے کہ اگر تمام رنگوں کی وجہ نمود اُس
 کی بے رنگی ہے۔ جیسے بجلی کی مثال سے سمجھایا گیا تو پھر کافر و مومن اچھے برے انسانوں، اصنام
 اور غیر مذاہب کے اوتاروں اور دیوتاؤں میں بھی اُسی کی بے رنگی کار فرما ہے تو اِس کا جواب
 یہ ہے کہ وحدت الوجود کے یہ معنی نہیں جو عام طور پر جہلا کا طبقہ بیان کرتا ہے کہ تعینات اور ذات
 ایک ہیں بلکہ وجود بمعنی ماہر الوجودیت ہے بمعنی مصدری نہیں۔ ابھی اُوپر مذکور ہوا کہ جس طرح
 ہزاروں مقتموں میں بجلی کا ایک وجود کار فرما ہے اسی طرح کائنات کے ہر تعین میں ذات کی اکائی
 موجود ہے بھاری کارخانے اور مشینیں بھی بجلی پر چلتی ہیں اور نازک سے نازک کام بھی بجلی سے ہوتے
 ہیں مگر ہر مقام پر بجلی کا اندازہ ظہور مقام کی نوعیت کے مطابق ہوتا ہے۔ تمام ہیوی (Heavy)
 اور نازک سے نازک کاموں میں بجلی اکائی کی صورت میں موجود ہے، اسے ہی وحدت الوجود
 کہتے ہیں۔ گویا

ذرہ ذرہ میں ہے خدائی دیکھو ہر بت میں ہے شانِ کبریائی دیکھو
 اعداد تمام مختلف ہیں باہم ہر ایک میں ہے مگر اکائی، دیکھو

(راجمد حیدر آبادی)

جس طرح اعداد میں اختلاف کے باوصف اکائی موجود ہے اسی طرح تعینات کے اختلاف
 صورت و احوال کے باوجود ذاتِ مطلق کی اکائی اُن میں پائی جاتی ہے۔ مثلاً علم الاعداد کے
 مطابق ۲ مجموعہ ہے ۱+۱ کا اور ۳ مجموعہ ہے ۱+۱+۱ کا۔ قس علیٰ ہذا۔ اکائی ہر عدد میں موجود
 ہے اور (۱) خود کوئی عدد نہیں، کیونکہ عدد حیثیتیں کے مجموعے کو کہتے ہیں۔ جیسے ۲ کا احاشیہ ہے اور دوسرا
 ۳- (۱) اور ۳ کا مجموعہ (۴) اور ۴ کا نصف ۲ ہوتا ہے۔ علم الاعداد کی رُو سے (۱) پر لفظ عدد کا

۱۔ جس سے موجودیت قائم ہے، نہ یہ کہ سارے موجودات ایک ہیں۔

اطلاق درست نہیں، کیونکہ عدد کے لیے شہتین کا ہونا ضروری ہے اور پھر علم ہندسہ کے مطابق الواحد نصف الاثنین یعنی ایک دو کے آدھے کو کہتے ہیں لہذا ذات باری کا وجود ایک اکائی ہے عد نہیں، کیونکہ اکائی کے لیے شہتین کا ہونا ضروری نہیں اور نہ ہی وہ دو کا آدھا ہوتی ہے اگر خدا کو عدد مانا جائے تو تعریف عدد کے مطابق یہ بھی تسلیم کرنا پڑے گا کہ اُس سے پہلے بھی کوئی حاشیہ ہے۔ اور بعد میں بھی۔ حالانکہ وہی اول ہے اور وہی آخر۔ حضرت علی کرم اللہ وجہہ سے کسی مُلحد نے سوال کیا تھا کہ جس طرح ہر چیز کے لیے ایک جاعل (بنانے والے) کا وجود ضروری ہے اسی طرح تم سب کے خدا کا بنانے والا بھی ضروری ہے۔ آپ یہ فرماتے ہیں کہ اللہ اگر ہے اور اُس نے سب کچھ بنایا ہے تو پھر اُس کا بنانے والا کون ہے اور اگر وہ ایک ہے تو اُس سے پہلے کون تھا جس نے اُس کی تخلیق کی۔ آپ نے فرمایا: ایک دو تین گنوا! اُس نے آٹھ دس تک گنتی کر ڈالی، آپ نے فرمایا: اب اسی گنتی کرو۔ جب وہ اسی گنتی کرتے ہوئے ایک پر پہنچا تو رُک گیا۔ آپ نے فرمایا: خاموش کیوں ہو گئے؟ ایک سے پہلے بھی گنوا وہ کہنے لگا کہ ایک سے پہلے تو کوئی ہندسہ ہی نہیں جسے گنا جائے۔ فرمایا: اسی طرح اُس ایک سے پہلے کوئی نہیں، اُس کا وجود علم ہندسہ کے (۱) کی طرح ہے جس سے پہلے کوئی ہندسہ اور عدد نہیں۔ اگر (۱) کا ہندسہ اپنے ماقبل کے نہ ہونے کے باوجود (۱) ہو سکتا ہے تو خالق کائنات کے ایک ہونے میں کیونکر شک ہو سکتا ہے اور اُس کے لیے کسی بنانے والے کا پہلے ہونا کیوں ضروری سمجھا جائے؟

مُوحِدِین اور دعویٰ توحید

توحید باری کا زبان سے اقرار اور پھر دل سے اُس کی تصدیق کرنا بلاشبہ ایمان کی اساسی شرط ہے۔ اسی طرح توحید کے حقیقی مفہوم سے نا آشنا ذہنوں کو آشنا کرنا، یقیناً ایک عظیم دینی خدمت اور تبلیغ اسلام کا فریضہ اقلیس ہے۔ کیونکہ یہ سنت اللہ اور پھر سنت انبیاء و اولیائے امت بھی ہے، مگر افسوس اس بات کا ہے کہ آج کل مبلغین، غیر اسلامی ممالک میں اس قدر سرگرم تبلیغ نہیں، جس قدر وہ اسلامی ممالک کے سادہ لوح عوام کے سر پر سوار نظر آتے ہیں۔ تاریخ گواہ ہے کہ اولیائے امت نے غیر مسلم اقوام کو جس حسن اخلاق اور حسن کردار سے دین حق کا پرستار بنایا اور انہیں مفہوم توحید سے آگاہ کیا، اُس کی نظیر اس فتویٰ بازی کے دور میں نہیں ملتی۔ مسلمان تو مسلمان انہوں نے مشرکین کے لیے بھی حتی المقدور ایسے الفاظ کے استعمال سے اجتناب کیا، جن میں اُن کی دل آزاری دُل شکنی کا احتمال ہو۔ یہی وجہ ہے کہ تاریخ اسلام کے اوراق میں اولیائے امت کی ان مساعی جمیدہ کے سنہری نقوش ستاروں کی طرح جگمگا رہے ہیں۔ لفظ توحید کی رٹ لگانے اور ایک اچھے بھلے مسلمان پر مشرک یا کافر ہونے کا فتویٰ داغنے سے پہلے، ایسے نام نہاد مدعیان توحید کو ذرا اپنے گریبان میں ضرور جھانک لینا چاہیے کہ وہ خود لفظ توحید کے مفہوم اور اُس کی ماہیت سے آشنا بھی ہیں کہ نہیں؟ مناسب معلوم ہوتا ہے کہ ہم کچھ دیر لفظ توحید کو زیر بحث لا کر یہ سمجھنے کی کوشش کریں کہ یہ کس زبان کا لفظ ہے؟ اس کے لغوی معنی کیا بنتے ہیں اور اس کے کون سے معنی توحیدِ خالص کے قریب تر ہیں؟

توحید عربی زبان کا لفظ ہے اور باب تفعیل کا مصدر ہے اور اس کے معنی ایک کرنا کے ہیں۔ کیا مدعیان توحید نے خدا کو ایک کیا وہ اس سے پہلے ایک نہیں تھا؟ بحمد اللہ مفہوم توحید ہمارا ایمان ہے اور توحید ہی اساس اسلام ہے، مگر معنی سمجھے بغیر توحید توحید کی رٹ لگاتے رکھنے سے کیا فائدہ؟ لفظ توحید کا مادہ اشتقاق وحدت ہے جس سے واحد مشتق ہے اور اس کے معنی (ایک) کے ہوتے ہیں۔ علم الاعداد اور ریاضی دانوں کے مطابق واحد نصف الاثنین کو

کہتے ہیں، یعنی دو کے آدھے کو ایک کہا جاتا ہے، اگر واحد کے یہی معنی لیے جائیں، تو پھر یہ بھی تسلیم کرنا پڑے گا کہ نعوذ باللہ خدا دو کا آدھا ہے، حالانکہ یہ معنی 'مفہوم توحید کے سراسر منافی ہیں اور کوئی موحد یہ اعتقاد نہیں رکھتا، ورنہ وہ کافر قرار پائے گا۔

واحدِ عددی، واحدِ جنسی، واحدِ نوعی
واحد کی تین اقسام (۱) واحدِ عددی :

علم الاعداد اور ریاضی و ہندسہ کے ماہرین کے نزدیک الواحد نصف الاثنین ہے۔
 یعنی ایک، دو کے آدھے کو کہتے ہیں۔

(۲) واحدِ جنسی

علماء منطق اور ماہرین معقولات کے نزدیک واحدِ جنسی کی تعریف یہ ہے کہ وہ اپنی جنس کے لحاظ سے ایک ہو، جیسے حیوان ایک جنس ہے اور جسم نامی ایک جنس ہے۔ مثلاً شیر حیوان ہے مگر اپنی خاص جنس کے اعتبار سے واحد ہے، اسی طرح بیل بھی واحدِ جنسی ہے۔ ان سب میں حیوانیت مشترک ہے، لہذا واحدِ جنسی کے اعتبار سے شیر اور بیل ایک جنس کے ہیں، یعنی حیوان ہیں۔

(۳) واحدِ نوعی

جو اپنی نوع کی جہت سے ایک ہو، جیسے حیوان کی کسی نوع میں ہیں، کوئی حیوان صاہل ہے، کوئی حیوان مُنْفَرَس ہے اور کوئی حیوانِ ناطق، انسان چونکہ حیوانِ ناطق ہے، اس حیثیت سے وہ اپنی نوع کا فرد کہلائے گا، گھوڑے کو جب واحدِ جنس کہیں گے، تو اس میں شیر اور بیل وغیرہ شامل نہیں ہوں گے، کیونکہ گھوڑا اگرچہ حیوانیت میں دوسرے حیوانات کے ساتھ مشترک ہے، مگر وہ اپنی نوع کے اعتبار سے الگ حیثیت رکھتا ہے، اس لیے وہ اپنی نوع کا فرد کہلائے گا۔
 کہنے کا مقصد یہ ہے کہ مذکورہ بالا تعریفات کے مطابق اگر کوئی موحد خدا کو واحدِ عددی مانے

۱ ہنٹانے والا جانور

۲ پھرنے پھاڑنے والا جانور

۳ ان اصطلاحات کی تفصیل معقولات کی کتابوں میں دیکھی جاسکتی ہے۔

تو مشرک ہوگا اس لیے کہ اُس نے واحدِ عددی کی مذکورہ بالا تعریف کے مطابق خدا کو دو کا آدھا تسلیم کیا اور اُس (خدا) میں دو کے اعتبار سے وحدت کا مفہوم آیا۔ اور اگر خدا کو واحدِ جنسی مانے گا تو مشرک ہوگا اس لیے کہ اس میں اشتراکِ جنس ضروری ہے اور اللہ تعالیٰ اشتراکِ جنس سے پاک ہے۔ اور اگر خدا کو واحدِ نوعی مانے تو بھی مشرک ہوگا، کیونکہ نوع کے لیے افراد کا ہونا ضروری ہے اب دیکھنا یہ ہے کہ خدا کو کون سا واحد مانا جائے، اس لیے کہ مذکورہ بالا تعریفات کے مطابق اُسے واحدِ عددی، واحدِ جنسی اور واحدِ نوعی ماننے سے تو مشرک لازم آتا ہے، لہذا یہ تسلیم کرنا پڑے گا کہ ہم خدا کو وہ واحد مانتے ہیں جسے قرآن مجید نے بیان فرمایا: قُلْ هُوَ اللَّهُ أَحَدٌ، اور اَللّٰهُمَّ اِلٰهٌ وَّاحِدٌ، اللہ تعالیٰ کے واحد ہونے کے یہ معنی نہیں کہ دوسرے کے اعتبار سے اُس میں مفہوم وحدت آئے، لہذا ہمارا یہ ایمان اور عقیدہ ہے کہ اللہ تعالیٰ نہ واحدِ عددی ہے نہ واحدِ جنسی ہے اور نہ واحدِ نوعی ہے، بلکہ وہ واحدِ حقیقی ہے اور اُس کی ذات ازل ہی سے وحدتِ ذاتی سے متصف ہے اور ہر قسم کے اشتراک، اشتباہ، مماثلت، تعدد، تکثر، تجزی، خلول، امکان، حدوث، ترکیب، تحلیل اور تبعض سے پاک ہے۔ شاید میرزا بیدل نے اسی مقام پر اعترافِ عجز کرتے ہوئے کہا تھا:

بیدل رہِ حمد از تو بہ صدمِ حلدہ دُور است خاموش! کہ آوارہ و ہمند بیاں ما
 بہر حال یہ بحث اس لیے طول پکڑ گئی کہ مدعیانِ توحید جن لوگوں پر مشرک کے فتوے داغے اور انہیں بار بار توحید کی طرف دعوت دیتے ہیں، بجز اللہ انہیں توحید کے لغوی اصطلاحی اور شرعی معنی آتے ہیں۔ ہم تعینات اور مظاہر کی بات کر رہے تھے، لہذا اپنے موضوع کی طرف لوٹتے ہیں۔
 خلاصہ کلام یہ کہ اصنام یا اچھے بُرے لوگ سب تعین کا درجہ رکھتے ہیں، جن میں اُس کی وحدت اور بے رنگی کا فرما ہے، اس کا فرمائی سے اُس کی ذات میں کوئی نقص لازم نہیں آتا تبعض کم فہم یہ کہتے سنے گئے کہ اگر تصوف کے مطابق اللہ تعالیٰ ہر جگہ اور ہر مقام میں جلوہ فرما ہے تو کیا بول و براز

لے (ترجمہ) اے بیدل! حمد کی راہ تجھ سے سینکڑوں مراحل کی مسافت پر ہے، لہذا تو سکوت اختیار کر کہ اس سلسلے میں تمام بیانات وہم و گمان کی وادی میں سرگشتہ ہیں۔

اور گندے مقامات میں بھی وہی موجود ہے، یہ اُن کی نا فہمی اور کم علمی کی دلیل ہے، وہ یہ نہیں سمجھ سکے کہ جب آفتاب طلوع ہوتا ہے تو اُس کی کرنیں، مساجد اور دیگر مقامات مقدسہ پر بھی پڑتی ہیں اور گندگی کے ڈھیروں پر بھی، تو کیا سورج کی شعاعیں گندگی کے ڈھیروں پر پڑنے سے ناپاک اور پلید کہلائی جاسکتی ہیں؟ ہرگز نہیں۔ اگر شعاع آفتاب کتیف اشیاء پر پڑنے کے باوجود پلید نہیں ہو سکتی، تو کیا وہ ذات جس نے آفتاب اور اُس کی تمازت و شعاع کو تخلیق فرمایا اپنے اچھے بُرے تعینات پر جلوہ فرمائی کے با وصف آفتاب کی طرح پاک و صاف نہیں کہلا سکتی؟ ثابت ہوا کہ تعینات کے ہر رنگ میں ذات کا ظہور ضرور ہے، مگر اُسے اُس رنگ کا اسیر نہیں کہا جاسکتا اور نہ ہی اُس کی بے رنگی پر کائنات کے مختلف الانواع رنگ اپنا کوئی رنگ جماسکتے ہیں، رنگوں میں ظہور کے باوجود اُس کی شان بے رنگی بدستور قائم ہے، جیسا کہ مختلف نظائر و امثال سے سمجھانے کی کوشش کی گئی ہے۔

یک چراغ است دریں خانہ کہ از پر تو آس ہر کجا می نگری اینچنے ساختہ اند
یہ اور بات کہ اکثر لوگ ہر شے کے رنگ اور اُس کے ظاہر میں کھو کر رہ جاتے ہیں اور اُس رنگ میں موجود شان بے رنگی کی طرف متوجہ نہیں ہوتے۔ بہر حال ذاتِ مطلق نے جہاں ظاہر پر مٹنے والوں کے لیے اسبابِ ظاہر مہیا فرمائے، وہاں اشیاء کے باطن و معنی کے ولد ادگان کے لیے بھی سامانِ وارفتگی فراہم کئے، ایک عارف فرماتے ہیں:

بہارِ عالمِ حُسنش دل و جان تازہ می دارد بزنگ اصحابِ صورت را بہ بوارِ بابِ معنی را
شعر کا مطلب یہ ہے کہ اُس کے حُسن کی بہار کے مناظر جان و دل دونوں کو تازہ رکھتے ہیں، یہ تازگی صورت پر مٹنے والوں کے لیے رنگ کی صورت میں ہوتی ہے، یعنی اُن کی کمندِ نظر صرف رنگ تک ہی جا سکتی ہے اور وہ اس طرح اسیرِ دامِ رنگ ہو کر رہ جاتے ہیں اور کوئی وہ کہ دیکھ کر جن کے رنگ نہیں اڑتے اور وہ اُس رنگ کی تہ میں کار فرما عمل بے رنگی کے مشتاق ہوتے ہیں۔ یہ مرتبہ عاشقانِ ذات کا ہے۔ مذکورہ بالا شعر میں بتایا گیا ہے کہ پھول میں دو وصف ہیں، ایک رنگ اور دوسرا بُو،

لے (ترجمہ) اس گھر یعنی کائنات میں ایک ہی چراغ روشن ہے جس کے عکس سے سب نے اپنی اپنی محفلیں سجائی ہوئی ہیں۔

رنگ نظر آتا ہے جبکہ بوسونگھی اور محسوس کی جاتی ہے، نظر نہیں آتی۔ ظاہر میں رنگ پر مرتے ہیں اور بوسونگھی میں پنہاں ہوتی ہے وہ معنی کی حیثیت رکھتی ہے، کیونکہ معنی بھی لفظ میں پوشیدہ ہوتے ہیں، گویا پھول کا ظاہر اس کا رنگ ہے اور باطن اس کی بو۔ کچھ لوگ ظاہر و باطن دو نو پر جان چھڑکتے ہیں اور بہت کم صرف باطن پر جان دیا کرتے ہیں۔ ارشادِ باری تعالیٰ کُلَّ يَوْمٍ هُوَ فِي شَأْنٍ لِّهِ کے مطابق ہر آن ایک نیا جلوہ اور ایک نیا اندازِ ظہور کا فرما ہے بقول علامہ اقبالؒ

ہر لحظہ نیا طور، نئی برقِ تجلی اللہ کرے مرحلہ شوق نہ ہوٹے

اسی سے تجددِ امثال کی اصطلاح وجود میں آئی، وہی اربابِ بصیرت یہ انداز ہاتے ظہور دیکھ سکتے ہیں جن کی چشمِ باطن چشمِ ظاہر سے زیادہ روشن ہو۔ جگر مرحوم نے ایسے اربابِ کمال اور اہل نظر کی وسعتِ قلب و نگاہ کے لیے کہا تھا۔

ہر لحظہ شانِ حسن بدلتی رہی جگر ہر آن اک جہانِ دگر دیکھتے رہے
 ع درخانہ اگر کس است یک حرف بس است

ذاتِ باری کے تعینات میں مسطورہ

(۶) نکل کر وہ پردے سے باہر جو آیا، تعین کی چادر میں خود کو چھپایا
 کچھ اس شان سے اپنا جلوہ دکھایا سمجھ جس کی اب تک نہیں آرہی ہے
 مطلب یہ ہے کہ ذاتِ باری جو پہلے کُنْتُ گُنْزاً مَخْفِیًّا کے پردے میں تھی جب اُعرَف
 کے منشا کے تحت ظاہر ہوئی۔ اگرچہ اُس کا یہ اندازِ ظہور مخفیاً کی نسبت تو ظہور تھا، مگر تعینات کی
 چادر میں خود کو چھپایا، گویا مشتاقانِ جمال عجیب صورتِ حال سے دوچار ہو گئے کہ ذاتِ ظہور فرما
 بھی ہے اور پھر پردہ تعین بھی اور ٹھے ہوئے ہے۔

کس سے جلووں میں چھپاتے ہیں وہ خود کو پردہ ہے کہ سرتا بقدم چھوڑ دیا ہے
 گویا جلوہ فرما ہونے کے باوجود بھی اپنے حُسن کے جلووں میں ستور ہے، اس کیفیت کو اُستاد داغ دہلوی
 نے یوں بیان کیا ہے۔

خوب پردہ ہے کہ چمن سے لگے بیٹھے ہیں صاف چھپتے بھی نہیں سامنے آتے بھی نہیں
 بہر حال جس انداز میں بھی ذات نے ظہور فرمایا، ظہور تو ہے، مگر اب سمجھ میں نہ آنے والی بات
 یہ ہے کہ یہ کس شان کی جلوہ فرمائی ہے کہ تعین میں ہوتے ہوئے خود تعین بھی اُس کے ظہور کے شعور و
 ادراک کے لیے دستِ بدعا ہے۔ تعین جس میں خود قائل بھی شامل ہے یہ تو محسوس کر رہا ہے کہ مجھ
 میں کوئی ذاتِ ظہور فرما ہے، مگر اس کے بعد یہ کہ وہ جلوہ کیا تھا اور شانِ جلوہ گری کیا تھی، اس کا
 کچھ بھی پتا نہیں چلتا وَنَحْنُ اقْرَبُ اِلَيْهِ مِنْ حَبْلِ الْوَرِيدِ کے واضح ارشاد کے باوصف
 ہر تعینِ محو حیرتِ جلوہ ہے۔ بقول علامہ سیاب مرحوم۔

سر خوش لذت دیدار نظر آتے ہیں
 آنے پشت بدیوار نظر آتے ہیں

موضوع کی مناسبت سے مجھے اپنا ایک پنجابی چوہہ یاد آ گیا جسے نذر قارئین کر رہا ہوں۔
 آلف آج میرے شہرِ دل وِچوں نواں راہی عجیب اک آ لنگھیا
 نہیں سی جان پچھان پر کی دُستاں کیہ کیہ دس کے ناز وادا لنگھیا
 اوہدی طرزِ خرام دی شان نہ پچھ پیر دُوب کے مثل صبا لنگھیا
 پتا لگ نہیں سکیا نصیر ہن تک بندہ لنگھیا کہ آپ خدا لنگھیا

حَاقُّ الْأَشْيَاءِ

(۷) یہ دنیا یہ عقوبی، یہ فردوس اعلیٰ یہ تحت الثرامی اور یہ عرش معلیٰ

پچشم بصیرت ہر اک چیز کی تم حقیقت جو پوچھو تو سب کچھ وہی ہے

مطلب یہ ہے کہ دنیا و عقوبی کے علاوہ تحت الثرامی سے عرش معلیٰ تک سارے موجودات پہلے عدم کے اندھیروں میں تھے، مگر جب ان پر ذات کا آفتاب حقیقت چمکا، تو اشیاء معدومہ موجود نظر آنے لگیں گویا اس پوری کائنات میں حقائق الاشیاء صرف اور صرف اُس کی حقیقتِ حقہ میں مضمحل ہیں، بظاہر جو چیز کتنی ہی دُور ہو، مگر اللہ تعالیٰ کے لیے اس قُرب و بُعد کی کوئی حقیقت نہیں، اس لیے کہ ان اعتبارات کا تعلق تو مخلوق سے ہے نہ کہ خالق سے۔ جب ہر چیز کی حقیقت وہی ہے تو حقیقت کے لیے دُور و نزدیک کیا معنی رکھتے ہیں، چنانچہ ارشاد ہوا: وَهُوَ مَعَكُمْ أَيْنَمَا كُنْتُمْ لہ تم جہاں بھی رہو وہ تمہارے ساتھ ہے۔

یا نقشِ صفات ہے شعاعِ خورشید
خورشید کے ساتھ ہے شعاعِ خورشید

یا جلوة ذات ہے شعاعِ خورشید
ہر حال میں ہے شانِ معیت ثابت

خورشید کا عالم میں کہاں نور نہیں
معنی کا وجود لفظ سے دُور نہیں

یا پھر
حُسنِ مطلق مقیدِ طور نہیں
مخلوق سے کچھ الگ نہیں ہے خالق

وجود کا اطلاق تو صرف اُسی کی ایک رستی پر ہو سکتا ہے، باقی جو کچھ ہے وہ ہست نمائیت ہے۔ موجودات کی کثرت تو محض صفاتی ہے، یا اعتباری۔ زمان و مکان کی نیرنگیاں اور بوقلمونی حیاتِ مستعار کی انجمن آرائیاں یہ سب کچھ اُسی ایک رُوحِ کُل کی جلوہ فرمائیاں ہیں۔ ورنہ بقولِ راقم الحروف

تمہارے دم سے ہے میرا وجود، میری نمود

تمہارا جلوہ نہ ہوتا تو میں کہاں ہوتا

تنزل ذاتِ مطلق

(۸) تنزل کیا ذاتِ مطلق نے جس دم توہر شکل میں ہو گئی ہے مجسم
یہ دلکش ادائیں یہ رنگیں تھکے اسی کارگر کی یہ کاریگری ہے
شعر کا مطلب یہ ہے کہ ذاتِ مطلق نے جب مخلوق کو اپنی دولتِ عرفان سے مالا مال کرنے کے لیے
تنزل فرمایا، تو نتیجتاً مختلف اشکال و صورتوں میں متشکل ہو گئی۔ یہاں لفظِ مجسم کے لغوی معنی مراد نہیں،
اس لیے کہ ذاتِ باری تجسم سے پاک و منزہ ہے۔ لہذا مجسم بہ معنی متشکل ہو گا جو درست ہے۔ گویا
ظاہر تو ہر شکل میں ہو گئی ہے۔ اس لیے متشکل بھی کہہ سکتے ہیں۔ ویسے لفظِ جسم کو حضرت خواجہ غلام فرید نے
اپنے کلام میں اسی طرح استعمال کیا۔ فرماتے ہیں۔

مینڈا جسم وی توں مینڈا روح وی توں مینڈا قلب وی توں جت بد جان وی توں
مگر اس سے اُن کی مراد وہی ہے جو مجسم کے لفظ سے ہے یعنی متشکل کے معنوں میں ورنہ تو ذاتِ جسم
میں مجسم نہیں ہو سکتی۔ مناظرِ فطرت اور نگارِ تعین کی یہ دلکش ادائیں چال ڈھال لب و لہجہ اور ہر موجود
کے سینے میں ایک دھڑکتا ہوا دل یہ سب کچھ اسی صنّاع اور کارگر کی کاریگری کا ظہور ہے۔ بقول
شیخ سعدیؒ

برگ درختان سبز در نظر ہوشیار ہر ورقے دفتر بست معرفت کردگار
ہوشیار اور باخیر انسان کی نظر میں سبز درختوں کا ہر پتہ ذاتِ باری تعالیٰ کی معرفت کی ایک کھل
کتاب ہے یعنی جن لوگوں کے پاس بصارت سے زیادہ دولتِ بصیرت ہوتی ہے، وہ چشمِ دل سے
جمالِ قدرت کا مطالعہ کرتے ہیں اور پتے پتے سے اُس کا پتہ پالیتے ہیں۔ ایسے لوگ اس شعر کا
مصدق ہوا کرتے ہیں۔

پتے پتے میں اُس کو دیکھ لیا ڈالی ڈالی پہ یوں نظر ڈالی

(نوح ناروی مرحوم)

اور جو آنکھ کے بینا، مگر دل کے اندھے ہوتے ہیں وہ چہرہ مصطفیٰ ﷺ دیکھ لینے کے بعد بھی

شکوہ و شبہات کے اندھیروں میں پڑے رہتے ہیں۔ خدا کرے کہ کسی کی گھٹی میں بولہبیت نہ پڑے، بلکہ نگاہ صدیقیت و فاروقیت کی کچھ خیرات عطا ہو جائے (آمین) گویا
 ہر سنگ ہے طور چشم بینا کے لیے زنگی بھی ہے حور چشم بینا کے لیے
 اعمیٰ کے لیے نور میں بھی ظلمت ہے ظلمت میں ہے نور چشم بینا کے لیے

(امجد حیدر آبادی)

اس رباعی میں امجد حیدر آبادی مرحوم نے ایک عظیم حقیقت کو اجاگر کیا ہے۔ مطلب یہ ہے کہ جس کے دل کی آنکھ روشن ہو، اُس کے لیے ہر سنگ طور ہے اور جس کی نگاہ بصیرت حقیقت و معنی حُسن سے آگاہ ہے، اُس کے لیے زنگی سیاہ فام بھی حور سے کم نہیں۔ آنکھ کے اندھوں کی پتلی سفید اور نورانی ہوتی ہے، مگر عجیب اتفاق ہے کہ پتلی کی وہی سفیدی اور اُس کی ضیا، آنکھ کے لیے بجائے نورانیت کے وجہ ظلمت ہوتی ہے اور جن کی آنکھ بینا ہو، اُن کی پتلی میں بظاہر تاریکی سی دکھائی دیتی ہے، چونکہ وہ بینا ہیں اس لیے قدرت نے اُس تاریکی کو منبع نور بنا کر رکھ دیا اور اندھوں کی بظاہر سفید اور نورانی دکھائی دینے والی پتلی کو اندھیرے کی کال کوٹھری بنا ڈالا، گویا نور کی حقیقت وہ نہیں، جو عرفِ عام میں مشہور ہے، بلکہ حقیقت نور کو صرف وہ ذات سمجھتی ہے، جو مبداء نور ہے، یا وہ ذاتِ پاک ﷺ جانتی ہے جو سراپا نور ہے۔

ذوق نمود ذات بحت و تخلیق کائنات سے

(۹) ہوتی ذات جلووں کی مشتاق جس دم تو بحر ہوتیت میں آیا تلامم
 بنی گرچہ خود ہی وجود دو عالم، حقیقت مگر پھر حقیقت رہی ہے
 شعر کا مفہوم یہ ہے کہ جب ذات بحت اپنے جلوؤں کی نمود و نمائش کی مشتاق ہوتی، تو
 ہوتیت محضہ کے سمندر میں ایک تلامم رونا ہوا۔ اس کا مطلب یہ ہے کہ ہوتیت محضہ، ذات بحت مطلق
 یا مقام ہوتی کے الفاظ ذات کے اُس مرتبہ کے لیے استعمال ہوتے ہیں جہاں اُس پر کسی اسم ذاتی و صفاتی
 کا اطلاق نہیں کیا جاسکتا جیسا کہ پہلے مذکور ہوا۔ الحاصل جب مقام ہوتیت اور ذات بحت نے اپنی
 حقیقت پر برقرار رہتے ہوئے وجود منبسط میں تجلی فرمائی جس سے ذات بحت و راء الورای ہے
 اور تجلیات میں مشتاق جلوہ آرائی ہوئی تو ہوتیت کا سمندر کثرت جلوہ اور ہجوم تجلیات کے باعث
 تلامم آباد بن گیا اور یہ تلامم اس لیے پیا ہوا کہ ذات نے اپنے حقیقی مرتبہ سے تنزل فرما کر دوسری
 اشکال و صور میں اپنی تجلیات و انوار کو بکھیرنا تھا۔ ظاہر ہے کہ کسی دوسری شکل میں متشکل ہونے
 کے وقت ہیجان و تلامم ضرور پیدا ہوتا ہے جس طرح سمندر تلامم کی کیفیت سے دوچار رہتا ہے وہ
 صرف اس لیے کہ ایک تو اُس کا اپنا وجود ہی تلامم کا مقتضی ہے اور دوسرا یہ کہ جب وہ گرداب
 حباب اور امواج کی صورت اختیار کر کے اپنی عینیت کو جس کی کوئی شکل نہیں، چند صورتوں میں
 متشکل کرتا ہے تو تلامم پیا ہو جاتا ہے۔

گفت موج و کف و گرداب ہمانا دریاست
 گفتم از کثرت و وحدت سخن گویے برمز
 چنانچہ پانی وسط سمندر سے لے کر ساحل تک موجوں کی صورت اختیار کر کے صاف بہ صاف ہو کر اہل ساحل
 کو اپنا دوسرا روپ دکھانے کے لیے چل پڑتا ہے۔

۱۰ وہ وجود جو تمام موجودات پر حاوی ہے، آیت کریمہ **الَّا اِنَّهٗ بِكُلِّ شَيْءٍ مُّحِيْطٌ** (سورہ بے شک
 اللہ ہر چیز کو گھیرے ہوتے ہے) سے یہ مفہوم اشارتاً مستفاد ہوتا ہے۔ (القرآن ۴۱: ۵۴)

ہوا جو ہم نفسِ قطرہ ہو گئی دم بھر حجاب نے بھی خودی کا مزا اٹھا ہی لیا

(اکبر الہ آبادی)

ذاتِ بحت کی مثال پانی یا سمندر کی سمجھ لیجئے۔ امواج، حجاب اور گرداب کو تجلیات اور جلووں کا نام دے دیجئے اور ساحل یا اہل ساحل کو چشمِ تماشا فرض کر لیجئے۔ بالکل اسی طرح ذاتِ بحت نے اپنی تجلیات کی نمائش کے لیے مخلوق کو پیدا کیا اور اس کی تجلیات امواج، گرداب اور حجاب کی طرح مختلف اشکال و صورتوں میں ظاہر ہوئیں۔ لفظ تلامُّم سے مجھے ایک صوفی بزرگ مولانا سحابی استرآبادی کی رباعی یاد آئی فرماتے ہیں

عالم بخروش لا الہ الا ہوست غافل بگماں کہ دشمن است این یادوست

دریا بوجودِ خویش موبجے دارد خس پندارد کہ این کشاکش با دوست

مطلب یہ کہ ساری کائنات لا الہ الا ہوست کے ذکر میں مشغول ہے۔ مصداقِ آیہ کریمہ **وَ اِنْ مِنْ شَيْءٍ اِلَّا يُسَبِّحُ بِحَمْدِهِ وَ لٰكِنْ لَا تَفْقَهُونَ تَسْبِيحَهُمْ** مومنانہ دانش و فراست سے عاری اس بدگمانی میں مبتلا ہوتا ہے کہ فلاں میرا دوست ہے اور فلاں میرا دشمن۔ حالانکہ دریا یا سمندر کا وجود ہی اس بات کا مقتضی ہے کہ وہ موج رہے یعنی سمندر اپنے وجود کے سبب موجزن ہے، لیکن بیچارہ تنکا ہی سمجھتا ہے کہ امواج کی صورت میں سمندر کی یہ ساری کشمکش (کھینچا تانی) صرف اُسے ستانے اور پریشان کرنے کے لیے ہے۔ حالانکہ معاملہ یہ نہیں، کیونکہ سمندر تو اپنے وجودی تقاضوں کے تحت سرگرم موآجی ہوتا ہے، اُسے تنکے کے اضطراب و سکون سے کیا غرض۔ شاعر کا مطلب یہ ہے کہ جو لوگ یہ محسوس کرتے ہیں کہ اس کائنات میں یہ سارا اہتمام اضطراب صرف اُن کی خاطر ہے تو اُن کی مثال اُس تنکے کی ہے جو سمندر سے یہ شکایت کرے کہ تیری اس فوج امواج کی یہ ساری ہنگ و دو صرف مجھے بے سکون اور خانہ بدوش رکھنے کے لیے ہے اور جو لوگ کائنات کے منشا تخلیق کو سمجھتے ہیں وہ نہ کسی کے دشمن ہوتے ہیں اور نہ کسی کو اپنا دشمن سمجھتے ہیں اور اگر اُن سے کوئی دشمنی کرے یا آزار پہنچائے تو وہ اسے زیادہ سے زیادہ بار بار وجود میں رونا ہوجانے والا ایک

اتفاق نتیجہ ہجوم یا اختلاطی حادثہ سمجھ کر ہرچہ از دوست میرسد نیکوست کے پیش نظر درگزر کر دیا کرتے ہیں، کیونکہ وہ تو اس شعر کا مصداق ہوتے ہیں۔

نہ کسی سے دشمنی ہے نہ کسی سے آشنائی دو جہاں سے مُنہ کو موڑا تیری یاد کیا لگائی اچھو
صوفی شاعر کی مندرجہ بالا رباعی کا خلاصہ یہ ہے کہ دوسری اشیاء کی طرح انسان کو بھی اس بازار وجود میں نمائش کی خاطر بھیجا گیا، جب سب کامرسل ایک ہے اور ان ساری مصنوعات کا صانع ایک ہے تو صرف یہ سمجھ کر کہ ہم آخر ایک خالق کی مخلوق اور ایک صانع کے مصنوع ہیں، ہمیں ایک دوسرے سے رشتہ اخوت برقرار رکھنا چاہیے، محبت کرنی چاہیے اور اپنے اپنے گریبان میں جھانک کر یہ دیکھنا چاہیے کہ صانع نے ہم میں کیا کیا خصوصیات پیدا فرمائی ہیں اور اس مصنوع کی خصوصیات و فضائل زیادہ ہوں اُس کی تعریف و توصیف کریں، تاکہ اگر مصنوع کو علم نہیں تو اُسے اپنی خصوصیات کی خبر ہو جائے اور پھر سب بیک آواز ہو کر اُس مالک و خالق حقیقی کی حمد و ثنا کریں، جس نے انہیں مختلف خصوصیات و صلاحیتوں اور فضائل و کمالات سے نواز کر دیگر مخلوق سے افضل و برتر ہونے کا اعزاز بخشا، گویا صوفیاء کے نزدیک کائنات میں مخالفت و بیگانگی کا وجود ہی نہیں، بلکہ ساری کائنات ایک ہی رشتہ اخوت و یگانگت میں بندھی ہوئی ہے۔

در حیرتم چراست نھومت بکفر و دیں
از یک چراغ کعبہ و بیت خانہ روشن است

یہ آخری بیان تصوف اور صوفیائے کرام کی تعلیمات و مشاہدات کا لب لباب ہے۔ کیا ان کے اس مشاہدہ و تعلیم کو غلط کہا جاسکتا ہے؟ ہرگز نہیں۔ جو لوگ ان تشریحات و توضیحات کے بعد بھی تصوف کے مُنکر و مخالف رہیں یا اُس سلسلے میں شکوک و شبہات کا اظہار کریں تو یہ ان کی محض ہٹ دھرمی ہوگی اور ان کا علاج بقول علامہ مرحوم یہ ہے کہ ترا علاج نظر کے سوا کچھ اور نہیں حضور رسالت مآب ﷺ کے اس ارشادِ گرامی کے پیش نظر کہ کُنْ فِي الدُّنْيَا كَأَنَّكَ غَرِيبٌ (رواہ البخاری) (دُنیا میں مسافروں کی طرح زندگی بسر کر) صوفیائے کرام تو اس چند روزہ

لہ دیکھئے مشکوٰۃ شریف، جلد دوم، باب استجاب المال والعمر للطاعة، ص ۴۵۰،

جہاں رنگ و بو میں ایسے سبک سارا نہ اور نیازِ مندانہ اندازِ حیات کے مبلغ ہیں کہ اس عالمِ خاکی سے گزرتے ہوئے نقشِ پا کا بوجھ بھی اس پر نہ چھوڑا جائے۔

چُنناں زوہرِ سبکسار بایتِ رفتن کہ بارِ نقشِ قدم ہم بخاک نہ گزارمی (بیدل)
اسی مضمون کو ایک اور جگہ میرزا بیدل نے نہایت ہی بلیغ و لطیف پیرائے میں بیان فرمایا ہے کہ ہمارے مرنے کے بعد ہمارا نشان کیسے باقی رہ سکتا ہے اس لیے کہ موج کا نقشِ پا تو موج کے ساتھ ہی فنا ہو جاتا ہے پیچھے نہیں رہتا۔

بعدِ مردن از عیارِ مکیست تا یا بد نشان
نقشِ پائے موج ہم با موج می باشد رواں
غالب عمر بھر بیدل کے لوحِ مزار کے متلاشی رہے مگر صحیح طور پر ان کے مزار کا تعین نہ ہو سکا، آخر تھک ہار کر غالب یہ کہنے کے لیے مجبور ہو گئے۔

گر ملے حضرت بیدل کا خطِ لوحِ مزار اسد آئینہ پروازِ معانی مانگے
ہو سکتا ہے کہ غالب کی طرح روحِ بیدل کے مصنف جناب ڈاکٹر عبد العزیز صاحب اور بیدل کے دیگر نیرت نگاروں کی نظر سے میرزا بیدل کا مذکورہ بالا شعر نہ گزرا ہو، جس میں انہوں نے آج سے چار سو برس قبل اپنی قبر کی نایافت کا تذکرہ پیشین گوئی کے طور پر فرما دیا تھا۔
بہر حال ہم یہ کہنا چاہتے ہیں کہ امواج، حجاب، کف (جھاگ) اور گرداب کا اگرچہ سمندر ہی

۱۔ (ترجمہ) اے مخاطب! تجھے دُنیا سے اس طرح ہلکا پھلکا ہو کر گزرنے چاہیے کہ تو مٹی پر اپنے نقشِ قدم کا بوجھ بھی باقی نہ چھوڑے۔

۲۔ (ترجمہ) وہ کون ہے جو میرے مرنے کے بعد میری قبر کا نشان پاسکے، یعنی نہیں پاسکتا۔ اس لیے موج کا نقشِ پا موج کے ساتھ ہی روانہ ہو جاتا ہے۔

۳۔ بعض لوگ جب کی حار کو پیش سے پڑھتے ہیں جو غلط ہے۔ اسلئے کہ لفظِ حجاب عربی کے حَب اور لفظِ آب کا مرکب ہے۔ عربی میں حَب کے معنی دانہ کے ہیں، چونکہ بلبے کی میٹھت کذا ایہ بڑے دانہ کی سی ہوتی ہے اس لیے تشبیہاً اسے حجاب یعنی حَبِ آب (پانی کا دانہ) کہتے ہیں۔ اسلئے حجاب بفتح حار پڑھنا چاہیے۔ اسی طرح گرداب (بھنور) اصل میں آبِ گردنہ (پھرنے والا پانی) تھا۔ اضافتِ مقلوبی کی صورت میں متعل ہو کر آبِ گردنہ کی بجائے گرداب بولا جانے لگا، اضافتِ مقلوبی کی صورت میں کئی اور الفاظ لکھے جاتے ہیں مثلاً شبنم جو اصل میں نم شب (رات کی طراوت) تھا، مگر اضافتِ مقلوبی سے نم شب کی بجائے شبنم بنا دیا گیا۔ مصنف

سے تعلق ہے، مگر انہیں سمندر کا نام نہیں دیا جاسکتا اور اگر یہ چاروں سمندر سے کہیں کہہ سکتے ہیں تو وہی تو ہے۔ یہ اور بات، کہ جو کچھ ہے تو وہی ہم ہیں۔
یہ اس اعتبار سے تو درست ہو گا کہ وہ چاروں بھی پانی ہی تو ہیں اور سمندر بھی پانی ہی ہے، مگر ان میں اور سمندر میں ایک بنیادی فرق یہ ہے کہ ان کی ہستی وجود بھر کی مرہونِ کرم ہے یعنی ان کا وجود سمندر کے وجود سے قائم ہے جس طرح علامہ اقبالؒ نے فرمایا ہے۔

موج ہے دریا میں اور بیرونِ دریا کچھ نہیں

لہذا اگر داب، حباب اور امواج کو سمندر کا نام نہیں دیا جاسکتا، البتہ یہ کہا جاسکتا ہے کہ یہ چاروں سمندر میں پیدا ہونے والی ایسی اشکال ہیں جنہیں سمندر ہی سے تعاون حاصل ہے، اگر سمندر کی حقیقت نہ ہوتی تو ان کا وجود بھی نہ ہوتا، لہذا اس اعتبار سے کہ یہ سب سمندر ہی سے اُٹھنے والی چیزیں ہیں، سمندر کا عین بھی ہیں اور اس لحاظ سے سمندر کا غیر بھی کہ سمندر سے اُٹھنے کے باوجود ان پر سمندر کی معنویت کا اطلاق درست نہیں، کیونکہ ان سب کے اپنے الگ الگ نام اور اشکال ہیں جب کہ سمندر کی کوئی مخصوص شکل نہیں۔ اکثر عارفین نے اس نازک مسئلہ کو سمجھانے کے لیے سمندر، اُس کی وسعت و بیکرانی اور موج، امواج کے مد و جز اور ان کی مختلف اشکال کی مثالوں کا سہارا لیا ہے، چنانچہ لسانِ العصر سید اکبر الہ آبادی علیہ الرحمۃ نے یہ بات بڑے لطیف پیرائے میں بیان فرمائی ہے، خاص طور پر مصرعِ ثانی میں ذومعنیین ترکیب لائے ہیں۔ فرماتے ہیں۔

خس کی یہ معذرت ہے، موجوں کے ساتھ ہم ہیں۔
موجیں یہ کہہ رہی ہیں، قدرت کے ہاتھ ہم ہیں۔
اسی طرح تعینات نظر ذات ہونے کے باوجود نہ ذات کہلا سکتے ہیں اور نہ ہو سکتے ہیں، اگرچہ تعینات کی تمام تردلفریبیاں اور ہوش رُبائیاں اُسی حُسنِ مطلق کی مرہونِ منت ہیں اور ساری کائنات کی نظریں درحقیقت اُسی کے رُخ کے جمالِ جہاں آرا کے مشاہدہ میں لگی ہوتی ہیں۔ بقول حضرت بیدلؒ۔

بسکہ عالم بہارِ جلوہٴ اوست بہ رُخِ اوست ہر کجاست نگاہ

(ترجمہ) تمام کائنات اُس کے جلووں کی بہار ہے، اس اعتبار سے جس کی نگاہ جہاں پڑ رہی ہے۔
درحقیقت نگاہِ حقیقت کے رُخ پر ہے۔ اس لیے کہ دراصل کائنات کا قبلہ نگاہ وہی ہے۔
جیسا کہ ہم نے مختلف نظائر و امثال سے یہ امر ثابت کرنے کی کوشش کی ہے کہ انسان اس

وسیع و عریض کائنات میں دیگر مظاہر قدرت کی طرح ایک ایسا مظہر ہے جس کی منظریت دیگر تمام مظاہر کی منظریت کی نسبت مہتمم بالشان اور اکمل و ارفع ہے اگر بالفرض انسان مظاہر میں سے کسی مظہر کی طرف متوجہ اور راعب ہوتا ہے تو عجیب بات ہے کہ وہ مظہر جس کی طرف انسان راعب ہوتا ہے وہ انسان کی جانب متوجہ ہونے کی بجائے اُس ذات کی طرف راعب اور متوجہ نظر آتا ہے جس نے اُسے اپنا مظہر بنانے کے اعزاز سے نوازا، گویا بیدل کے نزدیک تمام مظاہر کا قبلہ نگاہ اور مرکز التفات اپنے جیسے دوسرے مظاہر و تعینات نہیں بلکہ وہ ذات ہے جس کے حُسن کی درپردہ نیزنگیوں اور انجمن آرائیوں نے کائنات کی اس حسین و جمیل محفل میں سجے ہوئے تمام مظاہر کو ایک دوسرے کے لیے جاذب نظر اور باعث کشش بنا رکھا ہے۔ چنانچہ بیدل فرماتے ہیں

جہاں نے نظر بر رُخت دوختہ است تو اے گل بسوئے کہ رُو کردہ امی

شعر کا مطلب یہ ہے کہ اے پھول! ایک دُنیا نے اپنی نظریں تیرے چہرہ زیبا پر جم رکھی ہیں، مگر ہر وقت تیرا چہرہ آسمان کی طرف متوجہ دیکھ کر ایسا لگتا ہے کہ مظاہر نے تجھے اپنا مرکز التفات بنایا ہوا ہے مگر تیرا قبلہ نگاہ کسی کا نا دیدہ حُسن ہے۔ دراصل بیدل اس مثال سے یہ حقیقت واضح کرنا چاہتے ہیں کہ رانی (دیکھنے والا) اور مرئی (دیکھا ہوا) دونوں مظہر ذات ہیں۔ یعنی پھول بھی مظہر ہے اور اُسے دیکھنے والا بھی یہ اور بات کہ انسان اپنے جیسے ایک مظہر یعنی پھول کا مُشتاق بنا ہوا ہے، اگر وہ غور سے دیکھے تو پھول (جسے وہ دیکھ رہا ہے) کا آنکھ سا پیکر آسمان کی لامحدود وسعتوں اور پنہایتوں کی طرف ہمہ تن نگاہ بن کر مسلسل دیکھے چلا جا رہا ہے اور کسی حُسن نا دیدہ اور حقیقت مُنتظر کے دیدار کی خاطر سراپا آنکھ بنا ہوا نظر آتا ہے۔ گویا بیدل کے نزدیک مظاہر و تعینات کا قبلہ نگاہ بھی ذاتِ باری ہے۔ اُستاد سخن حضرت سعدی شیرازی کی ایک مشہور غزل کا درج ذیل شعر بھی اسی حقیقت کی غمازی کرتا ہے

اے تماشا گاہِ عالمِ رُوئے تو کجا بہر تماشا می روی

(ترجمہ) اے وہ کہ تیرا چہرہ زمانے کے لیے زیارت گاہ ہے، تو کسے دیکھنے کہاں جا رہا ہے؟ خلاصہ کلام یہ کہ تعینات میں اُسی کا ظہور ہے چونکہ حکم عبادت و پرستش ذاتِ باری کے ساتھ مخصوص ہے، اس لیے تعینات میں سے کوئی تعین ذاتِ مُطلق کی طرح مستحق عبادت و پرستش

نہیں ہو سکتا، تعینات میں اصنام، اوتار اور تمام مخلوق آتی ہے اور تعینات اس لیے بھی قابل پرستش و عبادت نہیں کہ جو شخص ان کی پرستش کر رہا ہے، وہ خود بھی تو ذاتِ مطلق کا ایک تعین ہے اور تعین اپنے جیسے ایک تعین کی پرستش کا مجاز کیسے ہو سکتا ہے اور پھر کل یوم ہونی شان کے تحت کسی تجلی میں تکرار نہیں ہو سکتی، گویا ازل سے ابد تک کے ظہور میں جو تجلی ایک بار رونما ہوئی وہ دوبارہ نہیں آتی، بلکہ ہر آن نئے سے نیا جلوہ اور تجلی کا سلسلہ ظہور جاری ہے جو ابد تک قائم رہے گا۔ اسی لیے کہا گیا ہے

جلوۃ یار ناممکرر ہے ہر تجلی برنگ دیگر ہے

مزید سمجھانے کے لیے اس کی مثال یہ ہے کہ فرض کیجئے اگر سمندر سے کاروان امواج ساحل کی طرف چلتا ہے، ہر موج کے پیچھے دوسری موج شانہ بشانہ موجود دکھائی دیتی ہے، مگر جب وہ ساحل پہنچتی ہے، تو موج کی جو شکل ساحل پر پہنچ کر مٹ جاتی ہے، وہ دوسرے لمحے محوشدہ موج جیسی تو کھلا سکتی ہے، مگر بعینہ وہ نہیں ہو سکتی، گویا ساحل پر امواج کی کروڑوں شکلیں مٹتی ہیں اور ہر بار نئی موج ابھر کر پھر سامنے آجاتی ہے۔

ہستی ہی تیری کیا ہے کہ ہو ان کا ہمسفر موجوں کا اسے جناب دے تو ابھر کے ساتھ

راکبر الہ آبادی

یہ بات صرف بات سمجھانے کی حد تک مفید ہے ورنہ ہمیں یہ بھی معلوم ہے کہ موج کی شکل جب ساحل کے نقطہ آخر پر پہنچ کر اپنی شکل و صورت سے ہاتھ دھو بیٹھتی ہے، تو رجعت الی الاصل کے طور پر وہی پانی جو کچھ دیر پہلے موج کی صورت میں تھا، لوٹ کر سمندر کی طرف چلا جاتا ہے اور پھر موج کی صورت اختیار کر کے ساحل کی طرف احرام سفر باندھ لیتا ہے اور یہ لامتناہی سلسلہ اسی طرح جاری و ساری رہتا ہے۔

ساحل سے پانی کا سمندر کی طرف لوٹ جانا انا للہ وانا الیہ مرجعون کی چلتی پھرتی تفسیر نہیں تو اور کیا ہے۔ یہ مثال اس لیے دی گئی تاکہ بات سمجھنے میں آسانی ہو، ورنہ تجلیات ذات کی شان اور ان کا مقام کہاں اور بے چاری امواج کی حیثیت کہاں، جواز قبیل تعینات ہیں بعض لوگ یہ اعتراض بھی کرتے ہوئے سنے گئے کہ صوفیا اپنے اشعار میں دریا و جناب اور

دیگر مادی اشیاء کی تشبیہات و نظائر پیش کر کے باری تعالیٰ کی ذات و صفات کے مسائل حل کرنے کی کوشش کرتے ہیں اور عوام انہی مثالوں میں الجھ کر تصوف اور وحدت الوجود یا وحدۃ الشہود کے قائل ہو جاتے ہیں یہ اعتراض جامی، رومی، عراقی، بیدل اور دیگر صوفیاء پر بطور خاص کیا جاتا ہے جن کے کلام میں ایسی مثالیں پائی جاتی ہیں۔ ایسے معترضین کو بمصداق عرش شکوہ بے جا بھی کرے کوئی، تو لازم ہے شعور، کچھ شرم کرنی چاہیے۔ اس لیے کہ مثال بات اور صورت مسئلہ کو واضح کرنے کے لیے دی جاتی ہے جو ذہن کسی نازک مسئلے کو جس انداز سے سمجھ سکتا ہے، اُسے اُس کی سطح کے پیش نظر مثالوں ہی کا سہارا لینا پڑتا ہے اگر یہ کوئی عیب اور گناہ ہوتا تو قرآن مجید میں وارد اس آیت کی کیا توجیہ ہوگی۔ اِنَّ اللّٰهَ لَا يَسْتَحْيٰ اَنْ يُّضْرِبَ مَثَلًا مَّا بَعُوْضُهُۥ فَاَفْوَقَهَا (ترجمہ) بے شک اللہ جیسا نہیں فرماتا اس سے کہ ذکر کرے کوئی مثال، مچھر کی ہو یا اس سے بھی حقیر چیز کی۔ آیت کا مقصد یہ ہے کہ کسی حقیقت کو واضح کرنے کے لیے اگر مکھی، مگر مٹی، مچھر یا اس سے بھی حقیر ترین چیز سے مثال دینا ضروری ہو تو اللہ تعالیٰ کسی کے اعتراض کے ڈر سے ایسی مثال کو ترک نہیں فرماتا۔ مطلب یہ ہوا کہ کفار ایسی مثالوں کے سلسلے میں خدا پر اعتراض کیا کرتے تھے کہ یہ کیسا خدا ہے جو مکھی اور مچھر وغیرہ کی مثالیں دیتا ہے۔ اُن کے ایسے ہی یہودہ اعتراضات کے جواب میں یہ آیت نازل ہوئی جس میں ارشاد ہوا کہ اللہ کے لیے یہ امر ہرگز باعث شرم نہیں کہ وہ بات سمجھانے کے لیے کسی کم سے کم چیز کی مثال دے دے، گویا مثال دے کر بات سمجھانا سنت اللہ ہے جسے صوفیاء نے پوری طرح اپنایا۔ اب اگر کوئی شخص اللہ تعالیٰ کی اس سنت پر عمل کرنے سے روکتا ہے تو اس سے اندازہ لگایا جاسکتا ہے کہ اُس کی نگاہ میں اللہ تعالیٰ کی سنت اور اُس کی ذات کا کتنا احترام ہے۔ آیت سے مزید یہ بھی مستفاد ہوا کہ مثالوں سے چڑنا کفار مکہ کا شعار تھا، اگر آج کے مسلمان اللہ تعالیٰ کی سنت کو چھوڑ کر کفار مکہ کے انداز فکر کو اپناتے ہوئے بزرگان دین کے کلام میں پیش کی جانے والی مثالوں پر ناک بھوں چڑھانے لگ جائیں تو کیا یہ مقام تاسف نہیں؟ آیت میں اس کے بعد یہ فرما کر مزید وضاحت مسئلہ کی گئی۔ فَاَمَّا الَّذِيْنَ اٰمَنُوْا فَيَعْلَمُوْنَ

اِنَّهُ الْحَقُّ مِنْ رَبِّهِمْ وَاَمَّا الَّذِيْنَ كَفَرُوْا فَيَقُوْلُوْنَ مَاذَا اَرَادَ اللّٰهُ بِهٰذَا
 مَثَلًا، يُضِلُّ بِهٖ كَثِيْرًا وَيَهْدِيْ بِهٖ كَثِيْرًا ط وَمَا يُضِلُّ بِهٖ اِلَّا الْفٰسِقِيْنَ ۝
 (ترجمہ) تو جو ایمان لاتے وہ خوب جانتے ہیں کہ یہ مثال حق ہے، اُن کے رب کی طرف سے (اُترتی
 ہے) اور جنہوں نے کفر کیا وہ کہتے ہیں کیا قصد کیا اللہ نے اس مثال کے ذکر سے؛ مگر اہ کتاب ہے
 اس سے بہتروں کو اور ہدایت دیتا ہے اس سے بہتوں کو اور نہیں گمراہ کرتا اس سے مگر منافقوں
 کو (انتہی) مذکورہ آیت میں اس بات کو واضح کیا گیا کہ جو لوگ صاحب ایمان ہونے کے ساتھ
 سلیم العقل بھی ہوتے ہیں وہ خداوند عالم کی مثالوں کو خواہ وہ مچھریا اس سے بھی کسی کم تر چیز کی
 ہوں) حق سمجھتے ہیں اور جو لوگ دولت ایمان سے محروم ہونے کے علاوہ کم عقل اور کج اندیش بھی
 ہوتے ہیں وہ یہ مثالیں پڑھ سُن کر اظہارِ تعجب کرتے ہوئے کہتے ہیں کہ اتنا بڑا خدا اور اتنی بڑی
 اُس کی شان اور اس قدر چھوٹی مثالیں۔ اَلْعِبَادُ بِاللّٰهِ، وہ بالفاظِ دیگر خدا تعالیٰ سے استہزا
 کرتے ہیں۔ اس کے بعد خدا نے یہ فیصلہ بھی فرما دیا کہ اُس کی پیش کردہ مثالوں سے جہاں اہل
 ایمان ہدایت پا جاتے ہیں۔ وہاں مُنکربین وہی مثالیں سُن کر گمراہ ہو جاتے ہیں۔ گویا وہی مثالیں ایک
 طبقہ کے لیے سامانِ ہدایت فراہم کر رہی ہیں جبکہ دوسرے طبقہ کے لیے سامانِ گمراہی مہیا کر رہی
 ہیں، جب خدا کی پیش کردہ مثالوں کا یہ عالم ہے کہ ہر شخص اپنی استعداد اور سمجھ کے مطابق اُن سے
 بہرہ ور ہو سکتا ہے تو صوفیاء کی پیش کردہ امثال و حکایات باعثِ ہدایت و گمراہی کیوں نہیں بن سکتیں؟
 یہی وجہ ہے کہ صوفیاء نے اسرار و حقائق کو مثالیں دے کر بیان کیا، تاکہ سمجھنے میں آسانی ہو۔ کم علم
 اور جاہل صوفی جنہیں تصوف کی ابجد تک نہیں آتی، گمراہی کی سرحدوں تک جا پہنچتے ہیں اور
 معتزضین بجاتے اس کے کہ ایسے ہٹلا اور کم علم صوفیوں کو موردِ طعن بنائیں، حقیقی اور عظیم المرتبہ
 صوفیاء کو بڑا بھلا کہنا شروع کر دیتے ہیں حالانکہ اُن کے کلام کا وہ مطلب ہرگز نہیں ہوتا، جو جمال
 اپنی استعداد کے مطابق سمجھ کر بیان کر دیتے ہیں۔ لہذا اگر کسی عارف کے کلام کی تشریح درکار ہو
 تو اولاً تو کسی خود آگاہ اور صاحبِ حال ہی سے اس کے متعلق دریافت کیا جانا چاہیے اور اگر

بد نصیبی سے ایسی شخصیت میسر نہ آئے تو کم از کم ایسے علماء را سخنین سے رجوع کیا جائے، جو علوم شریعت و طریقت دونوں کے جامع ہوں۔ آجکل بعض جاہل صوفیاء میں یہ رسم عام ہو گئی ہے کہ نازک سے نازک مسئلہ تصوف پر گل افشائیاں فرمانے لگ جاتے ہیں، جو محض سنی سنائی باتیں ہوتی ہیں اور حاضرین و سامعین پر صرف اپنی بزرگی و علم کا رعب جانے اور لوگوں کو اپنا حلقہ بگوش بنانے کے لیے بزرگان دین اور اولیائے سلف کے کلام کی بے سرو پا تفسیریں اور تاویلیں کرنے بیٹھ جاتے ہیں، ایسے لوگوں کی مجلس سے احتراز و اجتناب لازم ہے، کم از کم کوئی ایسی بات تو ہونی چاہیے، جسے عقل تسلیم کر لے اور سمجھ میں آسکے۔ بہر حال یہ اسرار و حقائق بھی وہی سمجھ سکتے ہیں، جن کے اندر یا تو ان کے لیے طبعی میلان موجود ہو یا وہ دنیائے تصوف کے علمی راستوں سے بخوبی آشنا ہوں، محض کسی دوسری زبان یاد گیر علوم پر عبور رکھنے والوں کے لیے یہ ضروری نہیں کہ وہ ان اسرار و حقائق کی تہ تک رسائی حاصل کرنے میں کامیاب ہو جائیں، اگر تصوف کے اسرار و رموز کو سمجھنا ہو تو سب سے پہلے تو وہ زبان ضرور سیکھنا ہوگی، جس میں ان اسرار و حقائق سے نہ صرف بحث کی گئی ہے، بلکہ ان کے لیے موضوع اصطلاحات بھی موجود ہیں۔ چونکہ تصوف عربی زبان کا لفظ ہے اس لیے اسے سمجھنے کے لیے عربی زبان پر عبور ضروری ہے۔ عربی زبان کا سب سے بڑا شاہکار قرآن مجید اور اس کے بعد احادیث نبویہ ہیں، لہذا ان پر عبور امر لازم ہے، اس لیے کہ تصوف میں جو کچھ بیان ہوا صوفیاء سلف نے ان اسرار و حقائق کا استخراج یا تو قرآن مجید کی کسی آیت سے کیا، یا پھر رسالت مآب ﷺ کی کسی حدیث مبارک سے۔ اگر ہمارے اس دعویٰ کا ثبوت دیکھنا ہو تو ائمہ تصوف جن میں رئیس المکاشفین محی الدین ابن عربیؒ سرفہرست ہیں، کی تصانیف کا مطالعہ ضروری ہے، جن کی معرکہ الآراء تصنیف فتوحات مکیہ قابل ذکر ہے۔ ابن عربیؒ کے علمی تبحر کا اندازہ اس بات سے لگایا جاسکتا ہے کہ شیخ ابن تیمیہؒ جیسا علامہ دہریشیخ کے بعض بیان کردہ اسرار کو نہ پاسکا، جس کے نتیجے میں شیخ پر فتویٰ داغ دیا۔ شیخ الاسلام علامہ ابن تیمیہؒ کی حضرت محی الدین ابن عربیؒ کے اسرار تک رسائی کا تذکرہ حضرت اعلیٰ گولڑوی قدس سرہ نے اپنی تصانیف میں کیا ہے، یہ ضروری نہیں کہ کوئی انسان خواہ کتنا ہی عظیم کیوں نہ بن جائے، اُسے کائنات کے تمام اسرار تک رسائی بھی حاصل ہو۔ ہر شخص کا اپنا اپنا تجربہ اور مشاہدہ ہے اور پھر جیسا کہ

مذکور ہوا وَفَوْقَ كُلِّ ذِي عِلْمٍ عَلِيمٌ (اور ہر علم والے سے اُوپر ایک علم والا ہے) کی آیت مبارکہ کے مطابق اگر یہ ہو سکتا ہے کہ شیخ ابن تیمیہ کا علم و مشاہدہ حضرت ابن عربی سے بلند ہو، تو کیا اسی طرح یہ ممکن نہیں کہ ابن عربی کا مرتبہ مشاہدہ و مکاشفہ اور مقام علم و فضل شیخ ابن تیمیہ سے کہیں بلند و بالا ہو۔ اس تفصیل میں جانے کا مقصد یہ تھا کہ معتز ضنین تصوف اگرچہ صوفیاء کے متعلق یہ کہہ سکتے ہیں کہ وہ سب غلطی پر تھے اور انہوں نے جو اسرار بیان کئے، وہ محض مفروضات اور بے بنیاد باتیں ہیں، تو کیا اس کا امکان نہیں کہ مخالفین صوفیائے کرام اور معتز ضنین تصوف جو گل افشائیاں فرما رہے ہیں، وہ بھی غلط بے بنیاد اور سراسر مبتدی برکذب ہوں، گویا اگر دنیائے معانی کی سیر کرنے والے اولیاء کے لیے خرافات کے الفاظ بولے اور لکھے جاسکتے ہیں، تو کیا ہم لوگوں کو اتنا ہی گیا گزرا سمجھ لیا گیا ہے کہ ہم صوفیاء اور تصوف کے منکرین کی ضیافتِ طمع کیلئے اکبر الہ آبادی مرحوم کا ایک اردو مصرع بھی نہیں کہہ سکتے، کہنے کی ایک حد ہے، بکنے کی حد نہیں ہے، یا پھر ٹھٹھہ پنجابی میں یہ کہہ بگی جاؤ اسال سنیا ای نہیں۔

اپنی قوم

حیاتِ نبوی کی نوعیت

قرآن مجید میں شہدائے بارے میں ارشاد ہوا، وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ ط بَلْ أَحْيَاءٌ وَلَكِنْ لَا تَشْعُرُونَ (ترجمہ) اور نہ کہا کرو انہیں جو قتل کئے جاتے ہیں اللہ کی راہ میں کہ وہ مُردہ ہیں، بلکہ وہ زندہ ہیں، مگر تم (اس زندگی کو) سمجھ نہیں سکتے۔

قرآن مجید میں جہاں بھی شہید کا لفظ آیا وہ گواہ یا دیکھنے والوں کے معنی میں آیا بمعنی شاہد۔ عرف عام میں جو مسلمان راہِ خدا میں جہاد کرتے ہوئے مارا جائے اُسے شہید کہا جاتا ہے اس معنی میں شہید کہیں نہیں آیا، بلکہ ہر جگہ قتل کا لفظ استعمال کیا گیا، البتہ صرف ایک آیت میں شہدائے کا لفظ بہ صورت جمع استعمال ہوا، جو شہید (مقتول فی سبیل اللہ) کے معنوں میں ہے۔ دوسری آیت میں ان مقتولین فی سبیل اللہ کی یہ تعریف کی گئی ہے۔ وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا ط بَلْ أَحْيَاءٌ عِنْدَ رَبِّهِمْ يُرْزَقُونَ (ترجمہ) اور ہرگز یہ خیال نہ کرو کہ جو قتل کئے گئے ہیں اللہ کی راہ میں وہ مُردہ ہیں، بلکہ وہ زندہ ہیں اپنے رب کے پاس (اور) رزق دیئے جاتے ہیں۔

مذکورہ بالا آیات سے یہ امر ثابت ہوا کہ جو لوگ اللہ تعالیٰ کی راہ میں جہاد کرتے ہوئے مارے جائیں، انہیں مُردہ مت کہو بلکہ وہ زندہ ہیں، مگر تمہیں ان کے اندازِ حیات کا شعور نہیں اور جس چیز کا تمہیں شعور نہیں، یہ ضروری نہیں کہ اُس چیز کا وجود ہی نہ ہو۔ گویا تمہارا شعور اشیاء و احوال کے وجود کا معیار نہیں، بلکہ بعض ایسے احوال و کوائف ہیں کہ انسانی

۱ القرآن ۲ : ۱۵۴

۲ القرآن ۴ : ۶۹

۳ القرآن ۳ : ۱۶۹

شعور کی اُن تک رسائی امرِ محال ہے۔ اس کے علاوہ دوسری آیت سے یہ بات ثابت ہوئی کہ جو اللہ تعالیٰ کی راہ میں جہاد کرتے ہوئے قتل کر دیئے جائیں، اُن کی موت کا گمان تک بھی نہ کرو، کہنا تو الگ بات ہے۔ لَا تَحْسَبَنَّ کے معنی ہیں گمان تک نہ کرو کہ وہ مُردہ ہیں بلکہ وہ اپنے رب کے پاس رزق دیئے جاتے ہیں۔ اب تم یہ دریافت کرنا چاہو کہ وہ تو قبر میں پڑے ہوئے ہیں اور اُن پر موت کے جملہ ظاہری آثار و احوال طاری ہو چکے ہیں، ایسی حالت میں اُنہیں کس قسم کا رزق دیا جاتا ہے جسے وہ کھاتے ہیں۔ یہ منطقی خدا کے ہاں نہیں چل سکتی۔ جو اُس نے فرما دیا، اُسے خوشدلی سے مانو اور اگر نہیں مانتے تو کافرو زندق بن جاؤ، کسی کے انکار سے خدا کی ذات و صفات میں سب موفوق نہیں پڑ سکتا۔

یہاں ایک اور آیت مبارکہ بطور دلیل دعویٰ پیش کی جاتی ہے۔ ارشاد ہوا:

وَمَنْ يَطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِم مِّنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا (ترجمہ) اور جو اطاعت کرتے ہیں اللہ کی اور اُس کے رسول کی تو وہ اُن لوگوں کے ساتھ ہوں گے جن پر اللہ تعالیٰ نے انعام فرمایا یعنی انبیاء، صدیقین، شہداء اور صالحین اور کیا ہی اچھے ہیں یہ ساتھی۔

اب ذرا خالی الذہن ہو کر ان آیات کی روشنی میں ہمارے موقف کو سمجھنے کی کوشش کیجئے۔ اللہ تعالیٰ نے مذکورہ بالا آیت میں سب سے پہلے انبیاء، اُس کے بعد صدیقین پھر شہداء اور آخر میں صالحین کا ذکر فرمایا۔ اس ترتیب اسما کو ذہن میں رکھئے، جو حسب درجات آیت میں مذکور ہوئی۔

حیاتِ شہدائی حکمت

اس ترتیب کے اعتبار سے شہدا کا نمبر تیسرا ہے۔ یہاں شہدا بمعنی گواہ نہیں، بلکہ اسی معنی میں ہیں جسے عرف عام میں (شہید) یعنی مقتول فی سبیل اللہ کہتے ہیں۔ اس آیت کی رو سے مقامِ اولیت انبیاء پھر صدیقین، پھر شہدا اور پھر صالحین کو ملا۔ گویا صالحین سے شہدا افضل ہوتے، شہدا سے صدیقین اور صدیقین سے انبیاء افضل ٹھہرے۔ ابھی کچھ پہلے ہم قرآن مجید کی روشنی میں شہدا کا مقام بتا چکے ہیں کہ انہیں مردہ مت کہو، وہ زندہ ہیں انہیں رزق دیا جاتا ہے وغیرہ وغیرہ۔ اگر کوئی شخص محمد عربی ﷺ پر ایمان لائے بغیر کسی محاذ پر جا کر جنگ کرے اور مارا جائے تو کیا قرآن مجید یا شریعت مطہرہ کی رو سے اسے شہید کہا جائے گا؟ ہرگز ہرگز نہیں۔ مرتبہ شہادت پر وہی قاتر ہوگا جو آخری پیغمبر محمد عربی ﷺ کی نبوت اور پھر ختم نبوت کو سب سے پہلے تسلیم کرے اور رسالت مآب ﷺ کی غلامی و اتباع کا طوق اپنی گردن میں ڈالے، پھر کسی محاذ پر جا کر کفار سے لڑے اور مارا جائے، تو قرآن حکیم کی رو سے وہ شہید کہلائے گا۔ اب ذرا غور کیجئے کہ جس ذاتِ گرامی پر ایمان لانے کے بعد فی سبیل اللہ لڑ کر مر جانے کی صورت میں مرتبہ شہادت دیا جاتا ہے اور اسے مردہ کہنے یا گمان کرنے سے منع فرمایا گیا ہے، تو اندازہ کیجئے کہ جس ذاتِ جلیلہ پر ایمان لانے کے نتیجے میں ایک مسلمان کو حیاتِ جاوید مل گئی، کیا اس ذاتِ گرامی کو ہم نعوذ باللہ مردہ کہہ سکتے ہیں؟ اگر کوئی اب بھی رسالت مآب ﷺ کو مردہ کہے یا سمجھے، تو اس کی نظر میں عام شہدا کا مرتبہ خاتم بدہن رسالت مآب ﷺ سے بھی بلند ہوگا۔ اس لیے کہ عام میت کو، جو طبعی موت مر جاتا ہے خدا نے شہید نہیں فرمایا۔ کیا رسالت مآب ﷺ کو صرف اس لیے زندہ نہ سمجھا جائے کہ آپ نے کسی محاذ پر جامِ شہادت نوش نہیں فرمایا؟ اس کا یہی مطلب نکلا کہ پھر عام شہدا کا مرتبہ رسالت مآب ﷺ سے بھی بلند ٹھہرا۔ حقیقت یہ ہے کہ حیاتِ موت کے مقابلے میں ایک صفتِ عالی

ہے اسی لیے اللہ تعالیٰ نے مقتول فی سبیل اللہ کو اس سے متصف کیا، اگر موت کوئی اچھی صفت ہوتی تو اللہ تعالیٰ خود کو چھی و قیوم نہ فرماتا اور مقتول فی سبیل اللہ کو بھی مردہ کہتا، لہذا ثابت ہوا کہ موت بہ نسبت حیات ایک عیب ہے جس سے حق تعالیٰ پاک ہے

چونکہ موت ایک عیب ہے اس لیے اللہ تعالیٰ میں یہ صفت نہیں اور اسی لیے مقتول فی سبیل اللہ کو بھی اس عیب سے مبرا کر دیا اور اُسے زندہ کہا گیا۔ گویا حیات (زندگی) ایک ایسی صفت ہے جس سے خداوندِ عالم ازل سے متصف ہے اور جو اُس راہ میں اپنی جان قربان کر دے وہ اُسے بھی اسی صفت کا اہل قرار دیتا ہے۔ شرک کا فتویٰ لگانے والے اب کہاں سو گئے؟ شہید بھی خدا کی صفت حیات میں شریک ہو رہا ہے اگرچہ یہ شرکت عارضی اور وہی سہی، مگر کافر ہونے کے لیے تو ایک لمحہ شرک بھی کافی ہوتا ہے۔ اس تجزیے سے تو یہ ثابت ہوتا ہے کہ شہدائے پہلے کے دو گروہ یعنی صدیقین اور انبیاء بہ طریقِ اولیٰ زندہ ہیں، اس لیے کہ اُن کا مرتبہ شہدائے بلند تر ہے چنانچہ صحابہ کرام تابعین، تبع تابعین، ائمہ اہل بیت اور اولیائے اُمت رضوان اللہ علیہم اجمعین پر بھی لفظ صدیق کا اطلاق کیا جاسکتا ہے، چونکہ صدیق بروزنِ فعیل مبالغہ فی الصدق کے معنی میں آتا ہے اور یہ صیغہ مبالغہ ہے، اس لیے صدیق کے معنی ہوتے، جو قول، فعل اور حال میں صداقت کے ارفع و اعلیٰ مقام پر ہو اور اُس کی لوحِ قلب ہر قسم کے شکوک و شبہات کے غبار سے پاک ہو اور حق کے قبول کرنے میں اُسے کوئی تردد نہ ہو۔ اگر کسی صاحب کو یہ اعتراض ہو کہ مذکور بالا روحانی طبقات صنفِ صدیقین میں شامل نہیں تو کیا نعوذ باللہ ہم ان سب کو چھوٹا کہیں؟ صدیقین کے لفظ کو حضرت ابوبکر صدیق رضی اللہ عنہ تک محدود نہیں کیا جاسکتا، اس لیے کہ صدیقین جمع کا صیغہ ہے جس کا اطلاق کم از کم تین اور زیادہ سے زیادہ ان گنت افراد پر ہو سکتا ہے۔

میں نے گزارش کی ہے کہ صحابہ، صدیقین کا اولیٰ مصداق ہیں، مگر اُن کے بعد کے روحانی طبقات کو بھی تبعا یہ مقام حاصل ہو سکتا ہے۔ ثابت ہوا کہ رسالت مآب ﷺ پر ایمان لا کر محاذِ جنگ پر کوئی مسلمان مارا جائے تو وہ از روئے نصِ قطعی شہید ہوگا جسے ہم

مردہ نہیں کہہ سکتے اور نہ اس کے متعلق موت کا گمان کر سکتے ہیں تو جس ذاتِ گرامی پر ایمان لانے کے بعد مرتبہ شہادت ملتا ہے، اُس کی حیات میں کون کا فر شک کر سکتا ہے اگر یہ کہا جائے کہ کُلُّ نَفْسٍ ذَاثِقَةٌ الْمَوْتِ کی نص سے موت کے معنی کیا ہوتے؟ جناب! یہی سوال تو ہم آپ سے کرنا چاہتے ہیں کُلُّ نَفْسٍ میں تو شہداء بھی داخل ہیں تو پھر انہیں زندہ کیوں کہا گیا اور اُن پر لفظ موت کے اطلاق کو ناجائز کیوں قرار دیا گیا؟ حیات و موت کے متعلق فلاسفہ نے بہت کچھ کہا، مختلف آراء ہیں، ایک ہندو شاعر برج نرائن چکبست نے موت و حیات کی تعریف یوں کی ہے

زندگی کیا ہے، عناصر میں ظہورِ ترتیب۔ موت کیا ہے، انہیں اجزا کا پریشان ہونا

بہر حال یہ سب قیاس آرائیاں ہیں، اللہ تعالیٰ کے نزدیک موت و حیات کا جو تصور

ہے، اُس سے ہم اور آپ آگاہ نہیں کیونکہ یہ لفاظہ بند رکھا کاتبِ تقدیر نے

اللہ تعالیٰ کے نزدیک جسدِ عنصری سے رُوح نکل جانے، اعضا کے ٹھنڈا ہونے اور جسم کے جلدو

ساکت ہو جانے کا نام موت نہیں، اگر موت کی یہی تعریف درست مانی جاتے، جو ہمارے

ہاں مروج ہے، تو بہ ظاہر شہید پر بھی عام مردے کے آثار مرتب ہوتے ہیں، اس کے باوجود

اللہ تعالیٰ شہد آ کو زندہ کیوں فرماتا ہے اور مردہ کیوں نہیں کہتا؟ ثابت ہوا کہ ہمارے ہاں

موت و حیات کا جو پیمانہ مقرر ہے، وہ خدا کے ہاں نہیں۔ خلاصہ کلام یہ کہ جس طرح کُلُّ نَفْسٍ

ذَاثِقَةٌ الْمَوْتِ کے حکم عمومی کے ہوتے ہوتے شہد آ کو زندہ کہا اور سمجھا جاتا ہے، اگرچہ

شہد آ کی میت کو بھی میت ہی کہا جائے گا، مگر عند اللہ وہ زندہ ہیں، اسی طرح انبیائے

کرام، خصوصاً سید الانبیا ﷺ عند اللہ بہ طریقِ اولیٰ زندہ ہیں اور موت کی عمومیت سے

مستثنیٰ ہیں۔ یہ کیسے ہو سکتا ہے کہ ایک اُمتی تو مرتبہ شہادت پا کر از روتے نص قرآنی زندہ

کہلائے، مگر جس ذاتِ مقدسہ پر ایمان لانے کی بدولت اُسے حیاتِ جاودا کی سند ملی، اُسے

مردہ سمجھایا کہا جائے۔ یہ منطوق ہماری سمجھ سے بالاتر ہے اور غالباً جو منطوق ہم نے یہاں پیش کی

ہے وہ اکثر حضرات کی سمجھ سے بھی بالا ہی رہے گی۔

اگر شہدا کو زندہ کہا اور مانا جائے اور یہ شہدا جس کے اُمتی ہیں اور جس کی بدولت انہیں یہ نعمت حیات ملی ہے اُسے مُردہ کہا اور سمجھا جائے تو اس کی مثال ایسی ہے کہ قاسم جنت کو جنت کا حقدار نہ سمجھا جائے، ساقی کو ٹر کو خود جام کو ٹر کا مالک نہ مانا جائے (العیاذ باللہ) یا یوں سمجھتے کہ ایک شخص کسی معزز و محترم شخصیت کو اپنے ہاں مدعو کرے، چند بن بلائے افراد جنہیں طفیلی کہا جاتا ہے، وہ بھی مندوبِ اصل کے ساتھ چلے آئیں، حالانکہ میزبان کا مقصد دعوتِ طفیلی نہیں، بلکہ وہ شخص ہے جو ان طفیلیوں کو اپنی مرضی سے ساتھ لے آیا۔ اب میزبان وہ سلوک، جو اُسے اپنے محترم و معزز مہمانِ خصوصی کے ساتھ کرنا چاہیے، اُن طفیلیوں کے ساتھ کرنے لگے، تو پھر اُس کے نزدیک اُس مہمان کی کیا عزت ہوئی، اِس سے تو وہ طفیلی عزت میں رہے صدیقین، شہدا اور صالحین اُمتِ انبیا علیہم السلام کے طفیلی ہیں، اگر طفیلی زندہ کھلا سکتے ہیں تو جن کے طفیل اُن کو حیاتِ جاوداں ملی، اُنہیں کون احمق زندہ نہیں کہے گا۔

کائنات کے اسرار و رموز عرّفانے حق
رسالت مآب ﷺ کا فقرِ اختیاری ہی پر منکشف ہوتے ہیں۔ چنانچہ طفیلی

پر حضرت شیخ فرید الدین عطار نیشاپوری کی ایک نادر اور لاجواب مثال مجھے یاد آگئی، جو اُنہوں نے رسالت مآب ﷺ کے فقرِ اختیاری پر دی ہے۔ اُن کے اشعار کا مفہوم کچھ اِس طرح ہے کہ جو لوگ یہ کہتے ہیں کہ اگر ساری کائنات خدا نے اپنے محبوب کے طفیل پیدا کی تو پھر رسالت مآب ﷺ پر غرّبت و عُسرت کیوں رہی؟ اِس کے جواب میں حضرت عطار فرماتے ہیں کہ جب دُولہا گھوڑے پر سوار ہوتا ہے، تو گھروالے اُس کے سر پر سے جو کچھ وارا کرتے ہیں اُسے دُولہا نہیں اُٹھاتا، بلکہ مُفلس، غریب و نادار یا لالچی لوگ پیکر سیٹنے کی کوشش کیا کرتے ہیں۔ رسالت مآب ﷺ اِس کائنات کے دُولہا ہیں اور اللہ تعالیٰ نے پوری کائنات کو آپ کے سر پر سے وارد کیا، اب حضور ﷺ واری ہوئی اشیاء کو خود کیسے استعمال فرما سکتے ہیں یہ تو ہم نمک خواروں کا کام ہے کہ آپ کے سر پر سے واری ہوئی نعمتوں کو بڑے آرام و سکون سے استعمال کر رہے ہیں۔

بہر حال مذکورہ بالا تصریحات اور قرآنی دلائل و براہین سے یہ بات پایہ ثبوت کو پہنچی کہ رسالت مآب ﷺ چونکہ حاتم البقیین ہیں اور آپ کا ایک ادنیٰ اُمتی چاہے کتنا بھی گنہ گار و بدکار ہو، اگر وہ راہِ خدا میں جنگ کرتے ہوئے قتل ہو جائے، تو وہ زندہ ہے، کیونکہ شہید کے لیے یہ ضروری قرار نہیں دیا گیا کہ اُس کے اعمال بھی اچھے ہوں اور گنہ گار نہ ہو۔ اگر یہ قید لگا دی جاتے تو کم لوگ مرتبہ شہادت کے اہل نکلیں گے، کیونکہ آج تک لاکھوں کروڑوں لوگ راہِ خدا میں قتل ہوئے، مگر وہ سب کے سب پاک اور صاف تو نہیں تھے، اُن میں فاسق و فاجر بھی ہوں گے۔ بہر حال اگر وہ راہِ حق میں شہید ہوتے، تو آپ اُن سب کو زندہ قرار دیں گے اور وہ ذاتِ مقدس جس کی معصومیت کی شہادت خالق کائنات دے رہا ہو اور جس کا کردار ایسا مثالی ہو کہ اُس پر دشمن بھی انگشت نمائی نہ کر سکیں، کیا اُسے مُردہ کہا جائے گا؟ ع شرم تم کو مگر نہیں آتی۔ اگر قرآن فہمی اور تفقہ فی الدین ہی ہے، تو ہم نا فہم و نابلدہ ہی اچھے۔ قرآنی تصریحات کے علاوہ کتبِ احادیث میں متعدد ایسی مثالیں ملتی ہیں، جو سماعِ موتی کے ثبوت میں پیش کی جاسکتی ہیں، جن میں یہ صراحت ہے۔ کہ عام مُردہ خواہ وہ کسی مذہب و ملت سے تعلق رکھتا ہو، لوگوں کے قدموں کی آہٹ تک سُنتا اور اُن کو جانتا پہچانتا ہے، صرف بول نہیں سکتا۔ احساسِ سماعت اور شعور کا تعلق حیات سے ہے، موت سے نہیں۔ وجود سے ہے، عدم سے نہیں۔ اگر کسی مُردے کو ان معنوں میں مُردہ کہا یا سمجھا جائے کہ اُس میں نہ کسی قسم کا مادہِ احساس رہتا ہے، نہ سماعت و شعور، تو پھر عالم برزخ میں نعمت و عذاب دینے جانے کا مفہوم کیا نکلے گا؟ عذاب تو وہی محسوس کرے گا، جس میں حیات و جس موجود ہوگی، اگر وہ لکڑی، پتھر کی طرح بالکل جامد و بے جان ہو تو اُسے عذاب و ثواب دینے سے کیا فائدہ؟ ہاں یہ کہا جاسکتا ہے کہ جسے ہم حیات کہتے ہیں، مثلاً کسی کا ناطق ہونا، حرکت کرنا، چلنا پھرنا، کاروبارِ زندگی میں مصروف رہنا وغیرہ وغیرہ، تو مرنے کے بعد کی زندگی یا احساس و شعور کو ہم اپنی اس حیات پر قیاس نہیں کر سکتے۔ اقبالؒ کے نزدیک تو وہ ایک مستقل زندگی ہے۔

موت کو سمجھے ہیں غافل اختتامِ زندگی ہے یہ شامِ زندگی، صبحِ دوامِ زندگی

تو چشم بستے و گھنتی کہ میں جہاں خواب است
گھٹائے چشم کہ میں خواب خواب بیداری است

مختصر یہ کہ عالم برزخ کی حیات ایسی ہے جس کا مفہوم ہمارے شعور و ادراک سے بالاتر ہے، مگر وہاں زندگی کے وجود کو تسلیم کرنا پڑے گا، کیونکہ جزا و سزا اور سوال و جواب کا تعلق حیاتِ احساس اور شعور سے ہے، مرگِ دوام، عدم محض اور جمادات کی سی بے حسی سے نہیں ہو سکتا۔ جب احادیث صحیحہ کی رو سے ایک کافر و زندیق کو بھی عالم برزخ میں بعض اشیاء و احوال کا ادراک و احساس کرا دیا جاتا ہے، تو کیا انبیاء، صدیقین، شہداء اور صالحین کو اشیاء و احوال کے ادراک و احساس سے محروم رکھا جاتا ہوگا؟ ع

بسوخت عقل ز حیرت کہ میں چہ بوا بعبی ست

رسالت مآب ﷺ کی احادیث پاک کا مطالعہ کیجئے، دین کو سمجھئے، قرآنی آیات میں تفکر و تدبیر کیجئے، تو یہ اسرار و رموز اور یہ حقائق خود بخود آپ پر منکشف ہو جائیں گے۔ سب کچھ پڑھ سمجھ کر محض فرقہ پرستی، تعصب اور اپنی آنا کو قائم رکھنے کے لیے میں نہ مانوں کی رٹ لگاتے رکھنا کارِ خود منداں نہیں ہے۔ جب رسالت پناہ ﷺ کسی بات کے متعلق ایک واضح حکم فرما رہے ہیں اور قرآن کریم ایک مسئلے کو واضح انداز میں بیان کر رہا ہے اور مختلف آیات اس کی تائید و توثیق بھی کر رہی ہیں، تو پھر ان پر ایمان نہ لانا اور حجت بازی کرنا بد بختی کے سوا کچھ نہیں۔

شاید اسی قسم کے مُتذَبذَب العقائد مسلمانوں کی مسلمانی سے تنگ آ کر حضرت امیر خسرو دہلوی نے فرمایا تھا۔ ع کافر عشقمِ مسلمانی مراد کارِ نیست۔ یعنی میں کافر عشق ہوں، مجھے اس قسم کی مسلمانی کی ضرورت نہیں، جس میں ایک طرف اقرار بھی ہو، اور دوسری طرف انکار بھی۔ شیخ فرید الدین عطار، سلطان العارفین حضرت بایزید بسطامی (دم ۲۶۱ھ) کے عہد کا ایک واقعہ نقل کرتے ہوئے لکھتے ہیں: ”گرے را گفتند کہ مسلمان شو، گفت: اگر مسلمان اینست کہ بایزید کند، من طاقت ندارم و نتوانم کرد، و اگر اینست کہ شما کنید، بدیں ہیج اختیار

ندارم“ عبارت کا مطلب یہ ہے کہ لوگوں نے ایک آتش پرست سے کہا کہ تم مسلمان کیوں نہیں ہو جاتے؟ اُس نے جواب دیا کہ اگر مسلمان اس کا نام ہے جو بایزید کے پاس ہے تو میں ایسا مسلمان بننے سے رہا۔ یعنی وہ بہت بلند مقام ہے۔ اُس تک رسائی میرے بس میں نہیں اور اگر مسلمان اسے کہتے ہیں جو تم لوگ کہ رہے ہو، تو اس سے میں کافر ہی بھلا۔ اُس کا مطلب یہ تھا کہ اگر مسلمان بننا ہے تو بایزید جیسا مسلمان بن کر مسلمان کا حق ادا کرنا چاہیے، اور اگر ایسے نہیں بن سکتے تو پھر ایسی مسلمان سے کافر ہی اولیٰ جس میں اقرار بھی ہو اور انکار بھی۔ پختہ اور مکمل مسلمان بننا چاہیے یا پھر جید قسم کا کافر۔

دورنگی چھوڑ دے یک رنگ ہو جا
سراسر موم ہو یا سنگ ہو جا

یا

ایک طرف دل ہو جائے اُن کا ہو، یا میرا ہو (راقم الحروف)
خلاصہ کلام یہ کہ جو افراد اُمت رسالت مآب ﷺ کی ذات اقدس کو زندہ سمجھتے ہوں وہی اُتھات المؤمنین، اہل بیت اور صحابہ کرام کی عزت و حرمت کا پاس کر سکتے ہیں۔ گویا جو لوگ صحابہ کرام اور اُتھات المؤمنین کے حق میں بڑے خیالات و الفاظ استعمال کرتے ہیں، وہ درحقیقت رسول خدا کی حیات کے قائل نہیں۔ اسی طرح جو لوگ اہل بیت کرام کی شان میں گستاخیاں کرتے ہیں، وہ بھی رسالت مآب ﷺ کی حیات کے قائل نہیں، کیونکہ اگر انہیں اس بات کا یقین ہوتا کہ رسول خدا ہم میں موجود ہیں اور ہمارے اقوال و اعمال کا مشاہدہ فرما رہے ہیں تو وہ ہرگز ہرگز ایسا نہ کہہ پاتے، یہ لوگ اگر عہد رسالت میں ہوتے تو کیا رسالت مآب ﷺ کے سامنے یہ سب کچھ کہہ سکتے؟ ظاہر ہے کہ آپ کو دیکھ کر اور موجود پا کر کس مسلمان میں یہ جرات ہو سکتی تھی کہ وہ ایسا کرے۔ اگر ہمارے دور میں یہ سب کچھ کیا جاتا ہے تو صرف اس لیے کہ رسالت مآب ﷺ اُن کے سامنے موجود نہیں، یا انہیں دکھائی نہیں دیتے۔

لے دیکھئے تذکرۃ الاولیاء (فارسی) ص ۱۳۵، مطبوعہ فخر المطابع۔

خارج اور شیعہ کو خصوصاً اپنے اعمال و افکار پر نظر ثانی کرنا چاہیے۔ دیوبندی، وہابی اور غیر مقلد فرقوں کو جو رسالت مآب ﷺ کی نسبت توحید کے زیادہ علم بردار بنتے اور خود کو موحّدین اعظم کہلانے میں فخر محسوس کرتے ہیں۔ آنحضرت ﷺ کی شان اور آپ کی خصوصیات کو ہمیشہ پیش نظر رکھنا چاہئے۔ صرف توحید سے کام نہیں چلے گا۔ اگر خداوند عالم کسی چیز پر زور دیتا ہے تو وہ اقرار رسالت اور ایمان بہ ختم نبوت ہے، اگر کسی کو حضور ﷺ سے عقیدت و محبت نہیں یا آپ کے ارشادات کا احترام اور پاس نہیں تو اُسے ادّعاے توحید سے کوئی فائدہ حاصل نہیں ہو سکتا، کیونکہ

صرف توحید کا شیطان بھی قائل ہے مگر شرط ایماں ہے محمد کی اطا بہ نہ بھول

(راقم الحروف)

بہر حال جو خوش بخت رسالت مآب ﷺ کی ذات کو صمیم قلب اور یقین کامل کے ساتھ اپنے سامنے موجود سمجھتے ہیں، وہ ایسا کوئی عمل نہیں کر سکتے، جو آپ کے احساس موجودگی کے منافی و معارض ہو۔

شُرک کے لغوی معنی

الشَّرِكَةُ وَالشَّرِيكَةُ سَوَاءٌ مَخَالَطَةُ الشَّرِيكِينَ يُقَالُ اشْتَرَكْنَا بِمَعْنَى تَشَارَكْنَا وَقَدْ اشْتَرَكَ الرَّجُلَانِ وَتَشَارَكَ وَشَارَكَ أَحَدُهُمَا الْآخَرَ - (ترجمہ) شرکت اور شُرکہ دونوں کے معنی دو شریکوں کا ایک چیز میں ملنا ہے جیسا کہ کہا جاتا ہے کہ ہم شریک ہوتے یعنی آپس میں ہماری شرکت ہوئی اور دو آدمی شریک ہوتے یعنی ایک دوسرے کے ساتھ شریک ہوا۔ مجددِ ملت حضرت پیرسید مہر علی شاہ قدس سرہ سورۃ اخلاص کی تشریح کرتے ہوئے تحریر فرماتے ہیں: اشتراک چونکہ تقيضِ توحيد است پس معيشش شريك گردايندن غير را با او سبحانه در ذات ياد و صفات... آپ کی عبارت کا مفہوم یہ ہے کہ اللہ تعالیٰ کے ساتھ شریک کرنا اُسے واحد سمجھنے کی ضد ہے جس کے معنی یہ ہیں کہ اللہ تعالیٰ کی ذات و صفات میں غیر کو شریک کرنا۔

مُشْرِكُ كَالشَّرِكِ | وَأَشْرَكَ بِاللَّهِ جَعَلَ لَهُ شَرِيكًا فِي مُلْكِهِ تَعَالَى
اللَّهُ عَنْ ذَلِكَ وَالشَّرِكُ أَنْ يَجْعَلَ لِلَّهِ شَرِيكًا فِي

رَبوبيته، تَعَالَى اللَّهُ عَنِ الشُّرَكَاءِ وَالْإِنْدَادِ لِأَنَّ اللَّهَ وَحْدَهُ لَا شَرِيكَ وَلَا نِدَّ لَهُ وَلَا نَدِيدَ - وَقَالَ ابوالعباس فِي قَوْلِهِ تَعَالَى وَالَّذِينَ هُمْ بِهِ مُشْرِكُونَ مَعْنَاهُ الَّذِينَ هُمْ صَارُوا مُشْرِكِينَ بِطَاعَتِهِمُ لِلشَّيْطَانِ وَلَيْسَ الْمَعْنَى أَنَّهُمْ أَمَنُوا بِاللَّهِ وَأَشْرَكُوا بِالشَّيْطَانِ، وَلَكِنْ عَبَدُوا اللَّهَ وَعَبَدُوا مَعَهُ الشَّيْطَانَ فَصَارُوا بِذَلِكَ مُشْرِكِينَ، لَيْسَ أَنَّهُمْ أَشْرَكُوا بِالشَّيْطَانِ وَأَمَنُوا بِاللَّهِ وَحْدَهُ - (ترجمہ) جب یہ کہا جاتا ہے کہ فلاں نے اللہ تعالیٰ سے شرک کیا، تو اس کا مطلب یہ ہوتا ہے کہ

۱ دیکھئے لسان العرب (عربی) جلد ۱۰، ص ۲۲۸، مطبوعہ بیروت

۲ دیکھئے تحقیق الحق، از سید پیر مہر علی شاہ، ص ۶۰، مطبوعہ سول ملٹری پریس صدر اولپنڈی سن ۱۳۸۱ھ

۳ القرآن ۱۶ : ۱۰۰

۴ دیکھئے لسان العرب، جلد ۱۰، ص ۲۲۹ - ۲۵۰، مطبوعہ بیروت

اُس نے کسی اور کو بھی خدا کے ملک و تصرف میں شریک کیا اور شرک کے معنی یہ ہیں کہ اللہ تعالیٰ کی ربوبیت میں کسی کو شریک ٹھہرایا جائے، حالانکہ اللہ تعالیٰ کی ذات ہر قسم کے شرکیوں سے پاک ہے، کیوں کہ وہ ذات واحد ہے نہ اُس کا شریک ہے نہ اُس کی کوئی نظیر اور مثل۔ ابوالعباس نے آیت وَالَّذِينَ هُمْ بِهِ مُشْرِكُونَ کے معنی یہ بتائے کہ کفار و مشرکین شیطان کی اطاعت کرنے کے سبب مشرک کہلاتے اور اللہ تعالیٰ کی عبادت کرنے کے ساتھ انہوں نے شیطان کی عبادت بھی کی، اِس کے معنی نہیں کہ وہ اللہ تعالیٰ کے ساتھ ایمان لائے اور شیطان کے ساتھ شرک کیا، بلکہ اللہ تعالیٰ کی عبادت کے ساتھ انہوں نے عبادت شیطان بھی کی، اِس لیے انہیں مشرکین کہا گیا، اِس کے یہ معنی نہیں کہ انہوں نے شیطان سے شرک کیا اور ایک اللہ کے ساتھ ایمان لائے (انتہی)

سورۃ یسین کے جملہ اَنْ لَا تَعْبُدُوا الشَّيْطَانَ کہ شیطان کی عبادت نہ کرنا کا مفہوم بھی یہی ہے کہ انبیاء علیہم السلام کے بتائے ہوئے قطعی طریقہ توحید کے خلاف شیطان کے وسوسہ اور تلبیس کے تابع ہو کر کفر و شرک کی راہ اختیار نہ کرنا، ورنہ یہ بہت بعید ہے کہ کوئی شخص یہ کہتا ہو کہ میں شیطان کی عبادت کرتا ہوں۔

شرک کی مذکورہ بالا لغوی اور شرعی تعریف سے یہ معلوم ہوا کہ اللہ تعالیٰ کی عبادت میں کسی اور کو

شرک کی مختلف صورتیں

شریک سمجھ کر اُس کی عبادت کرنا، یا اللہ تعالیٰ کو مستقل متصرف سمجھنے کے ساتھ کسی اور کو بھی (چاہے کوئی ہو) مستقل متصرف سمجھنا، یا اللہ تعالیٰ کے ساتھ ایمان رکھنا، مگر عبادت کسی اور کی بھی کرنا، یا اُس کی ذات و صفات میں کسی اور طاقت کو قائم بالذات اور مستقل متصرف سمجھنا، یہ سب کچھ شرک ہے اور ایسے عقائد رکھنے والا از روئے شریعت مطہرہ زندقہ، کافر اور مشرک قرار پائے گا، یہ شرک کی حقیقی اور بنیادی تعریف ہے۔ اگر کوئی شخص مذکورہ بالا عقائدِ فاسدہ تو نہیں رکھتا اور نہ اُس کے یہ نظریات ہیں، مگر اِس سے ایسے اعمال و اقوال کا صدور ہوتا ہے، جن سے اشتباہ شرک متزشیح ہوتا ہے۔ اگرچہ وہ شرک کی حقیقی تعریف میں داخل نہ ہونے کے سبب شرعی طور پر مشرک تو نہیں ہوگا، مگر اُس کے لیے ایسے تمام اعمال و اقوال سے

اجتنابِ ضروری ہے، جن کے دیکھنے یا سننے سے اشتباہِ شرک پیدا ہو سکتا ہو۔ مثال کے طور پر بہ نیتِ تعظیم اللہ کے سوا کسی کے سامنے پیشانی رکھ دینا یا سجدہ کرنا، اگرچہ ایسا کرنے والے کی نیت محض اظہارِ تعظیم و تکریم ہو اور حدیثِ نبوی انما الاعمال بالنیات (اعمال کا دار و مدار نیتوں پر ہے) اُس کے پیشِ نظر ہو، مگر چونکہ ایسا کرنے میں وہ صورت پیدا ہو جاتی ہے جو نماز کے سجدے کی طرح ہے لہذا ایسا کرنے کی اجازت نہیں دی گئی۔ گویا ایسے انسانی اعمال و اقوال جن کی نسبت اللہ تعالیٰ سے مخصوص ہے اور جن کے عمل میں لانے سے مجبوراً حقیقی کی عبادت یا کبریائی کا تصور ابھرتا ہے، اُن کو کسی اور کے ساتھ منسوب کرنا یا اُن اعمال و اقوال کو کسی اور کے حق میں استعمال کرنا، چونکہ اشتباہِ شرک کا موجب ہے، لہذا ذی علم اور محتاط لوگ ایسے امور سے بھی پرہیز کیا کرتے ہیں۔ اگرچہ انہیں یہ بھی معلوم ہوتا ہے کہ ایسا کرنے سے حقیقی شرک لازم نہیں آتا۔ یہ اشتباہِ معنوی طور پر نہ سہی، مگر ظاہری اور صورتی طور پر تو ہے۔ لہذا محققینِ علماء و مشائخ نے اس سے بھی منع کیا ہے۔ بد نصیبی سے جن کم علموں کو بات بات میں لفظِ شرک استعمال کرنے کا مؤذی و مہلک مرض لاحق ہوتا ہے، انہیں غور کرنا چاہیے کہ بزرگانِ دین اور انبیائے عظام سے عقیدت رکھنے والوں کے ذہن بجز اللہ مذکورہ مفہوم شرک سے قطعی پاک و صاف ہیں۔ ایسے فتوے داغنے والے حقیقی صاحبِ علم نہیں ہوتے، بلکہ علم کو کسبِ معاش کی خاطر حاصل کرتے ہیں، جس کے باعث اس کے فیضان سے محروم رہتے ہیں۔ غالباً میرزا بیدل نے ایسے ہی کوتاہ بینوں کے بارے میں فرمایا تھا

چہ بود سرو کار غلط سبقتاں در علم و عمل بہ فساد زدن
ز غرورِ دلائل بے خردی ہمہ تیر خطا بہ نشانہ زدن

(ترجمہ) ایسے غلط سبق اور ہرزہ اندیشوں کا کیا مذکور، جو افسانوی ذہنیت کے ساتھ علم و عمل کے دروازے کو کھٹکھٹاتے ہیں، اور اپنے غیر محتول دلائل پر غرور کرنے کے سبب اپنے ہر تیر خطا کو نشانے پر لگانے کی سعی لا حاصل کرتے ہیں۔

۱۔ دیکھئے بخاری شریف، باب کیف کان بدؤ الوجودی، ص ۲، مطبوعہ المحدثی ممبئی، سن طباعت ۱۲۸۰ھ

میں کہہ یہ رہا تھا کہ انبیاء و اولیاء کے عقیدت مند انہیں کسی طرح بھی خدا کی ذات و صفات میں شریک نہیں سمجھتے اور نہ ہی خدا کی طرح انہیں مستقل مُتصَرِّف قرار دیتے ہیں۔ اب چھوٹی چھوٹی باتوں کو بھی دائرۃ شرک میں لے آنا کہاں کی عقلمندی ہے۔ اگر شرک کے یہی معنی لیتے جائیں کہ دو ذاتوں کو ایک صفت میں شریک سمجھنا شرک اور کفر ہے تو پھر میرے خیال میں یہ سارے مُفْتی خود بھی نہیں بچ سکیں گے، کیونکہ جب کسی ایک صفت کا دو ذاتوں میں پایا جانا یا دو ذاتوں کو ایک صفت یا چند صفات میں شریک سمجھنا شرک ہے تو پھر درج ذیل فہرست شرک ملاحظہ ہو، جس کی رُو سے کوئی مُوحّد بچ کر نہیں نکل سکتا۔

(ہر انسان اللہ تعالیٰ کے ساتھ ان اُمور میں شریک ہے۔)

- ۱۔ اللہ تعالیٰ کا بھی وجود ہے اور انسان کا بھی وجود ہے (یعنی ہونے میں دونوں شریک ہیں)
 - ۲۔ اللہ تعالیٰ سُنتا ہے، انسان بھی سُنتا ہے۔
 - ۳۔ اللہ تعالیٰ دیکھتا ہے، انسان بھی دیکھتا ہے۔
 - ۴۔ اللہ تعالیٰ علم والا ہے اور انسان بھی عالم ہوتے ہیں۔
 - ۵۔ اللہ تعالیٰ مُختار ہے اور انسان بھی اپنے ارادے اور اختیار سے کام کرتا ہے۔ (علیٰ ہذا القیاس)
- اب فرمائیے کہ اگر شرک کے معنی دو ذاتوں کا ایک معاملے یا صفت میں شریک ہو جانا ہی ہے تو پھر سارے مُفْتیان شرک کو مندرجہ بالا فہرست شرک سے خود کو اس طرح بچانا چاہیے کہ:
- ۱۔ پہلے اپنے وجود کو تیغِ عدم سے نیست و نابود کریں۔
 - ۲۔ اپنے کانوں میں اُبلتا تار کول ڈال کر شرکِ سماعت سے آزاد ہوں اور اسمِ سمیع کی عملی تبلیغ کریں۔
 - ۳۔ آنکھوں میں گرم سلاخیں پھیر کر اُس کی صفتِ بصیر کے اشتراک سے باہر نکلیں۔
 - ۴۔ دماغ پر ہتھوڑا مار کر مادہ شعور کو زائل کر کے جاہل بن کر اسمِ علیم کی وضاحت کریں۔
 - ۵۔ خود کو بھیڑیوں اور درندوں کے سامنے ڈال کر اُس کے کامل اختیار کا اعلان کریں۔
- مگر افسوس ہے کہ ایسا کرنے کے لیے کوئی مُفْتی یا مُوحّد تیار نہیں ہوگا۔ خلاصہ کلام یہ نکلا کہ جب ہم سب کا یہ عقیدہ ہے کہ وجودِ حقیقی دراصل اللہ تعالیٰ کی صفت ہے، سَمِعٌ وَبَصَرٌ

اور علم و اختیار و حقیقت صفاتِ الہیہ ہیں، مگر اُس نے ان صفات میں اپنی مخلوق کو بھی شریک فرمایا، اگرچہ ان کا حقیقی مالک وہ خود ہے، لیکن عارضی طور پر ان سے انسان کو بھی مُتصِف فرمایا، پس جس طرح اُس نے سمع و بصر کی صفات میں عام مخلوق کو اپنا شریک کیا ہوا ہے، اسی طرح انبیاء و اولیا کو وہ اپنی کسی خصوصی صفت میں بطورِ اکرام و نوازش شریک کر لے تو یہ کیوں کر ناممکن اور خلافِ عقل و نقل ہو سکتا ہے؟ جس طرح اُس نے اپنی عام صفات میں عام مخلوق کو اپنا شریک بنا لیا تو انبیاء و اولیا جیسے مُقرَّبین کو تصرف و علم اور جود و سخا جیسی خصوصی صفات میں کیوں کر شریک نہیں کر سکتا۔ قرآن و سنت میں اس کے شواہد بہ کثرت پائے جاتے ہیں، جنہیں بطورِ ثبوت پیش کیا جا سکتا ہے، مگر خوفِ طوالت کے پیش نظر اپنے سمنہ قلم کی عنان کھینچنا پڑتی ہے، لہذا ذرا ذرا سی بات پر لفظِ شرک کا استعمال اور دوسروں کو مُشرک کہنا محض حماقت، تعصب اور نادانی ہے۔

عرصے کی بات ہے۔ ایک صاحب مجھ سے کہنے لگے کہ بزرگانِ دین کے مزارات پر جو کچھ ہوتا ہے، وہ سب کچھ شرک ہے۔ میں نے کہا کہ شرک کے لیے دو ذاتوں کا ایک صفت میں شریک ہونا ضروری ہے۔ مزارات پر چادریں چڑھانا، غسل دینا، سماع سننا، نذرانے دینا، قبر کا بوسہ لینا، چراغاں کرنا وغیرہ وغیرہ کسی قسم کے اشتراک میں نہیں آتا، یہ شرک کی مذکورہ تعریف میں تو اُس وقت آسکتا ہے جب یہ سب کچھ اللہ تعالیٰ کے ساتھ بھی کیا جاتا ہو اور پھر کسی دوسرے کے ساتھ بھی کیا جائے۔ جب اللہ تعالیٰ جسم ہی سے پاک ہے اور مخلوق سے متعلق اُمور سے مُنزہ ہے تو اُسے ان میں شریک کیوں کر کیا جا سکتا ہے؟ مطلب یہ کہ بوسہ محسوس و مبصر چیز کا لیا جاتا ہے، ہم نے ہوائی بوسہ تو آج تک سنا نہیں۔ یعنی بوسہ لینے کے لیے مادی جسم کا وجود ضروری ہوتا ہے، خدا تعالیٰ جسم اور مادے سے پاک ہے۔ اگر یہ عمل خدا کے ساتھ بھی ہوتا اور پھر کسی غیر کے ساتھ بھی، تو یہ ضرور شرک تھا، جیسا کہ ہم پہلے بتا چکے ہیں کہ اللہ تعالیٰ کی عبادت میں کسی اور کو شریک سمجھنا اور اُس کی عبادت کرنا شرک ہے۔ لہذا چوں کہ اللہ تعالیٰ خالق ہی ماحول کے رسم و رواج سے پاک و مُنزہ ہے، اس لیے ایسے اُمور کے لیے شرک کی رٹ لگائے رکھنا، محض انرجی کا ضیاع ہے۔

کیا چادریں چڑھانا بدعت اور شرک ہے؟

اسی طرح ایک صاحب کہنے لگے کہ مزارات پر چادریں چڑھانا بدعت ہے۔ میں نے کہا: ہو سکتا ہے آپ کا ارشاد صحیح ہو، مگر یہ تو فرمائیے کہ چادر کا تصور انسان سے وابستہ ہے یا خدا سے؟ کہنے لگے: انسان سے۔ میں نے کہا: پھر غلافِ کعبہ کے بارے میں آپ کا کیا خیال ہے؟ کیا کسی عمارت پر کپڑا چڑھانا، اُس کی ضروریات میں شامل ہے؟ کہنے لگے: نہیں۔ میں نے کہا: غلاف اگر عمارتِ کعبہ پر چڑھایا جاتا ہے تو صرف اُس کے اظہارِ تقدس کے لیے، ورنہ کعبہ اور حقیقتِ کعبہ (اللہ) تو غلاف یا چادر کے تکلف سے پاک و مُنزّہ ہے۔ اگر غلاف چڑھانا یہاں محض اظہارِ تقدس کی علامت سمجھا جاتا ہے تو قبر پر چادر چڑھانے کو کیسے بعید از عقل قرار دیا جا سکتا ہے۔ اس لیے کہ قبر کے ساتھ ایک ایسے جسم کا تصور وابستہ ہوتا ہے، جو حیاتِ دنیوی میں کپڑے بھی پہنتا رہا، اگرچہ اب وہ مٹی کے نیچے مدفون ہے، مگر اُس کے ساتھ ستر اور چادر کا تصور اسی طرح قائم ہے، اس لیے کہ حیاتِ ظاہری میں بھی اُس کا تعلق انہی چیزوں سے تھا، بخلاف اس کے دیوارِ کعبہ کے پتھروں سے ستر اور چادر کا تصور وابستہ نہیں ہوتا اور نہ جمادات کو اس کی ضرورت ہوتی ہے اور پھر کعبہ کا مرتبہ جس ذات سے قائم ہے، وہ بھی اجسام کی طرح ستر اور چادر کے تصور سے قطعی پاک ہے۔ لہذا اگر کعبۃ اللہ پر غلاف اور چادر کا تصور خلاف عقل نہیں تو قبر اور میت کے ساتھ تو چادر یا ستر کا تصور بدرجہ اولیٰ خلاف عقل نہیں، بلکہ قرین عقل اور مطابق عادت ہے۔ بہر حال مزارات و قبور پر چادریں چڑھانا بھی سنتِ بیٹ اللہ میں اظہارِ مکرم و محبت کے لیے ہوتا ہے، اگرچہ بیٹ اللہ کے مقام و مرتبہ کی نوعیت کچھ اور ہے۔ کہنے لگے: خیر یہ بات تو سمجھ میں آتی ہے، مگر مزارات پر چادریں یا غلاف چڑھانے کا حکم قرآن مجید میں کہاں ہے؟ میں نے کہا پہلے آپ کعبۃ اللہ پر غلاف چڑھانے کا حکم قرآن حکیم کی کسی آیت سے نکال دیجئے۔ کہنے لگے: وہ سنتِ رسالت مآب ﷺ ہے۔ میں نے کہا: پھر کوئی ایسی حدیث صحیح دکھائیے، جس میں حضور علیہ السلام نے کسی قبر پر چادر یا غلاف چڑھانے کا صریح حکم امتناعی دیا ہو۔ یہ سن کر خاموش ہو گئے۔ اس ساری گفتگو کا مقصد یہ ہے کہ ایسے امور کو شرک کے ضمن میں ہرگز داخل نہیں

کیا جاسکتا اس لیے کہ شرک کا تعلق عقائد سے ہے، جیسا کہ سطور بالا میں ہم شرک کے لغوی معنی تفصیلاً لکھ آئے ہیں۔

اگر یہ کہا جائے کہ کعبۃ اللہ کہاں اور دنیا کے دوسرے مقامات کہاں۔ لہذا اولیائے کرام کے مزارات کی چادروں اور غلافوں کو کعبہ کے غلاف پر قیاس نہیں کیا جاسکتا تو گزارش ہے کہ بحمد اللہ ہمارا بھی یہی عقیدہ ہے، مگر بات صرف اتنی ہے کہ اگر کچھ لوگ رسالت مآب ﷺ کو مستقل طور پر اپنے جیسا بشر کہتے ہیں آپ کی بشریت کو وجہ شہ قرار دیتے ہیں نہ کہ نسبت نبوت کو۔ تو پھر ہم ذرا سی دیر کے لیے کعبہ کی نسبت فضیلت کو ایک طرف رکھ کر اُس کے اور دیگر مقامات میں محض ایک عمارت ہونے کو کیوں وجہ شہ قرار نہیں دے سکتے۔ اب اگر عمارت کعبہ کو ایک عام عمارت کی نظر دیکھا جائے تو اُس کی دیواروں کا چاروں طرف سے کپڑے میں پٹا ہوا ہونا ضرور باعث تعجب ہوتا ہے اور عقل سلیم بھی اسے تسلیم کرنے سے انکار کرتی ہے کہ جمادات کے ساتھ کپڑے کا کیا تعلق اور اللہ تعالیٰ کے ساتھ چادریا غلاف کا کیا تصور؟

کعبہ پر غلاف چڑھانا اعترافِ عظمتِ تقدس اور اظہارِ احترام ہے

کعبۃ اللہ پر ہر سال نیا غلاف چڑھانے کا مقصد اُس کی اُس نسبت کا اظہارِ اعتراف ہے، جو اُسے ذاتِ باری تعالیٰ سے حاصل ہے، ورنہ اس نسبت کو ہٹا کر دیکھا جائے تو یہ سب کچھ فضول خرچی نظر آئے گی، اس کے برعکس جب کسی انسانی قبر پر چادریا غلاف چڑھایا جاتا ہے تو سب سے پہلے مدفون انسان سے کپڑے کے بنیادی رشتے کا تصور ذہن میں اُبھرنے لگتا ہے، اس لیے کہ انسان اور کپڑے کا چولی دامن کا ساتھ ہے، لہذا مزار پر چادریا کپڑے کا چڑھانا اُس کے جسم انسانی سے بنیادی تعلق کی بنا پر بدرجہ اولیٰ جائز اور قرین معقولیت ہے۔ انسان کے اس دنیا میں آنے کے وقت فطرت اہتمام لباس نہیں کرتی، بلکہ اُسے برہنہ پیدا کرتی ہے۔ گویا بچہ زائیدگی کے وقت میرزا بیدل کے اس شعر کا مصداق ہوتا ہے

تم زبندِ لباس تکلف آزاد است
برہنگی بہ برم خلعتِ خدا داد است

(ترجمہ) میرا جسم لباس تکلف کی قید سے آزاد ہے اور برہنگی خود ایک ایسی خدا داد خلعت

ہے، جو مجھے فطرت نے عطا کی ہے۔

تکفین، جسم انسانی کے تصورِ عظمت اور اُس کے اعزاز و اکرام کی علامت ہے

دُنیا سے انسان کے جانے کے وقت اُس سے سُلوکِ برہنگی روا نہیں رکھا جاتا، بلکہ بعدِ مرگ اُس کے جسمِ خاکی کے ساتھ تصورِ لباس کے جواز کے ایک عہدِ نو کا آغاز کیا جاتا ہے۔ حالانکہ اگر صرف اُس کا ستر مقصود ہوتا تو میت کے ساتھ کفن کے اہتمام کی چنداں ضرورت نہیں تھی، زیادہ سے زیادہ قبر تک ایک چادر اُس پر ڈال دی جاتی اور بعدِ دفن اُسے بھی اتار لیا جاتا، اس لیے کہ میت کے لیے قبر خود ایک صندوقِ ستر ہوتی ہے۔ ثابت ہوا کہ اگر میت کو کفن پہنایا جاتا ہے تو وہ صرف انسانی جسم کے تصورِ عظمت اور اُس کے اعزاز و اکرام کی خاطر۔ اگر اس اعزاز کو، جو اُس کے مرنے کے وقت اُسے کفن کی صورت میں دیا گیا، اُس کی یاد تازہ کرنے کے لیے سال بھر میں ایک مرتبہ اُس کی قبر پر پھول یا چادر چڑھا دی جائے تو یہ بات خلافِ عقل اور منافیِ شریعت کیوں کر ہو سکتی ہے۔

ویسے ہی ایک گڑھا کھود کر اُس پر قبر بنانا اور پھر اُس پر چادریں یا پھول چڑھانا، کسی عقلمند انسان کا فعل نہیں ہو سکتا۔ جس قبر میں کوئی انسانی جسم مدفون ہوتا ہے، اسی پر چادریں یا پھول چڑھائے جاتے ہیں، چاہے جسم انسانی مُرورِ وقت کے باعث خاک ہی میں مل جائے، مگر مدفون انسان کا تصورِ عظمت تو خاک میں نہیں مل سکتا، کیونکہ چہروں کا خاک میں مل جانا تو ممکن ہے، لیکن اُن کے ساتھ اُن سے وابستہ یادوں اور تصورات کا خاک ہو جانا ممکن نہیں۔ لہذا کسی قبر پر پھول یا چادریں چڑھانا مدفون انسان کی عظمت کو خراجِ عقیدت پیش کرنے کے لیے ہوتا ہے۔

جس طرح کسی میت کو کفن پہنانا محض اُس کے اعزازِ انسانی کو برقرار رکھنے اور پسِ مرگ بھی اُسے ثابت کرنے کے لیے ہوتا ہے، اسی طرح بعدِ دفن چادریں یا پھولوں کی صورت میں اُس کا اعادہ کیا جاتا ہے، جو نہ تو خلافِ عقل ہے اور نہ موجبِ شرک و بدعت۔ جو تنگ نظر قبروں پر چادر اور پھول چڑھانے کے حق میں نہیں اور میت سے کسی قسم کے

ستر یا کپڑے کے انتساب کو ناجائز قرار دیتے ہیں، وہ کبھی بھی ایسا نہیں کر سکتے کہ اُن میتوں کو جو اُن کے قبضہ اختیار میں ہوں شرک و بدعت کے خوف سے برہنہ دفن کر دیں یا پھر شرک و بدعت کے خوف کی بنا پر اپنی میت کو برہنہ دفن کرنے کی وصیت کر جائیں، کیونکہ مروجہ مفہوم شرک و بدعت کے مطابق تو یہ بھی سب سے بڑا شرک ہے کہ جسے فطرت نے برہنہ پیدا کیا، اُس نے ہوش سنبھال کر ساری عمر کپڑے کیوں زیب تن کئے اور پھر بعدِ مردن ان اسبابِ دُنيا کو رجو بصورتِ کفن اُس کے شریکِ سفرِ آخرت ہیں، کیوں ساتھ لے کر گیا اور اس طرح فطرت کی عطا کردہ برہنگی کو بدعتِ کفن سے کیوں ڈھانپ دیا گیا۔ اگر مزارات پر چادریں اور پھول چڑھانے کا ثبوت قرآن مجید سے طلب کیا جائے تو پھر یہ بھی بتانا پڑے گا کہ خدا نے قرآن کریم کی کس آیت میں یہ حکم فرمایا ہے کہ تم میرے پاس کفن پہن کر آیا کرو۔ مگر افسوس کی بات یہ ہے کہ ایسی باتوں کو کوئی بھی شرک و بدعت نہیں کہتا اور اگر کہتا ہو تو اُسے اپنے لیے یہ وصیت بھی کرنا ہوگی کہ اُسے بحالتِ برہنگی سپردِ خاک کیا جائے۔

ثابت ہوا کہ میت کے لیے کفن کا اہتمام صرف اس لیے کیا جاتا ہے کہ اُس کی انسانی عظمت کو اعزازِ مزید دیا جاسکے اور اس طرح اپنی طرف سے اُسے خراجِ عقیدت پیش کیا جاسکے۔ یہ تو ہوتی عوام کو سمجھانے کی بات۔ خواص کے نزدیک فلسفہ کفن کچھ اور نوعیت کا حامل ہے؛ اُن کے خیال میں جب فوت ہونے والا انسان کفن پہن کر بارگاہِ خداوندی میں حاضر ہوتا ہے تو اُس کی زبان حال یہ کہہ رہی ہوتی ہے۔

صانعِ فرمانہ سرِ فروشی کو مری
مٹی میں ملا نہ گرم جوشی کو مری
آیا ہوں کفن پہن کے اے ربِ غفور!
دھبہ نہ لگے سفید پوشی کو مری

(سید امجد حیدر آبادی)

اہمیتِ لغت | بعض لوگ لغت کو اہمیت نہیں دیتے۔ گزارش ہے کہ اگر لغت کو معتبر نہ سمجھا جائے تو یہ کیسے معلوم ہوگا کہ یہ لفظ اہل زبان کے ہاں کن معنوں میں استعمال ہوتا ہے، یہ بات کسی زبان کا لغت ہی بتا سکتا ہے اور پھر شرک اور دوسرے الفاظ کی تشریح کے لیے سب سے پہلے لغت کو دیکھنا اس لیے ضروری ہے کہ قرآن مجید نے جو الفاظ استعمال کئے

وہ اُس دور کی مروجہ زبان کے مطابق تھے، ورنہ وہ لوگ تو قرآن حکیم کے مفہوم کو سمجھنے سے قاصر ہوتے۔ اگر اللہ تعالیٰ شرک کے کوئی اور معنی لیتا، جو اُس وقت کے مروجہ مفہوم کے برعکس ہوتے تو کفار جو عقیدے کی بنا پر نہیں، بلکہ الفاظ اور محاورات کے سہارے قرآن کریم کو سمجھتے تھے، شرک کی تعریف کو کیا سمجھ پاتے۔ لہذا قرآن مجید نے لفظ شرک کے بنیادی معنی کو ہر جگہ ملحوظ رکھا اور پھر مختلف آیات میں اُس کے وسیع مفہوم کو پھیلایا، مگر لفظ شرک یا شراکت کا یہ بنیادی مفہوم رکہ دو چیزوں یا دو انسانوں کا ایک صفت میں برابر کا شریک ہونا) ہر آیت میں موجود ہے اگر باعتبار لغت لفظ شرک کے یہ معنی وہی نہ ہوتے تو قرآن حکیم میں ایسا لفظ کیسے استعمال ہوتا، جو اہل مکہ کے ہاں اُس مفہوم میں مروج ہی نہ تھا۔ بہر حال کہنے کا مقصد یہ ہے کہ کسی لفظ کی تحقیق کے لیے اُس کے لغوی اور بنیادی معنی کو پیش نظر رکھنا ضروری ہوتا ہے، اس کے بغیر قرآن و حدیث کا سمجھنا ممکن نہیں۔ مگر یہ بھی غلط ہے کہ جو الفاظ باعتبار لغت کئی معنوں میں استعمال ہوتے ہوں، انہیں ہر جگہ اپنی مرضی اور موقف کے مطابق ایک ہی معنی میں استعمال کیا جانے لگے۔ پرویز صاحب کی سب سے بڑی غلطی یہی ہے کہ انہوں نے صرف لغت کو سامنے رکھ کر قرآن مجید کی تفسیر کر دی اور ان تصریحات کو چھوڑ دیا جو احادیث صحیحہ سے ثابت ہیں۔

انبیاء و اولیاء تقرب الی اللہ کا وسیلہ ہیں | یہ بحث ختم کرنے سے پہلے ایک عظیم اعتراض کا جواب

دینا مناسب معلوم ہوتا ہے، وہ یہ کہ بعض لوگ انبیاء و اولیاء کو تقرب الی اللہ کا وسیلہ سمجھنے کے خلاف یہ آیت پیش کرتے ہیں: وَالَّذِينَ اتَّخَذُوا مِنْ دُونِهِ اَوْلِيَاءَ مَا نَعْبُدُهُمْ اِلَّا لِيُقَرِّبُوْنَا اِلَى اللّٰهِ زُلْفٰی (ترجمہ) اور جنہوں نے بنا لیے اُس کے سوا اور ولی (اور کہتے ہیں) ہم نہیں عبادت کرتے ان کی، مگر محض اس لیے کہ یہ ہمیں اللہ کا مقرب بنا دیں۔ معترضین کا اعتراض یہ ہے کہ مشرکین بھی اصنام کی عبادت صرف اس لیے کرتے تھے کہ اصنام ان کو باری تعالیٰ کا مقرب بنا دیں گے اور تم لوگ بھی انبیاء و اولیاء کے مزارات پر اس لیے جاتے ہو کہ وہ تمہیں خدا کے قریب کر دیں گے تو پھر مشرکین مکہ اور تم میں فرق کیا رہا؟ اس کا جواب یہ ہے کہ سب سے پہلے مشرکین اصنام کی عبادت کرتے تھے، جبکہ انبیاء و اولیاء

انسان ہیں تراشیدہ بت نہیں اور پھر ہم وہاں جا کر بارگاہ ایزدی میں دعا کرتے ہیں انبیاء و اولیاء کی عبادت نہیں کرتے۔ انبیاء و اولیاء کو اصنام اور غیر جاندار اجسام پر قیاس کرنا کس قدر عظمت انسانی کی تحقیر و توہین ہے۔ اصنام مخلوق کے تراشے ہوتے ہیں جبکہ انسان خالق کی تخلیق ہے۔ اسی قسم کا واقعہ پروفیسر خلیق احمد نظامی بحوالہ فوائد الفوائد نقل کرتے ہوئے لکھتے ہیں: "۱۵ محرم ۱۳۵۷ھ کو ایک شخص شیخ نظام الدین اولیاء کی خدمت میں آیا اور ان کو گالیاں دینے لگا، شیخ خاموشی سے سنتے رہے پھر اُس کے سب مطالبات پُوئے کر دیئے۔ جب وہ چلا گیا تو حاضرین کو بتایا کہ ایسا ہی شخص ایک مرتبہ بابا فرید کی خدمت میں آیا اور ان سے بے باکی کے ساتھ کہنے لگا، تو بت بن کر بیٹھ گیا ہے۔ تو بابا فرید نے نرمی سے جواب دیا: من نہ ساختہ ام خدا تعالیٰ ساختہ است، یعنی حضرت گنج شکر قدس سرہ نے معترض کو جواباً فرمایا کہ تو نے مجھے بت تو کہا ہے، مگر میں ایسا بت ہوں جسے نہ میں نے بنایا ہے اور نہ کسی اور نے، بلکہ خداوند عالم نے خود بنایا، گویا ایسے باکمال افراد پر اس قسم کے اعتراضات آج کی بات نہیں۔ کیا ہم یہ تسلیم کر لیں کہ معترضین اپنی ذات اور اصنام کو ایک ہی سمجھتے ہیں۔ اگر وہ ایک عام انسان ہو کر اصنام سے خود کو بلند اور اشرف مخلوق سمجھتے ہیں تو انہیں انبیاء و اولیاء کو اصنام سے تشبیہ دینے میں بھی کچھ شرم محسوس کرنی چاہیے۔"

چنانچہ اس ضمن میں حضرت سید پیر مہر علی شاہ قدس سرہ تنبیہ ضروری کے تحت فرماتے ہیں۔
 قَالَ اللَّهُ تَعَالَى قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَأَضَلُّوا كَثِيرًا وَضَلُّوا عَنْ سَوَاءِ السَّبِيلِ
 (ترجمہ) اللہ تعالیٰ نے فرمایا: آپ فرمائیے: اے اہل کتاب! نہ حد سے بڑھو اپنے دین میں ناحق اور نہ پیروی کرو اُس قوم کی خواہشات کی جو گمراہ ہو چکی ہے پہلے سے۔ اور گمراہ کر چکے ہیں بہت لوگوں کو اور بھٹک چکے ہیں راہِ راست سے۔

گویا اللہ تعالیٰ کو ہر کام میں اعتدال اور میانہ روی پسند ہے اور یہی صراطِ مستقیم ہے

۱۔ دیکھیے تاریخ مشائخ تہشت، ص ۲۸۳، مطبوعہ کراچی

۲۔ القرآن ۵: ۷۷

حس کی درخواست کے لیے ہم مامور ہیں۔ مجددِ گولڑویؒ مزید فرماتے ہیں: ”ایسا ہی حُبِ عبادِ اللہِ الصالحین ذرائعِ تَقَرُّبِ الی اللہ میں سے اعلیٰ درجہ کا ذریعہ ہے، باوجود اس کے اگر حد سے متجاوز ہو، یعنی صلحاء کو معبود بنایا جائے یا ان کو مُتَصَرِّفِ مُسْتَقِلِّ سمجھا جائے یا شریکِ فی التَّصَرِّفِ اس طرح پر کہ اللہ تعالیٰ بغیر شراکتِ ان کے، انتظامِ عالم نہیں کر سکتا تو یہی بات موجبِ شرک ہو جائے گی۔“

حضرت مجددِ گولڑویؒ قدس سرہ کی اس تشبیہ ضروری کا مقصد یہ ہے کہ انبیاء و اولیاء سے محبت و عقیدت میں میانہ روی اختیار کرنی چاہیے، ان کے متعلق یہ عقیدہ رکھنا کہ یہ خدا کی طرح مُسْتَقِلِّ مُتَصَرِّفِ ہیں یا اللہ تعالیٰ ان کے مشورے یا تعاون کے بغیر انتظامِ عالم نہیں چلا سکتا، یہ سب شرک و کفر ہو گا۔ ہاں خداوندِ عالم سے قُرب حاصل کرنے کے لیے انبیاء و اولیاء سے محبت کرنا درست اور جائز ہے، مگر اللہ تعالیٰ کو پس پشت ڈال کر صرف انبیاء و اولیاء کے حصولِ قُرب کی کوشش کرنا اور اُسے (خدا کو) صفاتِ مخلوق سے مُتَصَرِّفِ سمجھنا بلاشبہ شرک اور تشبیہ ہے۔

حضرت اعلیٰ گولڑویؒ قدس سرہ اپنی مشہور تصنیف تحقیق الحق کی پہلی فصل میں شرک اور تشبیہ کی تشریح تفصیلاً تحریر فرماتے ہیں جس کا خلاصہ یہ ہے کہ مشرکین کا اعتقاد تھا کہ اگرچہ تدبیر و تصرفِ کُلِّ اللہ تعالیٰ کے لیے ہے، مگر بعض خواص امورِ جزئینہ کی تدبیریں مُسْتَقِلِّ ہیں، اسی لیے وہ بتوں کی عبادت کو موجبِ تَقَرُّبِ الہی سمجھتے اور ان کے نام پر ذبح کرتے تھے، ان کی قسمیں کھاتے تھے اور ان میں کُنْ فیکون کی قدرتِ کاملہ کے عقیدہ کی بنا پر ان سے استعانت (طلبِ امداد) کرتے تھے، نیز بشری و انسانی صفاتِ خدا کے لیے ثابت کرتے تھے اور فرشتوں کو خدا کی لڑکیاں تصور کرنے کے ساتھ یہ سمجھتے تھے کہ بعض خواص کی شفاعت لازمی قبول ہوتی ہے۔ گو خدا تعالیٰ کی رضائے بھی ہو، جیسے بادشاہ اپنے بعض خواص کی سفارش طوعاً و کرہاً قبول کر لیتا ہے۔

۱ دیکھئے مکتوباتِ مہریہ، ص ۲۴۲ تا ۲۴۳، مطبوعہ چٹان پرنٹنگ پریس لاہور

۲ ملخص از تحقیق الحق، ص ۳۶-۳۷، مطبوعہ سول اینڈ ملٹری پریس راولپنڈی، سن طباعت ۱۳۸۱ھ

مسئلہ نذر و نیاز اور شفاعتِ دعا

حضرت اعلیٰ گوڑوی قدس سرہ ایک اور مقام پر اولیاء کی نذر و نیاز کے جواز پر تبصرہ فرماتے ہوئے لکھتے ہیں ”آرے اگر آں ولی را حلال مشکلات بالاستقلال یا شفیع غالب اعتقاد می کند، این عقیدہ او منجر بہ شرک و فساد می گردد۔ لیکن این عقیدہ چیزے دیگر است و نذر چیزے دیگرے (ترجمہ) ہاں اگر ولی کو مستقلاً مشکلات کا حل کرنے والا سمجھیں یا اُس کو شفیع غالب تصور کریں تو یہ عقیدہ شرک و فساد کی طرف لے جاتا ہے، مگر یہ عقیدہ اور چیز ہے اور نذر دوسری چیز۔ شفیع غالب کے معنی یہ ہیں کہ کسی غیر اللہ کے متعلق یہ سمجھا جائے کہ وہ اللہ تعالیٰ سے ہماری سفارش کرے گا اور اسے اتنا غلبہ حاصل ہے کہ خدا اس کی سفارش کو رد نہیں کر سکتا۔ یہ بھی شرک ہے۔ حقیقت یہ ہے کہ کائنات کی ہر چیز، ہر آن اور ہر امر میں اللہ تعالیٰ کی محتاج ہے، جب کہ اللہ تعالیٰ کسی آن کسی معاملہ میں کسی غیر کا محتاج نہیں۔ یہ اور بات ہے کہ انبیاء و اولیاء کی گریہ زاری اور التجا و التماس کا مقام عام لوگوں کی التجا سے بہت بلند ہوتا ہے، مگر ان میں سے کوئی شفیع غالب نہیں، بلکہ اُس کا بندہ اور اُس کا محتاج ہے، جب کہ دوسروں کے لیے دعا بھی ایک سفارش اور شفاعت ہے اور شفاعت کے بارے میں ارشاد الہی ہے کہ اُس کے اذن کے بغیر نافع نہیں ہو سکتی (کما فی آیۃ الكرسی) مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ اسی طرح حضرت اعلیٰ گوڑویؒ وَمَا ذُبِحَ عَلَى النُّصُبِ پر تبصرہ کرتے ہوئے لکھتے ہیں: یعنی جانور کیہ قصہ نمودہ شود بذبح او تعظیم نشاں باو ذکر کردہ نہ شود وقت ذبح نام صنم، پس وَمَا ذُبِحَ عَلَى النُّصُبِ وَمَا أَهَلَ بِهِ لَغَيْرِ اللَّهِ ہر یکے را مصدر کے علیحدہ مستحق گشت

۱ دیکھئے اعلاء کلمۃ اللہ فی بیان وما اهل به لغير الله از سید پیر مہر علی شاہ، ص ۱۳۶،

مطبوعہ نور آرٹ پریس راولپنڈی سن طباعت ۱۳۸۵ھ

۲ القرآن ۲: ۲۵۵

۳ القرآن ۵: ۳

قال سليمان الجمل: وَمَا ذَبِحَ عَلَى النَّصْبِ أَي مَا قُصِدَ بِذَبْحِهِ النَّصْبُ وَلَوْ
يَذْكُرُ اسْمَهَا عِنْدَ ذَبْحِهِ بَلْ قُصِدَ تَعْظِيمُهَا بِذَبْحِهِ رَ تَرْجِمُهُ يَعْنِي وَهَ جَانُورِ حَنْ كِي
ذَبْحَ سَ مَقْصُودُ انْ نِشَانُونِ كِي تَعْظِيمِ هَ، كُو ذَبْحِ كَ وَتِ مَبْتُونِ كَا نَامِ نَهِسَ لِيَا جَاتَا، لَهَذَا
وَمَا ذَبِحَ عَلَى النَّصْبِ وَمَا أَهْلٌ بِهِ لِفَيْرِ اللّٰهِ كَا مَصْدَاقِ عَلْمِدِهٖ عَلْمِدِهٖ هُوَ جَائِءَ كَا
سُلَيْمَانَ الْجَمَلِ فَرَمَاتَ هُنَّ: وَمَا ذَبِحَ عَلَى النَّصْبِ كَا مَقْصِدِيَهٗ هَ كَسِ جَانُورِ كُو نِشَانُونِ
كِي تَعْظِيمِ كَ لِيَهٗ ذَبْحِ كِيَا جَائِءَ اُو رِ ذَبْحِ كَ وَتِ انْ نِشَانُونِ كَا ذِكْرُنَهٗ كِيَا جَائِءَ، اِسِي طَرَحِ
اِيكِ اُو رَا هَمِ سُوَالِ كَ جَوَابِ مِي وَضَاحَتِ فَرَمَانِي، سُوَالِ يَهٗ تَحَا كَهٗ اِكْرَهَا جَائِءَ كَهٗ غَيْرِ اللّٰهِ كِي
تَعْظِيمِ سَ جَبِ جَانُورِ حَرَامِ هُوَ جَائِءَ هَ، جِيسَا كَهٗ وَمَا ذَبِحَ عَلَى النَّصْبِ كِي تَفْسِيرِ مِي كَزَرَا تُو
پَهْرِ اُو لِيَا تَءَ كَرَامِ كَ نَذْرِ وَنِيَا زَءَ طُوْرِ پَرِ ذَبْحِ كَءَ جَائِءَ وَا لَ جَانُورِ بَهِ حَرَامِ هُونَهٗ چَاهِي سَ،
اِسِ لِيَهٗ كَهٗ نَذْرِ كَزَارُوْنَ كَا مَقْصِدِ اُو لِيَا، اللّٰهِ كِي تَعْظِيمِ هُوْتِي هَ اُو رِ بَطُوْرِ نَذْرِ پَرِشِ كَءَ جَائِءَ وَا لَ
جَانُورِ كُو ذَبْحِ كَءَ بَعْرِ جَانُورِ كِي فَرُوْحَتِ اُو رَا سِ كِي قِيْمَتِ سَ طَعَامِ خَرِيْدِ كَرِ صَدَقَهٗ كَرْنَهٗ پَرِ
رِضَا مَنْدِ نَهِسَ هُوْتَهٗ، جِسِ سَ مَعْلُومِ هُوْتَا هَ كَهٗ نَذْرِ كَزَارُوْنَ كَا مَقْصِدِ ذَبْحِ سَ غَيْرِ اللّٰهِ كِي تَعْظِيمِ
هُوْتِي هَ؟ اِسِ كَا جَوَابِ يَهٗ هَ كَهٗ يَهٗ يَقِيْنِ كَرِ لِيْنَا كَهٗ ذَبْحِ كَرْتَهٗ وَا لُوْنَ كَا مَقْصِدِ فِقْطِ جَانُورِ كِي
جَانِ نِكَالِ كَرِ كِسِي وَا لِي كَءَ لِيَهٗ اَطْهَارِ تَعْظِيمِ هُوْتَا هَ اُو رِ كُوْشَتِ مَقْصُودِ نَهِسَ هُوْتَا تُو يَهٗ نِيَّتِ
خَالِصَتَا اِيكِ قَلْبِي مَعَاظِلَهٗ هَ، لَهَذَا جَبِ تَمَكِ نَذْرِ كَرْنَهٗ وَا لَا خُوْدِ اِيْنِي زَبَانِ سَ صِرَاحَتُهٗ نَهٗ
كَهٗ يَا كُوْنِي قَطْعِي قَرِيْنَهٗ مَوْجُوْدِنَهٗ هُو تُو جَانُورِ كُو حَرَامِ نَهِسَ كَهَا جَا سَكْتَا، اِسِي طَرَحِ ذَبْحِ كِي جَائِءَ جَانُورِ
كِي قِيْمَتِ سَ طَعَامِ كَا صَدَقَهٗ پَسَنْدَنَهٗ كَرْنَهٗ كِي وَجِهِيَهٗ هُو سَكْتِي هَ كَهٗ جِيسَا كِي خُصُوْصِي مَهْمَانِ كِي خَاطِرِ
جَانُورِ ذَبْحِ كِيَا جَائِءَ هَ اُو رِ بَا زَارِ كَءَ كُوْشَتِ كُو مَنَاسِبِ نَهِسَ سَمَجْهَا جَاتَا، اِسِي طَرَحِ اُو لِيَا تَءَ كَرَامِ
كَءَ مَتُوَسَّلِيْنَ بَهِ جَانُورِ كِي فَرُوْحَتِ پَرِ ذَبْحِ كُو تَرِيْحِ دِيْتَهٗ هُنَّ، اِكْرَهْمَنْدُوْوْونِ كِي طَرَحِ فِقْطِ بَهِوْكَ
كَءَ طُوْرِ پَرِ جَانِ نِكَالِ هِي مَقْصُودِ هُوْتَا تُو كُوْشَتِ كَءَا يَا پَكَا تَقْسِيْمِ كَرْنَهٗ كَا اِهْتِمَامِ تَهٗ كِيَا جَاتَا اُو رِ

۱۰ دیکھئے اعلیٰ کلمۃ اللہ فی بیانِ وَمَا أَهْلٌ بِهِ لِفَيْرِ اللّٰهِ، از حضرت اعلیٰ گڑوٹی

ص ۲۸، مطبوعہ انٹرنیشنل پرنٹرز لاہور

ایصالِ ثواب کا خیال ہی نہ ہوتا۔ لہذا جب تک قطعی طور پر اس کے خلاف معلوم نہ ہو، کسی مسلمان کے فعل کو مورد الزام ٹھہرانا درست نہیں؛ بلکہ اگر کوئی شخص بوجہ لاعلمی غلط فہمی کا شکار ہو تو اسے نذر شرعی کی حقیقت سمجھا کر اصلاح کی جائے نہ کہ تکفیر سے۔

روح نہیں مرتی

آیتِ محولہ میں وہ مشرکین مخاطب ہیں جو صنم پرستی کرتے تھے اور اصنام سے یہ امید رکھتے تھے کہ وہ انہیں خدا کا مقرب بنا دیں گے۔ جمادات سے ایسی توقع رکھنا حماقت نہیں تو اور کیا ہے؟ مگر انبیاء اور اولیاء سے یہ توقع اس لیے بھی ممکن ہے کہ وہ انسان تھے اور انسان مرنے کے بعد بھی عالمِ برزخ میں بصورتِ رُوح موجود رہتا ہے اور ارواحِ عالمِ برزخ میں موجود رہتی ہیں۔ اگر رُوح کو امرِ رب ہی کہا جائے تو کیا جس وقت رُوح جسمِ خاکی سے منقطع ہو جاتی ہے تو معاذ اللہ امرِ رب معدوم ہو جاتا ہے؟ امرِ رب کے لیے کوئی موت نہیں؛ البتہ یہ کہا جاسکتا ہے کہ عارضی طور پر امرِ رب (رُوح) کا جسمِ خاکی کی نسبت سے انقطاع ہو گیا اور اُس وقتی انقطاع کا نام موت ہے، یہ نہیں کہ امرِ رب ہی معدوم ہو گیا۔

جب یہ ثابت ہو گیا کہ اجسام سے رابطہ ختم ہو جانے کے بعد ارواح جہاں کہیں بھی ہوتی ہیں، علم و شعور کی قوت ان میں بدستور موجود اور کار فرما رہتی ہے، جیسا کہ ارواح کی بحث میں ہم تفصیلاً لکھ چکے ہیں۔ تو کیا اللہ تعالیٰ کے لیے کچھ بعید ہے کہ ہماری کوئی بات ارواح کو سنا دے یا ہماری کسی آرزو اور دعا کا انہیں علم دے دے اور اس طرح ارواحِ طیّبہ کو بذریعہ اطلاع ایزدی یہ علم ہو جائے کہ فلاں آدمی ہمیں بارگاہِ خداوندی میں عرض پرداز ہونے کی گزارش کر رہا ہے، میرے خیال میں ایسا کرنا کم از کم خدا سے بعید نہیں ہو سکتا۔ یا پھر یہ تسلیم کر لیا جائے کہ معتزین اللہ تعالیٰ کو بھی اس پر قادر نہیں سمجھتے۔ اگر ہمارا عقیدہ یہ ہوتا کہ ارواح، خدا کے سنوائے بغیر خود مستقل سماعت کی مالک ہیں تو ایسا سوچنا نہ صرف غلط ہوتا، بلکہ شرک بھی تھا،

لے ملخص از اعلام کلمۃ اللہ، مصنفہ مجدد گولڑوی، ص ۳۰، مطبوعہ لاہور، سن طبع ۱۹۸۵ء

کیونکہ ہم بار بار اس بات کی وضاحت کرتے چلے آتے ہیں کہ اللہ تعالیٰ کے بغیر کوئی شے مستقل تصرف کی مالک نہیں۔ ہاں عارضی اور عطائی تصرفات کے مالک سب ہیں، اجسام ہوں یا ارواح بہر حال جو کم فہم حاسدین، اولیائے عظام کی خدمت میں حصولِ دُعا و برکات کے لیے حاضری کو بھی اس آیت کے مضموم میں داخل کرتے اور حاضر ہونے والے پر بڑی بے دردی سے شرک کا فتویٰ جاری کر دیتے ہیں وہ اگر ذرا عقل سے کام لیں کہ جب کوئی مسلمان کسی ولی یا بزرگ کی خدمت میں دُعا طلبی کے لیے حاضر ہوتا ہے تو کیا وہ معاذ اللہ اس کی عبادت کر رہا ہوتا ہے؟ اگر کسی کے پاس محض دُعا طلبی کے لیے جانا بھی عبادت اور شرک ہے تو پھر بالفاظ مولانا کرم شاہ بھیروی اُن صحابہ کرامؓ کے متعلق کیا فتویٰ ہے جو رسالت مآب ﷺ کی خدمت میں کبھی بارش کے برسنے، کبھی بارش کے تھمنے، کبھی بیماریوں کی شفا یابی اور کبھی دیگر مقاصد کے لیے حاضر خدمت ہو کر التماس دُعا کیا کرتے تھے (ایسے متعدد واقعات کتب احادیث کی زینت ہیں) اگر خشک سالی کے رفع ہونے کے لیے دُعا کرتے تو گھنگھور گھٹائیں اُمڈ اُمڈ کر برسنے لگتیں اور اگر مریضوں کی صحت کے لیے دستِ شفا گستر اُٹھ جاتے تو لاعلاج مریضوں کو دولتِ صحت مل جاتی۔ اگر یہ سب کچھ غلط تھا تو پھر صحابہ کرامؓ ایسا کیوں کرتے تھے اور پھر رسالت مآب ﷺ انہیں ایسا کرنے سے منع کیوں نہ فرماتے تھے؟

صحابہؓ پر تو شرک کا فتویٰ لگانے کی ہمت نہیں پڑتی، اس لیے کہ مفتیانِ دین کو تو ہین صحابہؓ کے سلسلے میں تعزیراتِ پاکستان میں شامل سزا کا علم ہے، اگر ہم میں سے کوئی کسی بزرگ کے پاس صرف دُعا طلبی کے لیے حاضر ہو جائے تو فوراً شرک کا فتویٰ لگا دیا جاتا ہے، قیامت اُٹھا دی جاتی ہے اور آیتِ محولہ پڑھ دی جاتی ہے۔ کیا ان فتویٰ بازوں میں صحابہ کرامؓ کے خلاف بھی آواز بلند کرنے کی جسارتِ مذمومہ پیدا ہو جائے گی؟ (خدا نہ کرے کہ ایسا ہو) اس تیر ملامت کا نشانہ بننے کے لیے ہم عزیز ہی کافی ہیں۔ یہ مثل ٹھیک ہے کہ کمزور کو دیکھ کر غصے کا طوفان اُمڈ آتا ہے اور طاقتور کو دیکھتے ہی ساحلِ لب پر امواجِ تبسم کھیلنے لگ جاتی ہیں۔

پایان

پرویزی حیلے

علماء و مشائخ کو لوگوں کی نگاہوں سے گرانے اور معاشرے میں اُن کے مقام کو عوام کی نظر میں پست کرنے کے لیے پرویز صاحب نے قرآن مجید کی یہ آیت پیش کی: **وَرَأَى كَثِيرًا مِّنَ الْأَجْبَارِ وَالرُّهْبَانِ لِيَآكُلُونَ أَمْوَالَ النَّاسِ بِالْبَاطِلِ وَيَصُدُّونَ عَن سَبِيلِ اللَّهِ** (ترجمہ اُن کے الفاظ میں) ”علماء و مشائخ کی اکثریت کا یہ عالم ہے کہ وہ لوگوں کا مال ناجائز طریقے سے کھاتے ہیں اور بجائے اس کے کہ خدا کی طرف جانے والے رستے پر چلائیں، اُلٹے اُن کی راہ میں روک بن کر کھڑے ہو جاتے ہیں۔“

پہلی بات تو یہ ہے کہ اس آیت کے مصداق اہل کتاب کے پادری اور عبادت گزار ہیں اور پھر اُن میں سے بھی اکثر کا یہ حال تھا گویا اللہ تعالیٰ نے اُن میں سے بعض کو مستثنیٰ فرما دیا۔ اس کے علاوہ یہ کہ رسالت مآب ﷺ کی اُمت کے جلیل القدر علماء و مشائخ کو بقول پرویز یہود و نصاریٰ کے علماء و مشائخ سے تشبیہ دینا کس قدر دریدہ دہنی ہے۔ کیا تاریخ میں کسی ایسے واقعہ کا ثبوت ملتا ہے کہ علماء و مشائخ سلفِ رحمن کی فہرست بہت طویل ہے، میں سے کسی نے ناجائز طریقے سے کسی کا مال لوٹا ہو، یا انہوں نے خالق ہیں اس لیے قائم کی ہوں کہ عوام کو لوٹ سکیں؟ کیا حضرت داتا گنج بخش، بھیرمی، سید عبدالقادر جیلانی، خواجہ معین الدین چشتی، خواجہ بہاء الدین نقشبند اور حضرت بہاء الدین سہروردی ملتانی جیسے اکابر مشائخ سے جو بیک وقت شیخ بھی تھے اور عالم بھی، کوئی یہ توقع کر سکتا ہے کہ انہوں نے کسی کا مال لوٹا ہو یا پیری فقیری کو آج کل کے بعض جعلی اور جاہل پیروں کی طرح روزگار اور انڈسٹری کے طور پر استعمال کیا ہو۔ اگر کوئی انسان ایسے کامین کے متعلق ایسا سوچتا بھی ہے تو خدا اُسے معاف نہیں کرے گا، اس لیے

۱۔ القرآن ۹: ۳۴

۲۔ دیکھئے مطالب الفرقان از غلام احمد پرویز، جلد دوم، ص ۲۲۱، مطبوعہ لاہور

سکتا، ایسے لوگ ننگِ اسلاف ہیں وہ غلط کاریوں سے اپنے اسلاف کی عزت پر بھی پانی پھیر دیتے ہیں۔ پرویز صاحب شاید اس خوش فہمی میں رہے کہ ایسا لکھنے سے لوگوں کے دل میں حقیقی علمائے مشائخِ طریقت کی جو عزت و تکریم ہے وہ کم ہو جاتے گی، مگر ایسا نہیں ہو سکتا اور اس کا زندہ ثبوت آج بھی دیکھا جاسکتا ہے۔ لاہور میں حضرت داتا صاحبؒ کے مزار پر زائرین کے ہجوم کو دیکھا جائے اور پرویز صاحب کی اپنی قبر ملاحظہ کی جائے، میرے خیال میں اکثریت کو تو یہ بھی معلوم نہیں ہوگا کہ وہ دفن کہاں ہیں، جب کہ بزرگِ خوش اُنہوں نے ساری عمر قرآن مجید اور دینِ مبین کی خدمت میں گزاری اور اپنے پیچھے اپنا ایک مشن اور مسلک بھی چھوڑا۔ اسی طرح مولانا ظفر علی خان جن کو علم و ادب اور تخلیقِ پاکستان کے سلسلے میں خاصی شہرت اور خاص مقام حاصل ہے اور ان کی خدمات کو خراجِ تحسین پیش کرنے کی خاطر ہر سال حکومت اُن کے یومِ وفات پر ریڈیو اور ٹی وی سے خصوصی پروگرام نشر کرنے کا اہتمام کرتی ہے، وزیر آباد میں مدفون ہیں، ذرا اُن کے مزار پر زائرین کا ہجوم بھی دیکھ لیا جائے! آخر کیا وجہ ہے کہ پرویز صاحب نے عمر بھر بزرگِ خود اسلام کی خدمت کی اور ظفر علی خاں نے دنیائے صحافت و ادبیات میں بلند مقام حاصل کیا، مگر حضرت داتا صاحبؒ اور دیگر جلیل القدر بزرگانِ دین کی طرح اُن کے مقابر مرجعِ خلافت نہ بن سکے، ان حضرات کے پس ماندگان تو فاتحِ خوانی اور ایصالِ ثواب ہی کے مُنکر ہیں اور اس کے انکار کا ایک خوشگوار پہلو یہ ہے کہ اس طرح وہ بعض مصارف سے بچ جاتے ہیں، بہر حال ایسوں کے مزاروں پر غیر تو غیر اپنوں کو بھی تلاوتِ قرآن مجید کرتے نہیں دیکھا جاتا۔ آخر یہ کیا وجہ ہے کہ حضرت داتا صاحبؒ کے مزار پر رات دن بارشِ انوار ہو رہی ہے، اگر دن کو حاضری ہو تو درگاہ کا بڑا دروازہ حضرت سعدیؒ کے اس شعر کا مصداق نظر آتا ہے۔

فَطُوبَىٰ لِيَا بِ كَبَيْتِ الْعَتِيقِ حَوَالِيهِ مِنْ كُلِّ فَجٍّ عَمِيقِ

(ترجمہ) اُس دروازے کا کیا کہنا جسے دیکھنے سے اُن کی ذہن پر بیت اللہ کی حرمت و عزت کے آثار طلوع ہونے لگ جاتے ہیں اور زائرین دُور دراز راستے طے کر کے جس کے ارد گرد جمع ہوتے ہیں۔

اور اگر رات کے کسی حصے میں حاضری کا شرف حاصل ہو جائے تو آپ کے مزار پر انوار کا گنبد

تَنْزَلُ عَلَيْهِمُ الْمَلَائِكَةَ كِي عملی تصویر بن کر مطلع تجلیات نظر آتا ہے۔ ہزاروں زائر قرآن خوانی میں مصروف کوئی نماز میں کوئی اور اد میں کوئی ذکر میں کوئی نعت خوانی اور کوئی درود خوانی میں مشغول دکھائی دیتا ہے۔ آخر ادھر اتنی خدمت دینی کے باوجود اس قدر کس پرسی بے رونقی اور اندھیرے کیوں؟ اور ادھر من دُونِ اللّٰهِ اور غَيْرُ اللّٰهِ کے فتووں کے ہوتے ہوئے اس قدر چہل پہل رونق، سکون اور اتنی ظاہری و باطنی روشنی کیوں؟ جہانگیر، نور جہاں، اکبر اعظم اور شاہ جہاں جیسے سلاطین زمانہ کے مقابر کی حالت کس پرسی عبرت انگیز ہے۔ غیر ملکی سیاحوں کے سوا وہاں کون جاتا ہے؟ نے پر پروانہ سوزد، نئے صدائے بُلْبُلے۔ فاعتبروا یا اولی الابصار۔

پرویز صاحب کے قول کے مطابق سارے اُجبار اور رُہبان ایک ہی جیسے ہیں اور سَبْ يَصُدُّونَ عَنْ سَبِيلِ اللّٰهِ کے مصداق ہیں، مگر وہ خود تَوَيْدُ عَوْنِ اِلٰی اللّٰهِ کے زمرے میں تھے، اس کے باوجود اللہ تعالیٰ نے اُن کے ساتھ ایسا سلوک کیوں کیا اور جو لوگ اُن کے نزدیک يَصُدُّونَ عَنْ سَبِيلِ اللّٰهِ کے مصداق ہیں اُن سے خدا کی یہ درپردہ نوازشات چہ معنی دارو؟ اب بات جو چل نکلی تو ہم یہاں اسی سُورۃ سے پہلے کی ایک آیت پیش کرتے ہیں۔ ارشاد ہوا: **اِتَّخَذُوا اَحْبَارَهُمْ وَاَوْلِيَاءَهُمْ اَرْبَابًا مِّنْ دُونِ اللّٰهِ وَالْمَسِيحَ ابْنَ مَرْيَمَ وَمَا اُمْرُوْا اِلَّا لِيَعْبُدُوْا اِلٰهًا وَّاحِدًا اِلٰهًا لَا هُوَ سُبْحٰنَهُ عَمَّا يُشْرِكُوْنَ**۔

(ترجمہ) انہوں (اہل کتاب) نے بنایا اپنے پادریوں اور راہبوں کو اللہ تعالیٰ کے سوا خدا، اور مسیح فرزند مریم کو بھی، حالانکہ نہیں حکم دیا گیا تھا انہیں بجز اس کے کہ وہ عبادت کریں (صرف) ایک خدا کی، نہیں کوئی خدا بغیر اُس کے، وہ پاک ہے اُس سے جسے وہ اُس کا شریک بناتے ہیں (انتہی) یعنی اہل کتاب نے اپنے پادریوں اور راہبوں (جن کے لیے پرویز صاحب علماء و مشائخ کے الفاظ لکھ رہے ہیں) کو خدا بنالیا۔ اب فرمائیے کہ علماء و مشائخ سلف و خلف میں کون شیخ یا عالم اپنے مریدوں یا شاگردوں کو یہ کہتا ہے کہ رُنعوذ باللہ! تم ہمیں خدا مانو، یا ہماری عبادت کیا کرو۔ اگر کسی

۱۰ القرآن ۴۱ : ۳۰

۱۱ القرآن ۹ : ۳۱

جاہل بدبخت نے اپنی خواہشِ نفسانی اور تلبیسِ شیطانی سے انہیں معبود سمجھایا ان سے ایسا معاملہ کیا جو معبودِ برحق کے ساتھ خاص ہے، تو اس میں ان حضرات کا کیا تصور، ان کی تعلیمات واضح ہیں اور بروزِ قیامت ایسے لوگوں سے علانیہ برأت کا اظہار کریں گے، جیسا کہ حضرت عیسیٰ علیہ السلام اور دیگر مقبولانِ خدا کے متعلق قرآن و سنت میں ثابت ہے۔ حضرت عیسیٰ علیہ السلام بارگاہِ رب العزت میں صاف برأت کا اظہار فرماتے ہوئے عرض کریں گے۔ مَا قُلْتُ لَهُمْ إِلَّا مَا أَمَرْتَنِي بِهِ أَنِ اعْبُدُوا اللَّهَ رَبِّي وَرَبَّكُمْ۔ (ترجمہ) نہیں کہا میں نے انہیں مگر وہی کچھ جس کا تو نے حکم دیا مجھے کہ عبادت کرو اللہ کی جو میرا بھی پروردگار ہے اور تمہارا بھی پروردگار ہے۔ اسی طرح جن پاک مستیوں کو بعض لوگوں نے جہالت کی بنا پر معبودیت کا درجہ دے رکھا ہے وہ بھی صاف کہہ دیں گے: وَقَالَ شُرَكَاءُهُمْ مَا كُنْتُمْ آيَانَا تَعْبُدُونَ۔ (ترجمہ) اور کہیں گے ان کے معبود رائے مشرکوں! تم ہماری تو عبادت نہیں کیا کرتے (انتہی) بلکہ اپنی خواہشِ نفس کے فرمانبردار تھے۔

۱۔ القرآن ۵ : ۱۱۷

۲۔ القرآن ۱۰ : ۲۸

سجدهٴ تعظیمی کی حقیقت

اگر کوئی مرید جہالت کے سبب اپنے پیر کے مزار یا خود پیر کے سامنے سجدہ کر دے تو مستشرق شیخ اُسے ہرگز یہ حرکت کرنے کی اجازت نہیں دے گا اور اگر کسی ولی کی قبر کے سامنے کسی کو سجدہ کرتے ہوئے دیکھ لیا جائے تو سمجھ دار مجاور یا سجادہ نشین فوراً منع کرنے کے ساتھ یہ تاکید بھی کر دیتے ہیں کہ آئندہ ایسی حرکت نہ کرنا۔ سجدہٴ عبادت صرف اللہ تعالیٰ کے لیے جائز ہے۔ حالانکہ مرید بے چارہ بوجہ جہالت سجدہ کی شکل اختیار کرتا بھی ہے، تو بہ نیتِ عبادت ہرگز نہیں، بلکہ بہ نیتِ تعظیم کرتا ہے، مگر محتاط علمائے کرام اس سے بھی منع کرتے ہیں جیسا کہ حضرت پیر مہر علی شاہ قدس سرہ نے اس کے عدم جواز کا فتویٰ صادر فرمایا کہ شریعتِ محمدیہ علیٰ صاحبہا الصلوٰۃ والسلام میں سجدہٴ تعظیمی بھی ممنوع ہے۔

بعض لوگ زائرین پر یہ اعتراض کرتے ہیں کہ درگاہوں پر حاضری کے وقت یہ لوگ قبروں کو سجدہ کرتے ہیں یا اپنے مشائخ کے سامنے بھری مجلس میں سجدہ ریز ہوتے ہیں یہ محض الزام تراشی اور ہمتان ہے، ایسا کہیں بھی نہیں ہوتا اور نہ کوئی ایسا کرنے دیتا ہے۔ بالفرض اگر کہیں ایسا دیکھنے میں آئے تو انہیں آرام سے سمجھانا اور منع کرنا چاہیے کہ ایسا کرنا پہلی اُمتوں میں جائز تھا، مگر اب اس کی ممانعت ہے۔ آرام اور معقول طریقے سے سمجھانے کو اس لیے کہا کہ بعض لوگوں کو اگر اس قسم کا کہیں اشتباہ بھی ہو جائے تو وہ اپنے ایمان اور جذبہٴ توحید کا اظہار کچھ اس قدر غیر مذہب انداز میں کرتے ہیں کہ پندارِ انسان مجبور ہو کر اس مسلمان مراد رکاز نیت کہ اٹھتا ہے اگر بالفرض کسی نے اپنے شیخ کے مزار یا خود شیخ کے آگے جہالت یا محبت کی وجہ سے پیشانی رکھ ہی دی اب اس کی نیت تو خدا جانتا ہے کہ اُس نے ماتھا تعظیم کے لیے رکھا ہے یا عبادت کے لیے۔ بہر حال اتنا گیا گزرا کوئی نہیں جو یہ نہ سمجھتا ہو کہ عبادت کی نیت سے سجدہ کیسے اور کسے کیا جاتا ہے۔ مختصر یہ کہ سمجھانے میں بدتمیزی کرنا اور ڈرامائی انداز میں چلانے لگ جانا کہ اے تو بہ تو یہ! تم یہ کیا کر بیٹھے۔ غیر اللہ کو سجدہ کر دیا۔ تم کافر ہو گئے۔ اگر دوبارہ مسلمان ہونا چاہتے ہو

لوجا و غسل کرو، کپڑے بدلو اور پھر مسجد میں آکر سب کے سامنے توبہ کرو اور وعدہ کرو کہ آئندہ
 غیر اللہ کو سجدہ نہیں کرو گے۔ پھر اُسے کلمہ پڑھانا اور مسلمان کرنا وغیرہ۔ اس طرح خواہ مخواہ خود کو
 اسلام کا اجارہ دار سمجھ لینا اور دوسروں کی ذرا سی کوتاہی پر انہیں مُشرک اور کافر کہہ دینا بڑی
 حماقت بدقیامت محض ریاکاری اور توحید پرستی کی نمائش ہے۔ کیا رسالت مآب ﷺ کا
 انداز تبلیغ یہی تھا؟ آخر صحابہ رضی اللہ عنہم نے بھی تو ایک مرتبہ بارگاہ رسالت میں درخواست
 پیش کی تھی کہ جب شجر و حجر آپ کے سامنے اپنا سر نیا زخم کر رہے ہیں ہمیں بھی اذن سجدہ عطا
 ہو تو آپ نے منع فرما دیا کہ انسان صرف اللہ تعالیٰ کو سجدہ کر سکتا ہے اور کسی کو نہیں۔ گویا
 آپ نے بڑی نرمی سے اُمت کی تعلیم فرمائی۔ لہذا جو شخص کسی مزار کے سامنے صریحاً سجدہ کی
 شکل میں زمین پر ماتھا رکھ دے۔ تو اُسے منع کرنا چاہیے کہ ایسا کرنا غلط ہے۔ محض تنقید کر دینا
 اور فتوے لگا دینا تو آسان کام ہے۔ جنہیں فتووں کا اتنا ہی شوق ہے وہ کسی ایسے مزار پر
 جہاں ایام عرس میں زیادہ رش ہوتا ہے لوگوں کے انداز سلام کو گھنٹہ دو گھنٹہ ملاحظہ تو کریں۔
 مزارات پر خود تو جانے کی توفیق نہیں اور نہ یہ سعادت مُقَدَّر میں ہے، صرف سُنی سنائی باتوں پر
 فتویٰ جڑ دینے کی لت پڑی ہے اور قینچی کی طرح صرف زبان چلانا جانتے ہیں۔ چونکہ میرا خود
 ایک خاتقاہ سے تعلق ہے اور میں ان اُمور کو اچھی طرح سمجھتا ہوں۔ زائرین مختلف انداز
 سے مزارات پر حاضری دیتے ہیں۔ بعض لوگ اپنے شیخ یا کسی اور بزرگ کے مزار (قبر) پر
 اپنے دونو ہاتھ رکھ کر بوسہ دیتے ہیں یہ طریقہ قرین احتیاط بھی ہے اور قرین ادب بھی۔ اس صورت
 میں قبر کے سر ہانے کی طرف کھڑا ہو کر دیکھنے والا بخوبی دیکھ سکتا ہے۔ کہ اس صورت میں ماتھا
 مزار سے قطعاً مَس نہیں ہوتا۔ اپنا معمول بھی یہی ہے۔ دوسرا طریقہ یہ ہے کہ بعض لوگ پہلے مزار
 پر بوسہ دیتے ہیں پھر دائیں اور بائیں آنکھ کو بوسہ دلاتے ہیں یہ صورت پہلی صورت کی نسبت
 دیکھنے والے کو شک میں ڈال سکتی ہے، اگرچہ ماتھا ایسی صورت میں بھی قبر سے مَس نہیں ہوتا، مگر
 دائیں بائیں آنکھوں کے جھکاؤ کی وجہ سے کسی خوفناک قسم کے توحیدی کو اشتباہ سجدہ ہو سکتا ہے۔
 بہر حال یہ صورت بھی درست ہے بشرطیکہ اسی حد اور اسی صورت میں ہو۔ تیسری اور آخری
 صورت جو بہت ہی نادر الوقوع ہے اور شرعاً جائز ہے، مگر اس کے اختیار کرنے سے احتراز

کرنا چاہیے۔ وہ یہ کہ جب کوئی شخص مزار (قبر) کے سامنے آکر رک جائے، پھر بالکل سجدہ کی صورت اختیار کرے، مگر زمین پر ماتھا نہ رکھے، بلکہ صرف زمین کو بوسہ دے۔ بہر حال یہ ایسی خطرناک صورت ہے کہ مخالفین کی تو بات ہی چھوڑیے، خود درگاہی ماحول کے باشعور لوگ بھی اسے دیکھ کر چونک اٹھیں۔ خلاصہ کلام یہ کہ کسی کام کا خلافِ شریعت ہونا اور بات ہے اور خلافِ شریعت نظر آنا اور بات ہے۔ لہذا یہ صورتِ حاضری اگرچہ حرام نہیں، اس لیے کہ اس میں سجدہ نہیں کیا گیا، لیکن ایسا کرنا خلافِ شریعت نظر آتا ہے۔ پس ایسا کرنے سے اجتناب کرنا چاہیے۔ تاکہ ذہن میں مخالفتِ شریعت کا اشتباہ بھی پیدا نہ ہو سکے۔ سجدہ عبادت کی شرعی تعریف ہے: **وَضَعُ الْجَبْهَةَ عَلَى الْأَرْضِ بِقَصْدِ الْعِبَادَةِ (ترجمہ) عبادت کی نیت سے زمین پر پیشانی کا رکھنا۔** یہ سجدہ صرف اور صرف ذاتِ باری کے لیے مخصوص ہے، کیونکہ انسان کے اس انتہائی عجز و انکسار کا اظہار اسی ذات کے سامنے ہونا چاہیے، جو انتہائی قدرت و عظمت کی مالک ہے۔

بہر حال مزارات اور دیگر مقاماتِ مقدسہ کا اظہارِ احترام کے لیے بوسہ لینا مستحب ہے۔ مثلاً قرآن مجید کا بوسہ لینا۔ اگر بوسہ لینا شرک ہے تو قرآن مجید اگرچہ خدا کا کلام ہے، مگر خدا تو نہیں اور اس کی طرح لائقِ سجدہ بھی نہیں۔ کیا اس کے بوسے کو آپ ناجائز کہیں گے؟ ہرگز نہیں۔ حضرت اعلیٰ گوڑوی نے مزارات کا بوسہ لینے سے بھی عوام کو اس لیے روکا ہے کہ وہ جہالت کی وجہ سے آہستہ آہستہ جھکتے جھکتے سجدے تک بھی پہنچ سکتے ہیں۔ ہاں جو لوگ سجدے اور بوسے کا فرق سمجھتے ہوں، ان کے لیے جائز بھی ہے اور مستحب بھی۔ بوسہ محبت یا پھر احترام ہی کے لیے دیا جاتا ہے۔ جو لوگ مطلق بوسہ دینے کو بھی ناجائز سمجھتے اور شرک کہتے ہیں، ان کو ذرا اپنے گریبانوں میں جھانک دیکھنا چاہیے کہ واقعتاً وہ اپنی بات کے پکے ہیں کہ انہوں نے کبھی کسی چیز کا بوسہ نہیں لیا؟ کیا وہ اس بات کی گارنٹی دے سکتے ہیں کہ حجرِ اسود کے سوا کسی چیز کو بوسہ نہیں دیں گے؟ جو لوگ اس بات کی گارنٹی نہیں دے سکتے تو وہ اپنے پیر، استاد، ماں باپ کے ہاتھ چومنے یا ان کے مزار کو بوسہ دینا کیوں کر ناجائز کہہ سکتے ہیں؟ جب شہوت جیسے سفلی جذبہ کے تحت انسان کسی غیر اللہ کے بوسے کو شرک نہیں کہتا تو عقیدت و تقدس جیسے اعلیٰ اور بلند جذبہ

سہ

کے تحت اپنے پیرو مُرشد، اُستاد، ماں باپ یا کسی اور قابلِ احترام شخصیت کے ہاتھ پاؤں
چوم لینا کیوں کر شرک کہا جاسکتا ہے۔

باطنِ ایں خلق کا فرکیش باظاہر مسنج
جُملہ قرآن درکت رند و صنم در آستین (بیدل)

لہذا سوچے سمجھے بغیر فوراً بات بات پر لفظِ شرک کا استعمال مناسب نہیں، کیونکہ خدا گواہ اب
تو ان مُفتیانِ شرک کے ہاتھوں خود لفظِ شرک بھی تنگ ہے کہ مجھے کن کے مُنہ لگا دیا گیا،
جنہوں نے مجھے ہر بات میں شریک کر کے میری انفرادیت و یکتائی کو ہر شے کی شرکت میں
بدل کر رکھ دیا۔ غالباً ایسے ہی عجلت پسند اور حقائق نا آشنا مُفتیوں اور قاضیوں کے بارے میں،
کسی شاعر نے کہا تھا۔

ہاتھ تھما قاضی و مفتی کو لگانے نہ دیا دُختر رز تو بڑی صاحبِ عصمت نکلی
مطلب یہ ہے کہ بوسہ دینا، مزارات یا مشائخ کی ملاقات کی شرط نہیں۔ یعنی ہر آدمی پر فرض
نہیں، اس لیے کہ بوسہ دینے بغیر بھی حاضری ہو سکتی ہے مگر افسوس یہ کہ جب انسان کی زندگی
میں ایسے مواقع و مقامات بھی پیش آتے رہتے ہیں جہاں یہ عمل فرض نہیں ہوتا اور مطلوبہ کام
اس کے بغیر بھی چل سکتا ہے مگر ایسا کرنے (یعنی بوسہ دینے) سے کبھی کوئی باز آیا؟ یا کسی نے
اسے شرک کہا؟ بلکہ ایسے کیف در آغوش لمحات میں خود مُفتیانِ شرک بھی بزبانِ حال یہ رُباعی
گنگنا رہتے ہوتے ہیں۔

یارب تو جمالِ آلِ مہر انگیز آراستہ امی بہ سُنیلِ عنبر بیز
پس حکم ہی گنی کہ دروے منگر ایں حکم چناں بود کہ گج دار و میرز
(عمر خیام)

لے (ترجمہ) اے میرے پروردگار! تو نے اُس محبت کے جذبات اُبھارنے والے چاند کو خوشبودار زلفوں اور
بلاکے حُسن و جمال سے آراستہ کیا ہے۔ پھر اُسے نہ دیکھنے کا حکم بھی فرماتا ہے۔ میرے مالک! یہ حکم تو ایسا ہے کہ
ایک شخص سے کہا جائے کہ برتن ٹیڑھا بھی رکھ اور جو کچھ برتن میں ہے وہ گرنے بھی نہ پائے۔

اولیاء اللہ اور کاملین مشائخ نے نہ کبھی اپنی عبادت کرائی اور نہ اسے جائز سمجھا، بلکہ جس کے متعلق انہیں علم ہوا کہ وہ مُشرک یا خیالات کے سبب کوئی فعل کر رہا ہے، اُس سے برائت کا اظہار کیا، سختی سے سمجھایا، حتیٰ کہ سلطان الاولیاء حضرت علیؑ نے ایسے سرپھروں کو جلو ا دیا تھا۔ بہر حال یہ مخالفین کا محض پروپیگنڈا ہے، کیا اُن کی ایسی ہرزہ سرائیوں اور یا وہ گوتیوں پر کان دھر کر مقبولانِ خدا کی بارگاہوں میں حاضری ترک کر دیں؟ ایسا تو نہیں ہو سکتا۔ اولیاء اللہ کے آستانوں کی حاضری تو بہت بڑی سعادت ہے۔ اس لیے حاسدین اور کینہ پرورد ہمنوں کی خرافات پر توجہ دے کر خود کو اس سعادت سے کیسے محروم کر لیا جائے۔

پھینک دینے کی کوئی چیز نہیں فضل و کمال ورنہ حاسد بائیں ترے واسطے یہ بھی کر لوں
علامہ اقبالؒ نے تو اس مُشتِ خاک سے کیمیا پیدا کرنے کا نسخہ کاملین کے آستانوں کی بوسہ زنی ہی بتایا ہے۔

کیمیا پیدا کن از مُشتِ رگلے بوسہ زن! بر آستانِ کاملے

ان را اولیاء اللہ کا سلسلہ فیض ان کی موت و حیات دونوں صورتوں میں جاری و ساری رہتا ہے۔ اس لیے کہ جب شاخ گل سرسبز ہو تو گل بسر ہو کر گل افشائیاں کرتی رہتی ہے اور جب خشک ہو جائے تو آگ کی شکل میں متشکل ہو کر ٹھٹھرنے جسموں کو حرارت اور تپش سے نفع و سکون پہنچاتی ہے۔ اسی طرح انسانِ کامل اپنی حیات ظاہری میں بھی خلقِ خدا کی جھولیاں اپنے فیضانِ عام سے بھرتا رہتا ہے اور اس دُنیا سے اُٹھ جانے کے بعد بھی اپنا در نفع رسانی خلقِ خدا پر بند نہیں کرتا۔ ایران کے مشہور شاعر بابا فغانی شیرازی (م ۹۲۵ھ) نے یہی بات اپنے ایک شعر میں بیان کی ہے۔

مرد صاحب دل رساند فیض در موت و حیات
شاخ گل چوں خشک گردد وقت سرما آتش است

اگرچہ میں خود بھی سجدہ تعظیمی کے حق میں نہیں، مگر ایک بات جو رہ رہ کر میرے ذہن میں کھٹکتی ہے، اُسے بیان کرنے کی اجازت ضرور دیجئے۔ وہ یہ کہ آخر کسی دور میں اس کی اجازت بھی تو رہی، بعض اُمور ایسے ہیں جن کو کسی شریعت میں بھی جائز نہیں کیا گیا۔ مثلاً شرک ایک ایسا

فعل ہے جس کی مذمت آدم علیہ السلام سے لے کر رسالت مآب ﷺ تک تمام انبیاء علیہم السلام نے کی اور اسے حرام اور باعث کفر بتایا۔ یوسف علیہ السلام کے سامنے اُن کے بھائیوں نے جو سجدہ کیا تھا، اگر اُس سجدے میں اشتباہ شرک ہوتا تو خدائے کریم اُسی وقت اُسے حرام کر دیتا۔ معلوم ہوا چونکہ اللہ تعالیٰ برادرانِ یوسف علیہ السلام کی نیت سے آگاہ تھا کہ وہ یوسف علیہ السلام کو معبود سمجھ کر سجدہ نہیں کر رہے، بلکہ صرف اظہارِ تعظیم کر رہے ہیں۔ اس لیے انہیں ایسا کرنے سے نہیں روکا گیا۔ معلوم ہوا کہ سجدہ تعظیمی اور چیز ہے اور سجدہ عبادت اور۔ اسی سجدہ کا ذکر قرآن مجید نے ان الفاظ میں فرمایا: وَرَفَعَ أَبْوَيْدِهِ عَلَى الْعَرْشِ وَخَرُّوا لَهُ سُجَّدًا۔ (ترجمہ) اور آپ (یوسف علیہ السلام) نے اُپر بٹھایا اپنے والدین کو تخت پر اور وہ گر پڑے آپ کے لیے سجدہ کرتے ہوئے۔ سابقہ شریعتوں میں اس کا جواز ثابت ہے، یہ اور بات کہ شریعتِ محمدی علیٰ صاحبہا السلام میں اس کی ممانعت ہے۔ بہر حال لفظ سجدہ سے اس قدر بدکنا بھی قرین عقلمندی و انصاف نہیں، اس لیے کہ اگر یہ سجدہ آج حرام ہے تو کل تک جائز بھی تو رہ چکا ہے۔

بقولِ غالب

گو واں نہیں پہ واں سے نکالے ہوئے تو ہیں
کعبے سے ان ستوں کو بھی نسبت ہے دُور کی

مقصود یہ ہے کہ پرویز صاحب اور ان کے ہم عقیدہ وہم مشرب لوگ اتنے فکر مند نہ ہوں، موجودہ دور کا انسان ضرورت سے کچھ زیادہ ہی بیدار ہو چکا ہے، وہ یقیناً جانتا ہے کہ سجدہ کسے کہتے ہیں اور اُس کے لائق حقیقی طور پر کس کی ذاتِ عالی ہے اور آج کل کے مُریدین بھی اتنے عقل سے پیدل نہیں کہ وہ سجدہ اور بوسہ کے درمیان تمیز نہ کر سکیں۔ بہر حال غیر اللہ کو سجدہ کرنا جائز نہیں، لیکن مُقدس مقامات و آثار کا بوسہ لینا جائز بھی نہیں۔ مثلاً اگر کوئی شخص اپنے والدین یا استاد یا اپنے پیرو مُرشد کے ہاتھ چوم لیتا ہے تو اس میں کوئی قباحت ہے۔ اسلام کو اتنا تنگ مت کیجئے۔ اس کا ثبوت احادیث میں موجود ہے، صحابہ رضی اللہ عنہم فرماتے ہیں کہ ہم بعض اوقات حضور رسالت مآب ﷺ کے ہاتھ پاؤں چوم لیا کرتے تھے۔ اگر یہ عمل قابلِ اعتراض ہوتا تو آپ اس کی ممانعت کیوں نہ فرما دیتے۔

۱۲ : ۱۰۰

جواز دست بوسی

چنانچہ ہاتھ پاؤں کو چومنے کا جواز اس حدیث پاک سے ثابت ہے، جسے صاحب مشکوٰۃ نے بحوالہ ابی داؤد روایت کیا: وَعَنْ زَارِعٍ وَكَانَ فِي وَفْدِ عَبْدِ الْقَيْسِ قَالَ لَمَّا قَدِمْنَا الْمَدِينَةَ فَجَعَلْنَا نَتَّبِعُ دَرَجَاتِ رِجَالِنَا فَتَقَبَّلَ يَدَ رَسُولِ اللَّهِ ﷺ وَرَجُلَهُ (ترجمہ) حضرت زارع رضی اللہ عنہ سے روایت ہے کہ جس وقت ہم مدینہ منورہ آئے تو اپنی سواریوں سے اترنے میں جلدی کی اور رسالت مآب ﷺ کے ہاتھ اور پاؤں (مبارک) کو بوسہ دیا۔

اگر صحابہ رضی اللہ عنہم کے اس عمل میں ذرہ بھر بھی اشتباہ شرک ہوتا تو آپ انہیں ایسا کرنے سے یقیناً منع فرمادیتے، جیسا کہ ایک اور موقع پر صحابہ رضی اللہ عنہم کے اذن سجدہ طلب کرنے پر یہ فرمایا تھا کہ اللہ تعالیٰ کے علاوہ کسی کو سجدہ کرنا جائز نہیں اور اس کی اجازت نہیں دی تھی۔ کسی معاملہ میں شارع علیہ السلام کا سکوت اختیار فرمانا، اُس کے جواز کی دلیل ہوتا ہے، ورنہ امر بالمعروف اور نہی عن المنکر کا برملا اظہار و اعلان تو نبی کا فرض منصبی ہوتا ہے۔

ہمارے ملک کے اکثر وہابی حضرات دست بوسی کو حرام کہتے اور ایسا کرنے والوں کو جھٹ سے مُشرک کہہ دیتے ہیں، کیا انہیں معلوم نہیں کہ سعودی عرب کے فرمانرواؤں کے بوقت ملاقات ہاتھ چومے جاتے ہیں یا کندھے پر بوسے دیئے جاتے ہیں تو پھر شرک کا فتویٰ سعودی شہزادوں پر کیوں نہیں لگاتے؟ شاید اس لیے کہ اُن سے مالی مدد ملتی ہے، اس لیے زبانِ حق ترجمان ایک طرفہ ٹریفک کی صورت میں صرف بزرگانِ دین یا اولیاء اللہ کی آستیاں بوسی میں چلتی ہے۔

خانہ جنگی میں یہ حضرت مُرد ہیں عیب جوئی کے ہنتر میں مُرد ہیں
اپنوں ہی کے واسطے ہیں شعلہ خور سامنے غیروں کے بالکل مُرد ہیں

(اکبر الہ آبادی)

۱۔ دیکھئے مشکوٰۃ شریف، باب المصافحہ والمعانقہ، ص ۲۰۲، مطبوعہ القیومی کانسور (بھارت)

گویا دولت مندی اور شہزادگی تو باعثِ احترام و دست بوسی ہو سکتی ہے، مگر فقیری و درویشی نہیں۔ بہر حال جو صاحبانِ ذوق، اولیاء اللہ کے حلقہٴ ارادت میں شامل ہوتے ہیں، انہیں اس (دست بوسی) کے لیے کوئی مجبور نہیں کرتا اور نہ ہی آج کل کے منظم فرقوں کی طرح گھسیٹ کر لے جانے کا اہتمام کیا جاتا ہے۔ درویشوں اور فقیروں کے حلقہٴ ارادت میں جو بھی شامل ہوتا ہے، وہ دیکھ کر ہی شامل ہوتا ہے۔ آج کل کے عوام اتنے بے وقوف نہیں جتنے سمجھے جاتے ہیں۔ انہیں کوئی روشنی یا چمک محسوس ہوتی ہے یا سکونِ قلب حاصل ہوتا ہے، جیسا تو ان کے آستانوں کے چکر لگاتے ہیں۔ اگر اولیاء اللہ کا مقام اور ان کا فیضِ عارضی و فانی ہوتا تو آج درگا ہوں کو کوئی دیکھنے کی رحمت بھی گوارا نہ کرتا۔ کسی استاد نے کیا خوب کہا ہے

حُسنِ فانی را نہ گرد و چشمِ بسنا مَلتَفَت
با چراغِ برق، یک پروانہ ہمراہی نہ کرد
شعر کا مطلب یہ ہے کہ دانا آنکھ کبھی حُسنِ عارضی و فانی کی طرف متوجہ نہیں ہوتی اور نہ اُس پر شیدا ہو سکتی ہے، اس لیے کہ آج تک کسی نے بادلوں میں کوند نے والی بجلی پر پروانوں کو مرتے نہیں دیکھا، حالانکہ روشنی پر مر مٹنا پروانے کی فطرت میں داخل ہے، مگر وہ بھی مطلقِ روشنی کا اشارہ پا کر اپنی جان بچھاؤ نہیں کرتا، اگر پروانوں کی موت کے لیے مطلقِ روشنی کا ہونا کافی ہوتا تو وہ شمعِ محفل پر مر مٹنے کی بجائے چاند تاروں یا پھر سورج کی روشنی ہی پر مٹتے رہتے۔ ثابت ہوا کہ پروانہ بھی اُس مخصوصِ روشنی پر مٹتا یا اُس کی طرف لپکتا ہے، جو اُس کی فطرت میں پوشیدہ سرمایہٴ درد و سوز کی بیداری کے لیے تازیانے کا کام کرتی ہے، ہر روشنی پر نہیں مرنے والا۔ چونکہ کوند نے والی بجلی کی چمکِ عارضی اور وقتی ہوتی ہے، لہذا یہ بات ذوقِ پروانگی کی شان کے خلاف ہے کہ وہ قدرت کے ودیعت کردہ سرمایہٴ درد و سوز کو عارضی اشیاء پر اس بے قدری سے کسی وقتی فیصلے کے نتیجے میں کٹا دے، اگر پروانے میں اتنا شعور ہو سکتا ہے اور ہے، تو انسانوں کے بارے میں آپ کیا کہیں گے، جو اشرافِ المخلوقات ہیں۔ کیا وہ کچھ دیکھے اور محسوس کئے بغیر اولیاء اللہ اور سچے درویشوں پر اپنی جانیں بچھاؤ کرتے رہتے ہیں؟ کسی کے حلقہٴ ارادت میں شامل ہونے سے قبل خوب اطمینان کر لینا چاہیے تاکہ بعد میں پشیمانی کا سامنا نہ کرنا پڑے اور پھر جعلی اور مصنوعی درویشوں سے بھی ممکنہ حد تک بچنا چاہیے۔ کسی شیخِ کامل اور ایسے عارف کی تلاش ضروری ہے

جو علوم شریعت و طریقت کا جامع ہونے کے ساتھ صاحبِ حال ہو۔ اُس کی صحبت میں بیٹھ کر انسان کو کم از کم سکونِ دل کی دولت تو حاصل ہو۔

ایک صاحب نے مجھ سے سوال کیا کہ آپ کو بزرگانِ دین کے مزارات پر جانے سے کیا ملتا ہے اور وہاں کیوں جاتے ہیں؟ پہلے تو میں نے اُن کے اسی فقرے کو اُلٹا کر یہ پوچھا کہ آپ کو وہاں نہ جانے سے کیا ملتا ہے اور آپ لوگ وہاں کیوں نہیں جاتے؟ اس کے بعد میں نے کہا کہ آج یورپ اتنی مادی ترقی کے باوجود سکون کی تلاش میں سرگرداں ہے، اُسے اتنی دولت اور آسائشوں کے باوصف سکون مُتیسر نہیں، ساری دُنیا بے سکونی اور اضطراب و پہچانی کیفیت سے دوچار ہے، کوئی سکون کے لیے شراب پیتا ہے، کوئی افیون کھاتا ہے، کوئی ہیروئن استعمال کرتا ہے، مگر پھر بھی بے سکونی کا وہی عالم ہے اور آئے دن اُن کا سفیدہ دل ہر لمحہ امواجِ خوف و ہراس کی لپیٹ میں آکر دریائے خواہشات کے بھیانک مناظر کی طرف بڑھ رہا ہے، ہمیں بزرگانِ دین کے مزارات یا اُن کی محفلوں سے اور کچھ ملے نہ ملے، مگر کچھ دیر کے لیے سکون ضرور مل جاتا ہے۔ اب اگر کوئی یہ کہے کہ حصولِ سکون کے اور مشاغل تھوڑے ہیں؟ تو اس کا جواب یہ ہے کہ انسانی فطرتوں کے باہمی اختلاف کی طرح ہر انسان کی فطرت کا مذاق سکون طلبی بھی مختلف ہوتا ہے۔ جاندار اشیاء آگ سے بھاگتی ہیں اور آگ اُنہیں اذیت پہنچاتی ہے، مگر پروانے کو

اُسی آگ میں گلزارِ سکون دکھائی دیتا ہے۔

بارقیباں نہ کنم سجدہ خاکِ درِ دوست
اِس نمازیست کہ بے شرطِ جماعت باشد

۱ حضرت مولانا جامیؒ نے کیا خوب فرمایا۔

دردا کہ وار باند مار از ما زمانے روشن ضمیر پیرے، یا خوب رُجوانے
رترجمہ) ہائے افسوس! کوئی روشن ضمیر شیخ یا کوئی خوب رُجوان کچھ دیر کے لیے ہمیں اپنی ذات اور خواہشات کے چنگل سے چھٹکارا دلائے۔

۲ میں رقیبوں کے ساتھ مل کر دوست کے دروازے پر سجدہ نہیں کرتا، یہ درست ہے کہ باجماعت نماز کا ثواب زیادہ ہوتا ہے۔ مگر نمازِ مجتہت ایسی نماز ہے کہ اس کے لیے جماعت (رقیبوں کی معیت) شرط نہیں

بہر حال یہ دنیا بھی ایک الگ دنیا ہے اور اس دنیا کو دیکھے بغیر اس دنیا کی باتیں ایسی لگتی ہیں جیسے مسلمان تلاوت کے وقت سورۃ الرحمن میں جنت اور حور و عثمان کے تذکروں سے خوش ہوتے اور یقین ہی رکھ سکتے ہیں مگر ان سب چیزوں کو استعمال میں لانے کے بعد ان کے متعلق جو رائے اور جو احساسات پیدا ہو سکتے ہیں وہ صرف کئی سنی باتوں سے تو پیدا نہیں ہو سکتے۔ شبندہ کے بودمانہ دیدہ

ابن عربی پر الزام تراشی پر ویز

تصوف کے بارے میں تو پر ویز صاحب نے جو کچھ لکھا سو لکھا۔ شفاعت اور معجزات کے متعلق جس کا انداز فکر صریحاً منافی ہو، اس سے تصوف کے بارے میں نیک نیتی کی کیا توقع کی جاسکتی ہے۔ بہر حال پر ویز صاحب نے حضرت ابن عربی پر جو الزام لگایا کہ وہ حُلُول کے قائل تھے، یہ پڑھ کر یقین ہو گیا کہ انہوں نے ابن عربی کو پڑھا ہی نہیں، یا اسے سمجھ ہی نہیں سکے۔ لکھتے ہیں: ”حُلُول کا عقیدہ بدیہی طور پر کفر دکھائی دیتا ہے، اس لیے وہ تو عام طور پر مستور رہا، لیکن اسے شیخ اکبر محی الدین ابن عربی نے ایک بڑی مغالطہ آفریں شکل میں پیش کر دیا، پر ویز صاحب نے تو ابن عربی کو حُلُول کا قائل کہا، جیسا کہ ابھی ان کی عبارت آپ نے ملاحظہ فرمائی، مگر یہ سب پر ویز صاحب کی الزام تراشی اور بہتان ہے، اس لیے کہ وہ ابن عربی کی کسی ایسی عبارت اور نظریہ کا حوالہ نہ دے سکے اور حوالے کے بغیر کسی بات کو اہل علم تسلیم نہیں کرتے، جیسا کہ پر ویز صاحب نے ابن عربی کا کوئی حوالہ دیتے بغیر ان کو حُلُول کا قائل کہنے کے پردے میں ان کی تکفیر کی۔ ہم پر ویز صاحب کے رد میں ابن عربی کی عبارت مع ترجمہ ابھی پیش کریں گے۔

ابن عربی حُلُول کے قائل نہیں تھے

یہ امر متحقق ہے کہ حضرت ابن عربی نے صرف یہ کہ خود حُلُول کے قائل نہیں تھے، بلکہ قائلین حُلُول کو کافر سمجھتے تھے۔ چنانچہ ابن عربی حکیم ترمذی کے ۶۴ ویں سوال ما کلامہ للموحدین (قیامت کے دن اللہ تعالیٰ موحدین کے ساتھ کیا کلام فرمائے گا)

۱۔ دیکھئے تصوف کی حقیقت، از غلام احمد پر ویز، ص ۷۹، مطبوعہ لاہور

کے جواب میں لکھتے ہیں: الجواب يقول لهم فيما ذا وَاَحَدٌ تُمُونِي وَبِمَا ذَا
 وَحَدُّ تُمُونِي وَمَا الَّذِي اِقْتَضَى لَكُمْ تَوْحِيدِي فَاِنْ كُنْتُمْ وَحَدُّ تُمُونِي فِي الْمَظَاهِرِ
 فَاَنْتُمْ الْقَائِلُونَ بِالْحُلُولِ وَالْقَائِلُونَ بِالْحُلُولِ غَيْرُ مُوَحَّدِينَ - (ترجمہ) اللہ تعالیٰ
 فرماتے گا کہ تم نے مجھے کس چیز میں واحد جانا اور کس وجہ سے واحد مانا اور وہ کون سی چیز
 ہے جس نے تم سے میری توحید کا تقاضا کیا۔ لہذا اگر تم مظاہر میں میری توحید کے قائل ہوئے،
 اس طرح تو تم حُلُول کے قائل ہوئے اور جو لوگ حُلُول کے قائل ہوں وہ موحد نہیں ہو سکتے (انتہی)
 اسی طرح ابن عربیؒ نے حکیم ترمذی کے کئی سو سوالات کے جوابات دیتے، جو ان پر
 ان کے اپنے مکاشفات و انکشافات قلبیہ سے ظاہر ہوتے۔ ظاہر ہے کہ پھر ان کا عقیدہ بھی
 یہی تھا، ورنہ وہ قائل حُلُول ہونے کی صورت میں اس کے برعکس بھی جواب دے سکتے تھے۔
 خوف طوالت دامن گیر نہ ہوتا تو ہم فتوحات مکیہ سے اتہامات پر ویز یہ کو کذب و افترا ثابت
 کرنے کے لیے اسی قسم کے اور کئی اقتباسات پیش کر سکتے تھے۔ ہم نے ابن عربیؒ کی اپنی
 عبارت سے یہ ثابت کیا کہ تمام صوفیاء بالعموم اور ابن عربیؒ بالخصوص حُلُول کے قطعاً قائل نہیں،
 مگر افسوس ہے کہ پر ویز صاحب نے صرف اتہام لگایا اور ابن عربیؒ کی کوئی عبارت ثبوت کے
 طور پر پیش نہ کر سکے۔ چونکہ پر ویز صاحب بھی اپنے مالک حقیقی سے مل چکے ہیں، لہذا ہو سکتا ہے
 کہ ابن عربیؒ اس لگائی ہوئی تہمت کے سلسلے میں بارگاہ ایزدی سے رجوع کریں اور انشاء اللہ
 ہم بزرگان دین کے نام لیوا مقامات برزخ سے گزرنے کے بعد قیامت کے روز پر ویز صاحب
 کا دامن اس اتہام عظیم پر ضرور پکڑیں گے۔ پھر دیکھیں گے کہ ایسے افترا پر داز کہاں
 اور کیسے چھپیں گے۔

خدائی کھنچ کر آ پہنچے گی میدان قیامت میں
 وہاں کیوں کر چھپو گے تم وہاں کیا ہم نہیں ہونگے

(زبیر ناروی مرحوم)

۱۔ دیکھئے فتوحات مکیہ (عربی) جلد دوم، باب ۷۳، ص ۸۳، مطبوعہ مصر

مسئلہ وحدت الوجود اور پرویز صاحب | حضرت ابن عربیؒ پر عقیدہ حلول

کہتے ہیں کہ اسے وحدۃ الوجود کا نظریہ کہا جاتا ہے، عام فہم الفاظ میں اس کا مفہوم یہ ہے کہ کائنات میں کوئی شے اپنا وجود نہیں رکھتی، جو کچھ نظر آتا ہے، سب خدا ہی ہے، یعنی خدا ہر شے ہے اور ہر شے خدا ہے۔ (نعوذ باللہ من ذلك) پرویز صاحب عام فہم لفظوں میں وحدۃ الوجود کا خلاصہ یوں بیان کر گئے، مگر ابن عربیؒ کی کسی عبارت کو مع حوالہ نقل کیوں نہ کیا تاکہ اس سے ہم سب مذکورہ بالا نتیجہ خود اخذ کرتے، یا کم از کم یہ دیکھتے کہ واقعی ابن عربیؒ نے وحدۃ الوجود کا یہی مطلب لیا ہے۔ پرویز صاحب کی عربی دانی مسلم سہی، لیکن اگر وہ ابن عربیؒ کی فتوحات مکیہ کی جلد اول کی ایک ابتدائی سطر کا مطلب بھی ہمیں سمجھا دیتے، تو ہم مان جاتے۔ ابن عربیؒ کے بعض مقامات و مطالب تو ابتدائی دور میں حضرت مجدد الف ثانیؒ اور علامہ اقبالؒ جیسے عظیم مفکرین پر بھی منکشف نہ ہو سکے، بے چارے پرویز صاحب کیا چیز ہیں، چنانچہ حضرت مجدد الف ثانیؒ پر جب عرصہ دراز کے بعد ابن عربیؒ کے بعض اسرار کا انکشاف ہوا تو آپ نے ان کی عظمت کو تسلیم کیا اور اپنے مکتوبات میں حضرت شیخ اکبرؒ کی بے حد تعریف فرمائی۔ پرویز صاحب جب قرآنی الفاظ کے مفہوم کا حلیہ بگاڑ دیتے ہیں، جیسا کہ ان کی تصانیف سے واضح ہے، تو تصوف کو غلط رنگ دے کر اسے منفی انداز میں پیش کرنا ان سے کیا بعید ہے، اس لیے کہ تصوف تو اہل معرفت کے اسرار اور ان کی قلبی کیفیات کے مجموعے کا نام ہے، عام لوگ اس کے مکلف نہیں، یعنی ہر مسلمان کے لیے علوم شریعت کی طرح تصوف کے علوم کا سیکھنا فرض یا واجب نہیں، لیکن از روئے شریعت اس کا انکار کرنا بھی روا نہیں۔ اگر ہے تو کہاں؟ بہر حال اگر اہلیت اور قابلیت نہ ہو تو ہر مسئلہ اور بہر بات میں ٹانگ اڑانا ایک بیماری تو ہو سکتی ہے، دانشمندی نہیں ہے۔

قصہ تو جائز ہے، لیکن اپنا قابو دیکھ کر
ہاتھ اٹھانا چاہیے انساں کو بازو دیکھ کر

اکبر الہ آبادی

۱۔ دیکھتے تصوف کی حقیقت، از غلام احمد پرویز، ص ۷۹، مطبوعہ لاہور

پرویز صاحب نے بشمول شیخ احمد سرہندی (حضرت مجدد الف ثانیؒ) اور دیگر بزرگان دین جن میں تمام صوفی شاعر شامل ہیں کسی کو نہیں بخشا۔ وحدۃ الشہود کے متعلق لکھتے ہیں۔ ”مجدد الف ثانیؒ سرہندی نے اسے عام کیا۔“ بزرگان دین کے کلام سے تمسخر کیا اور اقلیم تصوف کی ہر اصطلاح اور لفظ پر تنقید کی۔ جب پرویز صاحب اکابر امت کے ساتھ یہ سلوک روا رکھتے ہیں تو ہم بھی ان کی کاوشوں کو بے نگاہ تمسخر ہی دیکھیں گے۔ جو یہ کہے کہ روحانیت کا لفظ یا مفہوم قرآن مجید میں آیا ہی نہیں، وہ روحانی لوگوں کو کیسے مان یا پہچان سکتا ہے۔ پرویز صاحب شاید قرآن کریم کو روحانیت سے خالی سمجھتے ہیں، اسی لیے تو انہوں نے یہ کہا۔ نعوذ باللہ اگر قرآن مجید روحانیت سے خالی ہے تو ان پر قرآن حکیم اثر انداز کیسے ہوا؟ اثرات و کیفیات ہی تو روحانیت کہلاتی ہیں۔ روحانیت کے سر پر کوئی سینک تو نہیں ہوتے، بہر حال جس کی رہ نمائی صرف اُس کی عقل ضعیف کرتی ہو اور جس نے کبھی کسی صاحب حال کی نگاہ برق اثر کے ہوش رُبا جلوے دیکھے ہی نہ ہوں، وہ مادہ پرست ذہن مابعد الطبیعیاتی دُنیا کا کیسے قائل ہو سکتا ہے۔ ابوہنبل کو کیا شعور، کہ مقام قرآن کیا تھا اور جان قرآن کس کی ذاتِ جلیلہ تھی۔

اصطلاحِ بیتِ بے پیر اسی پر ہے درست
جس کا مرشد نہیں، استاد نہیں، پیر نہیں

راکبر الہ آبادیؒ

اصطلاحِ ہمہ اوست کی ہنگامہ آرائیاں

جس طرح دُنیا کے
دیگر علوم و فنون

کی بعض اصطلاحات کی تشریحات و تعبیرات نے بڑے بڑے علمی معرکوں اور نظریات کو جنم دیا، کچھ اسی طرح کا حال تصوف کی مشہور اصطلاحِ ہمہ اوست کے فہم کا ہوا، چنانچہ وجودی اور شہودی مسلک معرض وجود میں آئے۔ منکرین تصوف کا ایک بڑا اعتراض یہ بھی ہے کہ صوفیا

۱۔ دیکھئے تصوف کی حقیقت، از غلام احمد پرویز، ص ۹۹، مطبوعہ لاہور

ہم اوست کے قائل ہیں یعنی ہر شے وہ ہے۔ یہ صاحب علم صوفیا پر محض الزام تراشی ہے۔ اس لیے کہ وہ ہم اوست میں ہم ازوست کے قائل ہیں، ان کے نزدیک ہم اوست کا مفہوم بھی یہی ہے کہ تعینات ذات باری کے مظاہر ہیں ذات کا عین ہرگز نہیں۔ یعنی اگر ذات باری تعالیٰ مظاہر و تعینات میں جلوہ گر نہ ہوتی، تو مظاہر معدوم ہوتے۔ ذات باری واجب الوجود ہے جب کہ کائنات ممکن الوجود اور ممکن الوجود واجب الوجود کا محتاج ہوتا ہے۔ لہذا ممکن الوجود، جو کہ ذاتی اور مستقل وجود کا مالک نہیں ہوتا، کو وجود واجب الوجود عطا کرتا ہے جس کی بدولت وہ عالم نابود سے بود اور دنیا سے نیستی سے عالم ہست میں قدم رکھتا ہے۔ پس کائنات کی ہر شے اُس کی کسی نہ کسی صفت کی منظر ہے سب سے بڑی صفت وجود ہی کو لے لیجئے۔ جو شے بھی موجود تھی ہے یا ہوگی۔ اُس کے وجود کا سبب واجب الوجود کا وجود ہے، اگر ذات مطلق کا وجود نہ ہوتا تو کسی شے کا وجود ممکن نہیں تھا۔ لیکن اب یہ کہنا کہ ہر شے میں ذات کا حُلُول ہے (نعوذ باللہ) یہ سراسر مُشرکانه عقیدہ ہے اور کوئی مُتشرع صوفی اس عقیدہ فاسد کا قائل نہیں اور نہ ہو سکتا ہے۔ اسی بات کو شاعر نے ایک رباعی میں سمجھانے کی کوشش کی ہے جو واجب سے ظہورِ شکل امکانی ہے وحدت میں دوئی کا وہم نادانی ہے

دھوکا ہے نظر کا ورنہ عالم ہم اوست گرداب، حباب، موج سب پانی ہے

رباعی کا مقصد یہ ہے کہ ہر شکل امکانی میں واجب الوجود کا ظہور ہے اور یہ ایسی ہم گیر وحدت ہے جس میں تصورِ دوئی نادانی کے مترادف ہے، وہم غیرت محض فریب نگاہ ہے۔ اگرچشم حقیقت دیکھا جاتے تو کائنات کا ہر موجود ذات باری کی کسی نہ کسی صفت کا منظر ہے یعنی اس میں کوئی نہ کوئی صفت ظہور فرما ہے۔ اس کی مثال اس طرح ہے کہ اگرچہ بھنور، بلبلا اور موج الگ الگ ناموں سے موسوم ہیں، مگر ان سب کی حقیقت پانی ہی ہے۔ اس کا یہ مطلب ہرگز نہیں کہ جس طرح پانی گرداب، حباب اور امواج میں حُلُول کئے ہوئے ہے اسی طرح (نعوذ باللہ) ذات باری اشیاء میں حُلُول فرما ہے۔ بلکہ مقصد یہ ہے کہ جس طرح پانی کے لیے گرداب، حباب اور امواج تعین کا مقام رکھتے ہیں اور ان سب کا وجود پانی کی ذات سے قائم ہے اور ان تینوں میں پانی اکائی کی صورت میں موج زن ہے اسی طرح ذات باری تعالیٰ کی وحدت کی اکائی کائنات کی ہر شے میں کار فرما

ہے۔ حضرت بیدلؒ اسی مضمون کو یوں بیان فرماتے ہیں کہ
 اے غفلت! آبروئے طلبشیں ازیں مریزے عالم تمام اوست کرا۔ جستجو کنند
 یعنی اے غافل انسان! ذوقِ طلب کا مزید مذاق نہ اڑا، یہ ساری کائنات اسی کا منظر تو ہے،
 اب تو کسے کہاں ڈھونڈنے جا رہا ہے۔ اگر اُس کو تلاش کرنا ہے تو اپنے اندر تلاش کر، باہر کہاں ڈھونڈنا
 پھرے گا اس لیے کہ

بجیب تست اگر خلوتے و انجمنیست بروں ز خویش کجائی روی جہاں خالیست

(بیدلؒ)

(ترجمہ) اگر کوئی خلوت یا انجمن ہے تو تیرے گریبان ہی میں ہے خود کو چھوڑ کر کسے کہاں تلاش کرنے
 جا رہا ہے جہاں تو خالی ہے۔ گویا بمصداق من عرف نفسه فقد عرف ربه۔ اپنی ذات کے
 عرفان میں اُس کا عرفان مضمب ہے، یہاں مجھے اپنے دو شعر یاد آگئے۔ جن میں اسی بات پر زور دیا گیا ہے کہ
 اگر ست در دولت آرزو کہ نظر بخش نظر رسد بحریم جلوہ خودشیں کہ ترا ازو خبرے رسد
 (ترجمہ) اگر تیرے دل میں یہ آرزو ہے کہ تیری نظر کسی خوش نظر تک پہنچ جائے تو پھر اپنے جلووں
 کی چار دیواری میں بیٹھ جا، تاکہ تجھے اُس کی کوئی خبر مل سکے۔

یا

دو جہاں چھوڑا دل میں ڈھونڈا سے دیکھ موجود ہو ایسی نہ کہیں
 بہر حال ہمہ اوست کا مسئلہ نہایت نازک اور مشکل ہے۔ بایا فغانی شیرازی (م ۹۲۵ھ) نے
 اس مسئلہ کی نزاکت کی نشاندہی کرتے ہوئے فرمایا تھا کہ
 مشکل حکایتیست کہ ہرزہ عین اوست اتا نمی تو اوں کہ اشارت بہ اوست کند
 (ترجمہ) ہرزہ عین ذات ہے، یہ ایک سخت معاملہ اور مشکل مسئلہ ہے اور ایسا مشکل کہ اسے کامل طور پر بیان
 نہیں کیا جاسکتا۔ تخلیق کی ہر نوع اُس کی تجلی اپنی آغوش میں لیے ہوئے ہے، مگر اُس کی نشاں دہی
 بایں طور محال ہے کہ فلاں مقام پر ذاتِ حق بہ تمام و کمال جلوہ گر ہے۔
 کہنے کا مقصد یہ ہے کہ مسئلہ وحدت وجود اور ہمہ اوست کشف اور حال سے تعلق رکھتا ہے
 محض قال اور عقل سے نہیں، ہمہ اوست کی یہ تعبیر کہ حق تعالیٰ نے تمام چیزوں میں حُلُول فرمایا ہے

یا تمام اشیاء ذاتِ حق سے مُتحد ہیں؛ بلاشبہ خلافِ شرع ہے اور اس سے صوفیائے کرام کا دامن صاف ہے؛ اگر ہم اوست کی یہ تعبیر ہو کہ تمام اشیاء صفاتِ الہیہ کے مظاہر ہیں؛ جیسے آئینہ دیکھنے والے کی صورت کی صفات آئینہ میں ظاہر ہوتی ہیں؛ لیکن نہ تو وہ آئینہ میں حُلُول کئے ہوئے ہوتا ہے اور نہ اُس سے مُتحد۔ اس تعبیر کو عارفِ رومیؒ نے اپنے ایک شعر میں یوں سمویا ہے۔

چوں تو در آئینہ خانہ می روی گرچہ یک باشی تو صد ہا می شوی
یعنی جیسے آئینہ خانہ میں ایک ذات ہر آئینے میں نظر آتی ہے سب اُس کا عکس اور پرتو ہوتا ہے وہ خود بعینہ ہرگز نہیں ہوتا۔ چنانچہ حضرت قبلہ عالم گوڑوی قدس سترہ کے مکتوبات صفحہ ۱۷۳ پر ایک سوال کے جواب میں ہے۔ ہم اوست میں اُو کا مزج حق سبحانہ و تعالیٰ من حیثُ الذات نہیں؛ بلکہ من حیثُ الظہور ہے؛ کما صرح بہ الشیخُ الاکبر رضی اللہ عنہ مراداً فی الفتوحات۔ حق سبحانہ و تعالیٰ کو من حیثُ الذات غنی عن العالمین اور متبائن عن الخلق مانتے ہیں اور من حیثُ الظہور ظاہر و متجلی فی المطاہر راہتہی) حضرت شاہ عبدالعزیز محدث دہلویؒ کے فتاویٰ مترجم اُردو ص ۵۶ میں بھی یہی تفصیل مذکور ہے۔

اکابرِ اُمت کے خلاف مُعاندین کی شرانگیز سازشیں | جیسا کہ ہم نے

پیش کر کے یہ ثابت کیا کہ وہ وحدۃ الوجود میں حُلُول کے قائل نہ تھے؛ بقرضِ محال اگر اُن کی کسی تصنیف میں کوئی ایسی بات پائی جائے؛ جو کتاب و سنت کے خلاف نظر آئے تو وہ معاندین کی سازش کا نتیجہ بھی ہو سکتی ہے۔ چنانچہ مولانا ابوالحسن ندوی اس ضمن میں لکھتے ہیں؛ ”یہ معاملہ تنہا امام ابن تیمیہؒ کے ساتھ نہیں کیا گیا؛ دوسرے اکابرِ اُمت بھی معاندین کی اس سازش کا شکار ہوئے ہیں۔ ان کی طرف نہ صرف اُن اقوال و عقائد کی نسبت کی گئی؛ جن سے وہ بالکل بری تھے؛ بلکہ اُن کتابوں میں ایسے مضامین شامل کئے گئے؛ جو موجب کفر و ضلال تھے۔ ایک قدم اس سے بڑھ کر مُستقل کتابیں (جو کفریہ اقوال پر مشتمل تھیں) تصنیف کر کے اُن کی طرف منسوب کر دی گئیں اور اُن کی وسیع پیمانے پر اشاعت کی گئی۔ حجۃ الاسلام امام غزالیؒ کے ساتھ یہی سلوک ہوا۔ معارج القدس، مشکوٰۃ الانوار بے اصل اور منحول کتابیں ہیں جو امام غزالیؒ کے دشمنوں اور بدخواہوں نے تصنیف کر کے اُن کی طرف

منسوب کر دی ہیں۔ شیخ محی الدین ابن عربی کی کتابوں میں بھی امام شعرانی وغیرہ کا خیال ہے کہ یہ عمل ہوا ہے اور مضامین و مواد کی آمیزش کی گئی ہے۔ ابن تیمیہ کے ساتھ شروع سے اُن کے معاصرین و متعصبین کا جو معاملہ رہا، اس کی بنا پر یہ بات قطعاً محلِ تعجب نہیں کہ اُن کی طرف اقوال کفریہ اور اہانت آمیز مضامین کا ایک طوبار منسوب کر دیا گیا ہو اور بہت سے مخلصین اور اہل حمیت علماء اس سے متاثر ہو کر ان کی مخالفت بلکہ تضلیل و تکفیر پر آمادہ ہو گئے ہوں۔ خود اٹھویں صدی کے اواخر اور نویں صدی کی ابتدا میں متعصبین و مخالفین کا ایک گروہ اس بارے میں اتنا غلو اختیار کر چکا تھا کہ وہ اس کا فتویٰ دیتا تھا کہ جو ابن تیمیہ کو شیخ الاسلام کے وہ کافر ہے،

مولینا کی عبارتِ محولہ بالا سے معلوم ہوا کہ معاندین و حاسدین نے علمائے امت سے اپنی دشمنی کے جوہر اس رنگ میں دکھائے کہ اُن کی تصانیف میں ایسا مواد شامل کر دیا، جو قابلِ اعتراض تھا یا پھر اُن کے نام ایسی کتابیں مشہور کر دیں جو دراصل اُن کی تصانیف نہیں تھیں۔ غالباً معاندین کی انہی شراکیز سازشوں کا نتیجہ تھا کہ شیخ ابن تیمیہ نے حضرت ابن عربی پر فتویٰ لگایا، مگر وہ خود بھی اس کی زد سے نہ بچ سکے، چنانچہ مولانا سید ابوالحسن ندوی لکھتے ہیں: "اس سلسلہ میں سب سے پیش پیش دسویں صدی ہجری کے مشہور عالم اور مُصنّف علامہ ابن حجر مکی (رُاستادِ ملا علی قاری) ہیں جنہوں نے ابن تیمیہ کے خلاف بہت سخت فتویٰ لکھا اور اُن کے قلم سے عِبْدُ خَدَّ لَهُ اللهُ تَعَالَى وَ اَضَلَّهُ وَاَعْمَاهُ وَاَصَمَهُ وَاَذَلَّهُ جیسے الفاظ نکلے، رابن حجر مکی کے الفاظ کا ترجمہ یہ ہے۔ ایسا بندہ جسے خدا نے ذلیل و گمراہ کیا، اندھا، بہرا اور لپٹ کیا، غالباً اسی قسم کے بے اصل لٹرنے ہمارے ہاں شیخ ابن تیمیہ کی شخصیت کو کافی متنازعہ بنا دیا اور عام طور پر مشہور ہو گیا کہ وہ اتنے متشدد تھے کہ انہوں نے انبیاء علیہم السلام تک کو بھی نہ چھوڑا وغیرہ وغیرہ۔ مگر جب اُن کی کتاب الصّادِمُ الْمَسْلُوبِ عَلٰی شَاتِمِ الرَّسُولِ نَظَر سے گزری تو بڑی حد تک اُن کے بارے میں شکوک و شبہات رفع ہو گئے۔ اس کتاب میں موصوف نے گستاخانِ رسول کو واجب القتل قرار دیا ہے، چنانچہ اس

۱۔ ملاحظہ ہو تاریخ دعوت و عزیمت از مولانا سید ابوالحسن ندوی حصہ دوم ص ۱۴۳-۱۴۵، مطبوعہ کراچی

۲۔ دیکھئے تاریخ دعوت و عزیمت حصہ دوم ص ۱۴۵ تا ۱۴۶، مطبوعہ مجلسِ نشریاتِ اسلام کراچی

کتاب کے نام کا ترجمہ بھی گستاخ رسول کے سر پر سونتی ہوئی تلوار ہے اور موجودہ حکومت نے گستاخ رسول کے لیے جو سزا میں تجویز کی ہیں، وہ زیادہ تر شیخ ابن تیمیہ کی مذکورہ تصنیف ہی کی مرہونِ منت ہیں، اس لیے راقم الحروف کے خیال کے مطابق جس شخص کے دل میں رسالتِ اکبر ﷺ کی اتنی محبت اور احترام ہو، اگر وہ بعض فروعی مسائل میں قدرے تشدد سے بھی کام لے جائے تو اس سے درگزر کرنا چاہیے۔ کیونکہ مقصود کائنات علیہ السلام کے بارے میں اس کی یہ سعی محمودہ قابلِ صد تحسین و آفریں ہے۔ ہو سکتا ہے کہ بعض لوگوں کو میرے اس خیال سے اختلاف ہو، مگر یہ میرا ذاتی موقف ہے، اس سے سب کا اتفاق کرنا ضروری نہیں۔ بہر حال میری دہست میں من حیث المجموع شیخ ابن تیمیہ کی بعض دینی خدمات لائقِ تحسین ہیں اور ان کا انکار سراسر ناانصافی ہے۔ شاید یہی وجہ ہے کہ مجددِ ملت حضرت اعلیٰ گوڑویؒ کی بعض تحریروں میں شیخ ابن تیمیہ کی دینی خدمات کا اعتراف پایا جاتا ہے، مگر اس کا یہ مطلب ہرگز نہیں کہ حضرت اعلیٰ گوڑویؒ تمام مسائل اور عقائد میں شیخ ابن تیمیہ کے ساتھ متفق تھے۔ کہنے کا مقصد صرف یہ ہے کہ بعض امور میں شدید اختلاف کے باوجود آپ ابن تیمیہ کی ساری دینی خدمات پر یکسر پانی پھیر دینے کے حق میں نہیں تھے، جیسا کہ بعض دیگر مکاتبِ فکر نے ابن تیمیہ کے بارے میں تشدد اختیار کیا۔ اس سے حضرت اعلیٰ گوڑویؒ کی انصاف پسندی، عظمتِ علمی، شرافتِ نسبی اور معتدل مزاجی کے جوہر کھل کر سامنے آتے ہیں۔ آپ نے شیخ ابن تیمیہ کی خدماتِ دینی کے اعتراف کے ساتھ ساتھ من حیث المجموع جن مسائل میں ان سے شدید اختلاف کیا اور ان کے جملہ اعتراضات کے مدلل جواب بھی دیئے، ان میں سے حدیثِ مدینۃ العلم قابلِ ذکر ہے۔ حدیثِ مذکورہ کو شیخ موصوف نے موضوعات میں شمار کیا جب کہ حضرت اعلیٰ گوڑویؒ نے ابن تیمیہ ہی کی تصنیف منہاج السنۃ کی بعض عبارات نقل کرنے اور روایات پر تبصرہ کرنے کے بعد یہ ثابت کیا کہ حدیثِ زیر بحث احادیثِ موضوعہ میں سے نہیں، بلکہ یہ حدیثِ طحاظِ سند درست اور اس کے راوی مستند ہیں۔ لہذا حضرت پیر صاحب قدس سرہ کے مسلک کے مطابق شیخ ابن تیمیہ کی بعض دینی خدمات کے اعتراف کے ساتھ اولیاء اللہ

۱۔ دیکھئے تصفیہ مابین سنی و شیعہ از حضرت اعلیٰ گوڑویؒ، ص ۶۳، مطبوعہ لاہور

تصوف اور بعض دیگر مسائل میں ہمیں بھی اُن سے بدستور اختلاف ہے۔

تصوف سے شیخ ابن تیمیہ کا عملی تعلق | مولانا ابوالحسن ندوی ابن تیمیہ کے حالات اور علمی واقعات کا ذکر کرتے ہوئے لکھتے

ہیں: ”مسئلہ وحدۃ الوجود فنا وبقا، معرفت اعمال قلبیہ وغیرہ پر اُنہوں نے جو کچھ لکھا ہے، اس سے پتہ چلتا ہے کہ وہ عملی طور پر بھی ان منازل سے گزرے ہیں اور اس سلسلہ میں اُن کو اذواق عالیہ اور احوال صحیحہ حاصل تھے اور جو کچھ کہتے اور لکھتے ہیں، وہ محض عام ذہانت، قوت علم یا زورِ قلم کا نتیجہ نہیں ہے بلکہ اُن کے تجربات و مشاہدات ہیں۔ ان مسائل و مباحث میں بعض مرتبہ اُن (ابن تیمیہ) کا کلام اور تحقیقاتِ محققین صوفیا اور مجتہدین فن سلوک مثلاً شیخ شرف الدین یحییٰ منیری اور امام ربانی حضرت شیخ احمد سرہندی کے کلام و تحقیقات سے مل جاتی ہیں۔“ اس کے بعد اُنہوں نے فنا وبقا اور وحدۃ الوجود اور دیگر مقامات تصوف کے بارے میں ابن تیمیہ کے ذاتی تجربات و مشاہدات سے کچھ اقتباسات بھی نقل کئے ہیں۔ اس تحریر سے معلوم ہوا کہ خود ابن تیمیہ ان مراحل سے گزرے ہیں۔ چنانچہ مولانا اُن کے تفصیلی تذکرہ میں فراست و کرامت کے عنوان کے تحت لکھتے ہیں: ”ہر چند کہ کشف و کرامات نہ بزرگی و مقبولیت کا جزو ہے نہ اُس کی دلیل محققین نے صاف لکھ دیا ہے کہ الاستقامۃ فوق الکرامۃ اور یہ مسئلہ اب کسی بحث کا محتاج نہیں، لیکن یہ بھی واقعہ ہے کہ اللہ تعالیٰ اپنے مقبول بندوں کو بطریقِ انعام یہ دولت بھی عطا فرماتا ہے اور اُن کے ہاتھوں یا زبان سے ایسے واقعات کا ظہور ہوتا ہے، جو اُن کی مقبولیت و وجاہت کے مؤیدات و آثار میں سے ہوتے ہیں۔ اہل سنت کا متفق علیہ مسئلہ ہے کہ کرامات الاولیاء حق راویا کی کرامات حق ہیں اور قرآن و حدیث میں اس کے متعدد شواہد و واقعات ہیں، خود شیخ الاسلام ابن تیمیہ کی کتابوں میں اس مسئلہ کی تقریر اس حقیقت کا اثبات ہے۔“

ابن عربی سے ابن تیمیہ کی وجہ مخالفت | اب سوال یہ پیدا ہوتا ہے کہ یہ سب کچھ ہوتے ہوئے اُنہوں

۱۔ دیکھئے تاریخ دعوت و عزیمت، حصہ دوم، ص ۱۹۸، مطبوعہ کراچی

۲۔ دیکھئے تاریخ دعوت و عزیمت، حصہ دوم، ص ۱۹۶، مطبوعہ کراچی

را بن تیمیہ نے ابن عربی کی بعض اُمور میں مخالفت کیوں کی؟ اس کا جواب یہی ہو سکتا ہے کہ یا تو شیخ نے ابن عربی کو مکمل طور پر نہیں پڑھایا یا یہ کہ اُن کی نظر سے گزرنے والا مواد وہ ہو جو مخالفین نے اُن را بن عربی کی تصانیف میں شامل کر دیا ہو، جیسا کہ کچھ پہلے اس نوع کی تراکیب آمیزشوں اور سازشوں کا ذکر مولانا ندوی ہی کی عبارت کے حوالے سے پیش کیا گیا۔ ایسے لوگوں کی اُفت و نفرت تو محض اللہ کے لیے ہوتی ہے۔ لہذا اُن کی کدورت بھی ظاہر پر فتویٰ سبجہ کہ البَعْضُ فِي اللَّهِ پرمحمول کی جاتے، اس لیے کہ تفصیلاتِ بالا سے یہ نتیجہ اخذ کرنا مشکل نہیں کہ دونو حضرات کا علمی و روحانی مقام ذاتی اُن کی آویزشوں سے بہت بلند ہے۔

شیخ ابن تیمیہ کے متشدد ہونے کا سبب

شیخ ابن تیمیہ کے تفصیلی حالات کے ضمن میں مولانا ابوالحسن نے لکھا ہے کہ اُن کے زمانہ میں مُشرکانہ عقائد و رسوم کا زور تھا۔ مثلاً کھلی قبر پرستی، خدا سے بے خوف اور حساب مزار سے خوف و خشیت اللہ اور شعار اللہ سے استہزاء و استخفاف، بزرگوں کی اُلوہیت کا اعتقاد، مشاہد و مزارات کا حج، مساجد کی ویرانی و کس پرسی اور مزارات کی رونق و اہتمام، یہ ایسی باتیں ہیں کہ یہ جہاں بھی پائی جائیں، ان کے خلاف آواز بلند کرنا دینی فریضہ ہے اور غالباً یہ ہی صورت حال جس نے شیخ ابن تیمیہ کو متشدد بنا دیا، آج بھی جہاں ایسے مناظر دیکھتے ہیں آئیں تو ایک سچا مسلمان کچھ کہے بغیر نہیں رہ سکتا، مگر ہر جگہ اور ہر مزار کے لیے یہ قاعدہ بنا لینا کہ وہاں بھی یہ سب کچھ ہوتا ہوگا اور مفروضات پر فتویٰ لگا دینا بھی تو کوئی عقلمندی نہیں۔ یہ کچھ جہاں بھی ہوتا ہے، یقیناً مذموم ہے اور کوئی مؤحد اسے ماننے کے لیے تیار نہیں، لیکن آج تک کم از کم میری نظر سے کسی درگاہ میں ایسے خلاف شرع مناظر نہیں گزرے۔ مگر افسوس اس پر ہوتا ہے کہ مخالفین مخالفت میں اس قدر آگے چلے جاتے ہیں کہ ہر اُس خانقاہ کی حاضری کو بھی ناجائز سمجھتے اور لوگوں کو وہاں جانے سے روکتے ہیں، جہاں ہر طرح سے پابندی شریعت کا خیال رکھا جاتا ہو اور غیر شرعی حرکات سے واضح طور پر منع کیا جاتا ہو۔ بھلا جن خانقاہوں کی فضائیں شب و روز تلاوتِ کلامِ پاک کے نورانی زمزموں اور ذکر و فکر کی روحانی کیفیات سے لبریز و مقدس ہوتی ہیں، وہاں کی حاضری کیوں کر شرک کہلا سکتی ہے، اس لیے جب کبھی متشددین سے

پالا پڑ جاتا ہے تو ذہن اُن کی اچھی بات کو بھی تسلیم کرنے میں متردد اور متائل ہوتا ہے۔ اولیاء اللہ سے خواہ مخواہ کی ضد اور بغض و عناد کوئی مستحسن بات نہیں۔ یہی وجہ ہے کہ ایسے متشددین کے اپنے مزارات فاتحہ خوانوں کو ترستے ہیں اور اُجڑے اور ویران رہتے ہیں، وہ عدم التفات اور تقلباتِ زمانہ کی نذر ہو کر ایک روز شعر ذیل کا مصداق بن کر رہ جاتے ہیں۔

ترے کمالِ ستم کی یہ یادگار رہے نہ ہم رہیں نہ ہمارا کہیں مزار رہے

ربیعہ وارثیؒ

فَاعْتَبِرُوا يَا أُولِيَ الْأَبْصَارِ

پروردگار اور مسدہ حلول

بعض منکرین تصوف صوفیائے کرام کو حلول کا قائل سمجھتے اور مشرک کہتے ہیں، لہذا مناسب معلوم ہوتا ہے کہ ہم ان کے سامنے ایک مشہور صوفی اور ایک عظیم عارف کا مشاہدہ اور عقیدہ پیش کریں اور بتائیں کہ وہ شرک اور مشرکین کے بارے میں کیا رائے رکھتے ہیں۔ ہماری مراد رئیس المکاشفین، حجة مرتبة حجة الله حضرت محی الدین ابن عربی قدس سرہ العزیز ہیں۔ آپ اس سلسلے میں لکھتے ہیں :- وللهذا كانت على الله المحجة البالغة على خلقه فتعين ان الشرك من مظالم العباد فان الشريك يأتي يوم القيامة من كوكب ونبات وحيوان وحجر و انسان فيقول يارب! سل هذا الذي جعلني الها ووصفني بما لا ينبغي لي بمظلمتي منه فياخذ الله له بمظلمته من المشرك فيخلده في النار مع شريكه ان كان حجرا او نباتا او حيوانا او كوكبا الا الانسان الذي لم يرص به انسبت اليه ونهى عنه وكره ظاهر و باطنا فانه لا يكون معه في النار وان كان هذا من امره ومآلات موحدا ولا تاب كان معه في النار الا ان الذي لا يرص بذلك ينصب للمشرك مثال صورته يدخل معه ليعذب بها لترجمه اور اس لیے اللہ تعالیٰ کی اپنی مخلوق پر محبت کاملہ ہے، لہذا یہ بات طے ہے کہ شرک مظالم عباد سے ہے۔ یعنی شرک ایک ایسا ظلم ہے، جو مخلوق مخلوق پر ڈھاتی ہے (کیونکہ شریک چاہے وہ ستارہ، نباتات، جمادات، حیوانات یا نوع انسانی سے ہو، بارگاہ ایزدی میں عرض کرے گا کہ اے میرے پروردگار! اس انسان سے پوچھ، جس نے مجھے الہ بتایا اور میرے وہ اوصاف بیان کئے، جو میرے لیے مناسب نہ تھے۔ لہذا اُس (انسان) نے مجھ پر جو ظلم کیا ہے، اُس کے بدلے میں اُسے سزا دے۔ پس اللہ تعالیٰ اُس مشرک کو اس ظلم کی وجہ سے سزا دے گا اور ہمیشہ کے لیے

۱۔ دیکھئے فتوحاتِ مکبہ (عربی) جلد اول، باب ۶۹، ص ۷۲۵، مطبوعہ مصر

اُسے اُس کے شریک پرستش کی ہوئی چیز) سمیت جہنم میں ڈال دے گا۔ چاہے وہ شریک پتھر، نباتات، حیوان یا ستارہ ہو، مگر وہ انسان اس عذاب سے بچ جائے گا جو دُنیا میں ان پر راضی نہ ہو، جو اُس سے منسوب کی گئیں اور (زندگی میں) ایسی باتوں سے (لوگوں کو) ظاہری و باطنی طور پر رنہ صرف یہ کہ (منع کیا، بلکہ ناپسند بھی کرتا رہا۔ پس ایسا خوش قسمت) انسان مُشرک (شرک گنندہ) کے ساتھ جہنم میں نہ ہوگا اور اگر اس قسم کی (مُشرکانہ) باتیں اُس (انسان) کے کہنے یا اُس کے امر سے ہوئیں اور پھر اُس (انسان) کا اپنا خاتمہ بھی توحید پر نہ ہوا اور نہ ہی اُس (انسان) نے توبہ کی تو ایسا (بد بخت) انسان اُس مُشرک کے ساتھ جہنم میں ہوگا، لیکن پھر بھی جو شخص ان باتوں پر راضی نہیں، اُس کی مثالی صورت مُشرک (شرک کرنے والے) کے ساتھ جہنم میں داخل کی جائے گی۔ تاکہ اس طرح شرک گنندہ کو (ذہنی) عذاب دیا جاسکے (انتہی) ابن عربیؒ کے اس موقف کی تائید یہ آیت کریمہ کرتی ہے: **وَإِنَّكُمْ وَمَا تَعْبُدُونَ مِن دُونِ اللَّهِ حَصَبُ جَهَنَّمَ أَنتُمْ لَهَا وَارِدُونَ**۔ (ترجمہ) اے مُشرکوں! تم اور جن بتوں کی تم عبادت کرتے ہو اللہ تعالیٰ کو چھوڑ کر، سب جہنم کا ایندھن ہوں گے۔ تم اس میں داخل ہونے والے ہو۔

حضرت ابن عربیؒ کی اس تصریح سے معلوم ہوا کہ جس نے کائنات کی کسی شے کو خواہ وہ جاندار ہو یا غیر جاندار، ذوی العقول سے ہو یا غیر ذوی العقول سے، خدا کا شریک ٹھہرایا تو بروز قیامت جن چیزوں کو شریک ٹھہرایا گیا تھا، وہ خدا کی بارگاہ میں اُلٹا دعویٰ کریں گی کہ فلاں انسان نے ہم پر ظلم کیا، ہمیں تیرا شریک ٹھہرایا، لہذا ہم مظلوم ہیں، ہماری فریاد رسی کر اور وہ اس طرح کہ ہمیں جس مُشرک نے تیرا شریک ٹھہرایا، اُسے عذاب اور سزا دے، مگر ایسے انسان عذابِ الہی سے بچ نکلیں گے، جنہوں نے اپنی زندگی میں خود کو خدا کا شریک ٹھہرانے سے ظاہری اور باطنی طور پر اظہارِ نفرت کیا اور ان اُمورِ اَلُوہِیَّت سے انکار کیا، جو ان سے منسوب کئے گئے تھے، یعنی یہ کہ انسان خود انہیں ایسا سمجھتے رہے یا ایسا کرتے رہے۔ انہیں یہ باتیں ہرگز پسند نہ تھیں اور وہ اپنی زندگی میں ایسے انتسابات کی بھرپور تردید کرتے رہے۔ البتہ وہ لوگ جو بزعم خود مظاہر کو

خدا کا شریک ٹھہراتے رہے، انہیں ضرور جہنم میں ڈالا جائے گا اور اگر انسانوں میں سے کسی نے دوسرے انسانوں کو یہ ترغیب دی یا اس کو پسند کیا کہ وہ اُسے خدا کا شریک سمجھیں اور پھر ایسا کہنے یا اس پر رضامند ہونے والے کا خاتمہ تو جید یا توبہ پر نہ ہوا تو ایسا انسان اُن لوگوں سمیت جو اُسے خدا کا شریک جانتے تھے ہمیشہ کے لیے آگ میں پھینک دیا جائے گا اور وہ انسان جو خود کو خدا کا شریک کہلانے یا سمجھے جانے سے دوسرے انسانوں کو روکتا رہا، مگر اُس کے ماننے والوں نے اُس کی بات نہ مانی اور وہ اُسے بدستور اپنے غلط اعتقاد کے مطابق خدا کا شریک کہتے یا سمجھتے رہے۔ ابن عربیؒ فرماتے ہیں کہ اُس انسان کو آگ میں عذاب نہیں دیا جائے گا، کیوں کہ وہ لوگوں کو ایسا کرنے یا سمجھنے سے روکتا رہا۔ البتہ جہنم نے باوجود اُس کے روکنے ٹوکنے کے اُسے خدا کا شریک بناتے یا سمجھے رکھا، انہیں ضرور جہنم میں ڈالا جائے گا اور حق تعالیٰ مزید ذہنی اذیت دینے کے لیے اُس انسان کی مثالی صورت بنا کر اُسے اُن کے ساتھ آگ میں جلایا جائے گا، تاکہ جسمانی عذاب کے علاوہ انہیں یہ ذہنی کوفت بھی دامن گیر رہے کہ صد حیف وہ انسان بھی ہمارے ساتھ آگ میں جل رہا ہے، جسے کل دنیا میں ہم خدا کے برابر سمجھتے اور اُس کا شریک ٹھہرایا کرتے تھے۔ گویا جس نے خود کو خدا کا شریک سمجھنے یا کہلانے سے روکا اور اُسے ناپسند کیا، اُس کے جسم کو آتش دوزخ سے بچا لیا جائے گا اور اُسے عذاب نہ ہوگا، مگر اُس کا ایک مثالی جسم بنا کر اُن لوگوں کے ساتھ جو باوجود روکنے کے اُسے خدا کا شریک سمجھتے تھے، آگ میں اُسے ڈالا جائے گا تاکہ وہ لوگ ذہنی طور پر یہ سمجھیں اور دیکھیں کہ اُن کے ساتھ اُن کا رُخ و ساختہ اور باطل (معبود بھی جل رہا ہے، اس طرح انہیں دو گنا عذاب جھیلنا پڑے گا، ایک عذاب جسمانی اور دوسرا عذاب ذہنی۔

اس تشریح کے بعد اب ذرا شرک کا فتویٰ لگانے والے میدان میں آئیں اور بتائیں کہ کس ولی کامل اور متشرع پیر نے اپنے مریدوں سے یہ کہا یا اس پر رضامندی ظاہر کی کہ انہیں اللہ تعالیٰ کی ذات و صفات میں برابر کا شریک و سہم سمجھا اور کہا جائے، ہم شرک کے لغوی اور شرعی معنی و مفہوم بیان کر چکے ہیں۔ اسے ہی شرک کہا جاتا ہے، کیونکہ شرک کا تعلق اعتقاد سے ہے۔ کسی کو خدا بنانے کی صرف یہی تعریف نہیں کہ اُس کے سامنے سجدہ ہی کیا جائے یا اُس کی حد درجہ

تعظیم کی جاتے یا وہ جسمِ خاکی ہی ہو، اللہ تعالیٰ نے خواہشاتِ نفسانیہ کی پرستش کو بھی اسی ضمن میں داخل فرمایا ہے۔ ارشادِ ربّانی ہے: **أَرَيْتَ مَنْ اتَّخَذَ إِلَهَهُ هَوَاهُ**۔

(ترجمہ) کیا آپ نے ملاحظہ فرمایا اُس (راحمق) کو جس نے بنا لیا اپنا خدا اپنی خواہش کو۔ علامہ اقبالؒ کے اس شعر میں ان ہی خواہشاتِ نفسانیہ کو خداوند کہا گیا ہے۔

رہ مدہ در کعبہ اے پیرِ حرمِ اقبالِ را ہرزماں در آستینِ دارِ خداوندے دگر

گویا آج کل کے بعض موحّدین جس طرح انبیاء و اولیاء کے پیچھے ہاتھ دھو کر پڑے ہوتے ہیں اور ان سے محبت و ارادت کے عقیدہ ہی کو شرک کہتے ہیں، مگر خدا کے نزدیک معبود بنانے اور شرک کرنے کا مفہوم وسیع ہے جیسا کہ مذکورہ بالا آیتِ کریمہ سے مستفاد ہے کہ جو لوگ بقولِ غالبؒ عہزاروں خواہشیں ایسی کہ ہر خواہش پر دم نکلے، کے قائل ہوتے ہیں، درحقیقت ان کی نظر میں ان کی خواہشاتِ الہٰیہ کا مقام رکھتی ہیں اور وہ ان کی پرستش کر رہے ہوتے ہیں۔ اب سوچنا چاہیے کہ ایسا کرنے والے بھی اللہ تعالیٰ کے نزدیک مشرک ہیں تو پھر دائرہٴ شرک کو صرف انسانوں تک ہی محدود کر دینا کہاں کی عقلمندی اور قرآنِ فہمی ہے، جو شخص اپنی خواہشِ نفس کو ضروری سمجھتا ہے اور اس کی پرستش کرتا ہے تو ہم اُس کے لیے یہ تو نہیں کہہ سکتے کہ وہ اپنی خواہش کے سامنے سجدہ کرتا ہے یا اُس کے ہاتھ پاؤں چومتا ہے۔

مفہوم پرستش گویا پرستش کی تعریف کو انہی مذکورہ چند صورتوں تک محدود تصور کرنا، قرآنی تصریحات کے خلاف ہے، اس لیے کہ پرستش

کا صحیح مفہوم خداوندِ عالم کی تعلیمات اور اُسوۂ رسالت مآب ﷺ کو چھوڑ کر کسی بھی چیز کا اتباع کرنا ہے، جو گمراہی کی طرف لے جائے۔ بقولِ سعدی شیرازؒ

خلافِ یمبر کے رہ گزید

کہ ہرگز بہ منزلِ نخواہد رسید

محمد اللہ انبیاء و اولیاء، چونکہ خلقِ خدا کو خدا کی طرف بلاتے اور اُس کی توحید کا درس

دیتے ہیں لہذا ان کی تعظیم و توقیر کرنا یا اظہار عقیدت کے طور پر ان کے مزارات پر انوار کا بوسہ لینا ان کی تعلیمات اور خدمات کا اعتراف کرنا، پرستش کے مفہوم میں نہیں آسکتا، کیونکہ اگر محض عزت کرنا شرک یا پرستش ہوتا تو خداوند عالم سید عالم ﷺ کے لیے وکھو وکھو (اور اس کی عزت و تعظیم کرو) کا حکم کبھی نہ فرماتا۔ مخالفین کے اسی قسم کے تشدد اور انہی فتویٰ بازیوں سے تنگ آ کر انسان ایسا عمل کرنے کے لیے ذہنی طور پر مجبور ہو جاتا ہے جس سے انہیں ذہنی اذیت پہنچ سکتی ہو۔ اس لیے کہ جب وہ ہمارے اسلاف اور ہمارے خلاف زبان درازی کر کے ہمیں محض اذیت پہنچانا چاہتے ہیں تو پھر اس کا رد عمل بھی اسی قسم کا ہو سکتا ہے۔

مُخْتَبِ نَحْمُ شُكْرًا وَمِنْ سِرِّوُ
سِنَّ بِالسِّنِّ وَالْجُرُوحِ قِصَاصٌ

(خواجہ حافظ شیرازی)

لفظ مشرک کا صحیح مصداق کون ہے؟

شُرک کی تعریف میں ہم نے عرض کیا تھا کہ اگر کوئی انسان کسی نبی یا کسی ولی یا کسی اور انسان یا شے کو کسی ایک لمحے میں بھی اللہ تعالیٰ کی طرح مستقل متصرف اور مستقل جار و مانے تو اس پر لفظ مشرک کا اطلاق درست ہوگا ورنہ نہیں۔ کسی چیز یا کسی بھی انسان کو مستقل متصرف ماننے کا مطلب یہ ہے کہ اللہ تعالیٰ چاہے نہ چاہے فلاں تارہ، فلاں پتھر یا فلاں انسان اپنی مرضی کے مطابق جو چاہے کر سکتا ہے۔ یہ عقیدہ رکھنا حقیقی شرک ہے اور اس عقیدے کا مالک یگانہ مشرک ہے۔ اللہ تعالیٰ تمام مسلمانوں کو اس عقیدہ باطل سے محفوظ رکھے۔ لیکن اگر عقیدہ یہ ہو کہ فلاں انسان چونکہ خدا رسیدہ ہے اور میری نسبت وہ اعمال صالحہ کا مالک ہے، اگر

۱۔ القرآن ۲۸: ۹

۲۔ ترجمہ مختب نے شراب کا مٹکا پھوڑا اور میں نے اس کا سر کیونکہ دانت کا بدلہ دانت اور زخم کا قصاص لیا جاتا ہے۔ دراصل حضرت خواجہ حافظ شیرازی نے بسلسلہ مکافات عمل آیت وَالسِّنُّ بِالسِّنِّ وَالْجُرُوحُ قِصَاصٌ سے استفادہ کیا ہے۔ (القرآن ۵: ۴۵)

اُس کی حیاتِ ظاہری میں اُس سے دُعا کرائی جائے یا بارگاہِ خداوندی میں اُس کے توسل سے عرض کی جائے، یا کسی باخدا انسان کے مزار پر حاضری کے وقت اللہ تعالیٰ سے یہ التجا کی جائے کہ میں ایک بندہ گنہگار ہوں اور یہ تیرا نیک اور مُستجاب الدعوات بندہ ہے، میں تیری بارگاہ میں اس کا وسیلہ پیش کرتا ہوں کہ تو مجھے مُعاف کر دے اور بخش دے، یا خود صاحب مزار سے مخاطب ہو اور بارگاہِ ایزدی میں اپنے کسی نیک کام یا نیک آرزو کی تکمیل کی سفارش کرنے کے لیے کہے تو ایسا کہنا اور کرنا قطعاً شرک نہ ہو گا اور نہ ہی یہ قرآن و سنت کے خلاف ہے۔

اظہارِ براءت

ایک صاحب فرمانے لگے کہ بزرگانِ دین کے بعض ارادت مند عقیدت میں غلو سے کام لیتے اور اپنے مشائخ کو مُستقل مُتصرف خیال کرتے ہیں لہذا اس کی تردید ضروری ہے۔ میں نے کہا: اول تو کسی باشعور عقیدت مند کا اپنے شیخ یا شیخ زادوں کے لیے یہ عقیدہ ہو ہی نہیں سکتا کہ وہ مُستقل مُتصرف ہیں، بہر حال اگر کم علمی کے سبب کسی کا یہ عقیدہ ہو بھی تو ہم اُس کے اس عقیدے سے براءت کا اظہار کرتے ہیں، یعنی ہم اس کو بالکل ناجائز کہتے سمجھتے اور اس سے برائی الذمہ ہیں، اس لیے کہ ایسے عقائد سے براءت کا اظہار سنتِ انبیاء علیہم السلام ہے۔ جب ایک پیغمبر ایسے عقائد سے اظہارِ براءت کر رہا ہے تو اولیاء اور اُن کی اولاد ایسے عقیدت مندوں کے اندھے عقائد سے براءت کا اظہار کیوں نہ کریں۔ چنانچہ حضرت ہود علیہ السلام کے اظہارِ براءت کو اللہ تعالیٰ ان الفاظ میں بیان فرماتا ہے: قَالَ اِنِّیْ اَشْهَدُ اللّٰهَ وَاَشْهَدُ وَا اِنِّیْ بِرِیِّیْ عَمِمًا کُفْرًا (ترجمہ) ہُو د (علیہ السلام) نے کہا: میں گواہ بناتا ہوں اللہ تعالیٰ کو اور تم بھی گواہ رہنا کہ میں بیزار ہوں ان بتوں سے جنہیں تم شریک ٹھراتے ہو۔

یہ ایک ناقابلِ تردید حقیقت ہے اور ہر دور کے اولیائے کاملین ایسے باطل عقائد سے اپنے عقیدت مندوں کو روکتے آئے۔ حضرت اعلیٰ گوڑٹومی کی تصانیف کو پڑھنے سے اندازہ ہوتا ہے کہ آپ نے توحید و شرک کی باریکیوں کو کس خوبی سے کھول کھول کر بیان فرمایا کہ توحید

اس کا نام ہے اور شرک اسے کہتے ہیں اب جو لوگ اپنے شیخِ کامل کی ان وضاحتوں کو پیش نظر نہ رکھیں تو اس میں شیخ کا کیا تصور۔ جس طرح شیخ کے ایک غالی فرقہ نے سیدنا علی المرتضیٰ کو خدا سمجھ لیا اور آج تک سمجھتے ہیں، مگر حضرت علیؑ تو ہمیشہ اُن کے اس عقیدے سے بیزاری کا اظہار فرماتے اور درسِ توحید دیتے رہے بلکہ آپؑ نے تو ایسے عقائد رکھنے والوں کو اپنے سامنے آگ میں پھینکوا دیا تھا، ایسے مُشرک نہ عقائد رکھنے والے عقیدت مندوں کو مورد الزام ٹھہرانے کی بجائے حضرت علیؑ کی ذاتِ اقدس کو اس کا ذمہ دار قرار دینا کتنی بڑی حماقت ہوگی۔ انبیاء و اولیاء اور مشائخ کی عزت کرنا، احترام کرنا اور اُن کی علمی و دینی خدمات کا اعتراف کرنا اور بات ہے اور اُن کے بارے میں ایسے مُشرک نہ عقائد رکھنا اور بات۔ اللہ تعالیٰ ہمیں اپنے برگزیدہ اور مقبولوں کی بے ادبی سے بچائے اور اُن عقائدِ فاسدہ سے بھی محفوظ رکھے، جن سے وہ ہمیں ہمیشہ روکتے رہے۔

مفہوم شرک کا تعلق اعتقاد سے ہے | اگر کوئی شخص بزرگانِ دین کے مزارات پر یا خود بزرگوں کے سامنے سجدہ بھی نہ کرے،

اُن کے ہاتھ پاؤں بھی نہ چومے، اُن سے ہاتھ بھی نہ ملائے، اُنہیں دیکھے بھی نہیں، اُن کے ہاں حاضری بھی نہ دے، مگر یہ سب کچھ نہ کرنے کے باوجود اُن سے دُور رہتے ہوئے اُنہیں اللہ تعالیٰ کی طرح مستقل مُتصرف اور اللہ تعالیٰ کی ذات و صفات میں اُنہیں مستقل شریک سمجھے تو کیا وہ یہ اعتبار شرعِ محمدی مُشرک اور کافر نہیں ہوگا؟ یقیناً ہوگا۔ اگر شرک کا تعلق اعتقاد سے نہ ہوتا تو ایسے انسان کو مُشرک کہنے کی کیا ٹھکانتی ہے اور شرعی طور پر وہ کیوں کر مُشرک ہو سکتا ہے، جب کہ مذکورہ بالا باتوں میں سے وہ کسی ایک پر بھی عمل پیرا نہیں ہوا، نہ اُس نے کسی مزار پر حاضری دی اور نہ کسی مُرشد کی صحبت اختیار کی نہ کبھی اُن کے پاس گیا نہ کبھی اُن کی لمبی چوڑی تعریف کی نہ اُن کو وسیلہ سمجھنے کا اظہار کیا، نہ کبھی اُن کی ظاہری تعظیم کی، مگر وہ شرعاً مُشرک ہو گیا تو اس کی وجہ یہی ہے کہ شرک کے مفہوم کا تعلق اعتقادِ انسانی سے ہے نہ کہ اُس کے اعمالِ ظاہرہ سے، کسی انسان کو اپنے بزرگوں کے متعلق یہ ہرگز نہیں سمجھنا چاہیے کہ وہ مستقل تصرف کے مالک ہیں، اگر کسی نے کسی انسان کو خواہ وہ نبی ہو یا ولی یا کوئی اور، ایک لمحہ کے لیے بھی اللہ تعالیٰ کی طرح مستقل مُتصرف

خیال کیا تو وہ اسی وقت مُشرک ہو جائے گا۔ جب تک دوبارہ توبہ نہ کرے اور ذہنی طور پر اپنے اس خیالِ باطل کی تردید نہ کرے تو وہ مُسلمان نہیں ہو سکتا اور نہ مُوحد کہلا سکتا ہے۔

یہ نظریہ و مفہوم ہر مُسلمان کا جُز و ایمان اور اُس کا اعلیٰ عقیدہ ہونا **اہم جُز و ایمان** چاہیے کہ کائنات کی ہر شے، ہر آن اور ہر امر میں اللہ تعالیٰ کی محتاج ہے اور اللہ تعالیٰ اپنی کسی مخلوق کا کسی آن، کسی شے اور کسی امر میں محتاج نہیں۔ یہ عقیدہ اگر سلامت ہے تو ساری دُنیا کو شرک کا فتویٰ لگانے دیجئے، آپ عند اللہ مُشرک نہیں ہوں گے اور انسان کو اپنے افکار و اعمال کا محاسبہ تو صرف اِس لیے کرنا چاہیے کہ وہ کہیں اللہ تعالیٰ کے نزدیک مُشرک قرار نہ پائے، مخلوق کے فتویٰ ہاتے شرک سے کیا ڈرنا، انسان اپنے خالقِ باقی کو راضی رکھے نہ کہ مخلوقِ فانی کو کیونکہ

واجب ہی کو ہے دوام، باقی فانی
کہنے کو زمین و آسمان سب کچھ ہے
قیوم کو ہے قیام، باقی فانی
باقی ہے اُسی کا نام، باقی فانی

نمازِ جہارہ میں امتناعِ سجدہ کی حکمت

بہر حال مذکورہ تعریفِ شرک جس کا تعلق سراسر اعتقادِ ذہنی سے ہے، اگر کوئی شخص غیر اللہ میں سے کسی کو کسی لمحہ متقل متصرف نہیں مانتا، مگر وہ اللہ تعالیٰ کے سوا کسی اور کے آگے بہ نیتِ تعظیم اپنی پیشانی رکھ دیا کرتا ہے، تو چونکہ خدا کے بارے میں اُس کا عقیدہ درست ہے اور وہ صرف اللہ تعالیٰ ہی کو حقیقی متصرف مانتا ہے، لہذا وہ مُشرک کی شرعی تعریف کے مطابق مُشرک نہیں ہوگا، مگر غیر اللہ کے سامنے پیشانی رکھنا خواہ بہ نیتِ تعظیم ہی کیوں نہ ہو جائز نہیں کیونکہ ایسا کرنے سے ذہنوں میں اشتباہِ شرک پیدا ہوتا ہے اور پھر رفتہ رفتہ اِس کا دروازہ جوازِ مکمل کھل سکتا ہے۔ اِس لیے شریعتِ مُطہرہ نے اِس کی اجازت نہیں دی۔ نمازِ جہارہ کے طرزِ ادائیگی سے احتیاط کا اندازہ لگایا جاسکتا ہے، حالانکہ اِس نماز میں سب لوگ بارگاہِ ایزدی میں دست بستہ کھڑے ہوتے ہیں اور مخاطب بھی ذاتِ باری ہوتی ہے، میت نہیں ہوتی، اگر

نمازِ جنازہ میں رخصتِ سجدہ دے دی جاتی تو اس لحاظ سے بالکل درست تھی کہ سجدہ میت کو نہیں، اللہ تعالیٰ کو کیا جا رہا ہے، مگر معلوم یہ ہوتا ہے کہ نمازِ جنازہ میں اذنِ سجدہ اسی لیے نہیں دیا گیا کہ اس میں میت کی جانب سجدے کا اشتباہ مترشح ہوتا، لہذا اگر نمازِ جنازہ میں رخصتِ سجدہ ہوتی تو اس کے درپردہ میت کی قبر کو سجدہ کرنے کے جواز کی غمازی بھی پائی جاسکتی تھی، اسی بنا پر شارعِ علیہ السلام نے نہ خود نمازِ جنازہ میں رکوع و سجدہ فرمایا اور نہ ہی اپنی امت کو اس کی اجازت عطا فرمائی۔

قولِ حق مجھے معلوم ہے کہ جو لوگ بزرگانِ دین کے مزارات پر جانے اور بوسہ دینے کے خلاف ہیں، وہ یہ مضمون پڑھ کر بہت خوش ہوں گے اور طرح طرح کی باتیں بنائیں گے، چونکہ یہ قولِ حق تھا، اس لیے اس کا چھپانا میرے لیے ممکن نہیں تھا، کیونکہ ہمیں یہ سب کچھ اپنے جدِ امجد حضرت پیر مہر علی شاہ قدس سرہ کی تعلیمات سے حاصل ہوا اور محمد اللہ ہم اسی پر کار بند ہیں اور رہیں گے۔ جو لوگ بزرگانِ دین کے مزارات پر صرف اس لیے حاضری دیتے ہیں کہ وہ اللہ تعالیٰ کے مقبول بندے تھے اور ان کے طفیل ہماری بھی بخشش ہو جائے گی، تعظیماً ان کے مزار کا بوسہ لیتے یا وہاں دعا کرتے ہیں یا ان کی خدمت میں اپنا کوئی نذرانہ عقیدت پیش کرتے ہیں تو اس میں قطعاً کوئی قباحت نہیں اور نہ ہی شریعتِ مطہرہ میں مذکورہ امور کے سلسلے میں ممانعت کا کوئی ٹھوس ثبوت ملتا ہے۔ مشائخ کے مزارات کو بوسہ دینا قبر پرستی نہیں ہوتی، کسی شے کا پوجنا اور عبادت کرنا اور فعل ہے اور اس کی تعظیم و تکریم دوسری بات ہے۔ ہم لوگ جب ایسے مقدس مقامات پر حاضر ہوتے ہیں تو خدا گواہ ہمارا مقصد ان مقامات کی پرستش کرنا ہرگز نہیں ہوتا۔ اور نہ ہم کسی صاحبِ قبر کو مستقل متصرف مانتے ہیں بلکہ وہاں جا کر اللہ تعالیٰ کی ذات سے یہ اُمید کرتے ہیں کہ وہ اپنے برگزیدہ بندوں کی عبادات اور اعمالِ صالحہ کے طفیل ہمارے نامہ سیاہ پر اپنا قلمِ عقوبت پھیر دے گا، اگر اسے بھی قبر پرستی ہی کہا جائے تو پھر یہ بھی بتانا ہوگا کہ جو لوگ بیت اللہ میں جا کر یا دور سے سجدہ کرتے ہیں ان کے بارے میں کیا رائے رکھنی چاہیے، اس لیے کہ بیت اللہ پتھروں سے بنا ہوا ایک گھر ہے اور پتھر بھی یقیناً غیر اللہ ہیں، پتھر پتھروں کے ساتھ اللہ تعالیٰ جیسا سلوک کیوں کیا جاتا ہے۔ اللہ تعالیٰ

نے تو صرف اپنے لیے سجدے کو جائز قرار دیا ہے اور اپنی ہی عبادت کو جائز کیا ہے۔ پتھروں کی جانب سجدہ کرنے یا ان کی طرف اپنا رخ عبادت موڑنے کا کیا مطلب ہے؟ اگر آپ یہ کہیں کہ اللہ تعالیٰ نے ان مخصوص پتھروں کی طرف سجدہ دینے کا حکم دیا، اس لیے ہم سجدہ کرتے ہیں تو پھر یہ بھی مانتے کہ اللہ تعالیٰ اگر غیر اللہ کی طرف سجدہ کرنے کا حکم دے دے تو اسے تسلیم کرنا پڑتا ہے، کیونکہ کعبہ کے پتھر بھی تو ہماری طرح غیر اللہ کی صف میں آتے ہیں، لہذا آپ یہ کہیں گے کہ ہم کعبۃ اللہ میں حاضری کے وقت بظاہر دیوار کعبہ سے لپٹ کر رو رہے اور التجا میں کر رہے ہوتے ہیں، مگر ہمارے ذہن میں یہ خیال نہیں آتا کہ کعبۃ اللہ کی دیواروں میں چٹنے ہوتے پتھروں کو ہم اپنا معبود سمجھتے اور ان سے مرادیں مانگتے ہیں تو آپ پھر ان لوگوں کے حق میں اس قدر بظنی سے کیوں کام لیتے ہیں جو بزرگان دین کے ہاں اور دیگر مقامات مقدسہ پر حاضری دیتے اور وہاں اللہ تعالیٰ کے حضور دعا کرتے ہیں۔ کیا ایسے لوگ مُشْرک ہوتے ہیں؟ ہم تو مزارات اولیاء پر زیادہ سے زیادہ جھک جاتے ہیں، جب کہ آپ آج تک دیوار کعبہ میں چٹنے ہوئے پتھروں کی جانب (جو بہر حال غیر اللہ ہیں) سجدوں پر سجدے کئے جا رہے ہیں۔ ایسا کرنا اللہ تعالیٰ کا حکم ہی سے سہی، مگر یہ حقیقت آپ کو تسلیم کرنا ہی پڑے گی کہ آپ کے مسجود ظاہری تو چند پتھر ہی ہیں، وہ مسجود لہ نہ سہی، مسجود الیہ تو ہیں۔

دیوار کعبہ مسجود لہ ہے یا مسجود الیہ

اگر معترضین کو غیر اللہ

سے اتنی ہی نفرت ہے تو انہیں اللہ تعالیٰ سے دریافت کرنا چاہیے کہ اُس نے اپنے ہوتے ہوئے چند پتھروں کی طرف (جو غیر اللہ ہیں) سجدہ کرنے کا حکم کیوں دیا؟ مطلب یہ کہ اگر آپ غیر اللہ میں ایک چیز کی طرف سجدہ کر کے بھی مُسلمان رہ سکتے ہیں، صرف اس لیے کہ آپ کے نزدیک حقیقی مسجود وہ پتھر نہیں، بلکہ ذات باری جل شانہ ہے تو ہم بزرگان دین کے ہاں اور روضہ رسول علیہ السلام پر حاضری دے کر یہ کیوں نہیں کہہ سکتے کہ مانگتے تو اُسی سے ہیں، مگر یہاں آکر مانگتے ہیں اور ہمارا حقیقی مقصود و مطلوب تو خدائے بزرگ و برتر ہے، لیکن ان تمام اُمور کا پتا ہمیں انہی ٹھکانوں سے ملا، لہذا ہم کسی دن یا سال بھر میں ایک بار ان ٹھکانوں

کی زیارت اور ان میں موجود خاصانِ خدا کی خدمت میں اُن سے اپنی عقیدت و نسبت کی تصدیق و توثیق کرنے کی غرض سے آجاتے ہیں۔ حقیقت یہ ہے کہ اگر دُنیا میں یہ چند ٹھکانے نہ ہوتے تو کسی کو اُس بے نشاں اور بے ٹھکانے کا ٹھکانہ نہ ملتا، نتیجتاً سب کے دماغ ٹھکانے آجاتے۔ بقولِ راقم الحروف

بے ٹھکانے ہو کے رہ جاتے ملال و درد و غم سچ تو یہ ہے دلِ محبت میں بڑے کام آگیا
خاصانِ خدا و جو دِ علم کا قلب ہوتے ہیں جس طرح سارے جسم کے درد و غم کا بوجھ انسان کے

سینے میں دھڑکنے والا دل برداشت کرتا ہے، اُسی طرح خاصانِ خدا و جو دِ عالم میں دل کا مقام رکھتے ہیں جو سب کے غموں کو اپنی جھولی میں ڈال کر خلقِ خدا کو آزاد رنج و ملال کرتے ہیں۔ اگر جسمِ انسانی میں دل نام کی کوئی چیز نہ ہوتی تو دُنیا بھر کے رنج و غم آج بے ٹھکانے ہو کر در بدر کی ٹھوکریں کھاتے ہوتے مگر اس دل کے دل گردے کے قربان جاتیے کہ اس نے انسانی غموں کو بے آسرا اور بے ٹھکانہ ہونے کے طعنوں سے بچا کر اور اپنے دامن میں جگہ دے کر صاحبِ خانہ بنا دیا۔ کسی بے کیف اور غیر مرنی صاحبِ خانہ کا ٹھکانہ جاننے کے لیے پہلے کسی ٹھکانے کا پتہ لگانا ضروری ہوتا ہے، اگر ٹھکانہ ہی نہ ملا تو پھر صاحبِ خانہ کہاں ملے گا۔ ناوکِ ناز سے مشکل ہے بچانا دل کا درد اٹھ اٹھ کے بتانا ہے ٹھکانا دل کا (امیر مینائی)

درد کی مثال لے لیتے۔ یہ ایک کیفیت ہے، جو نظر آنے سے ورا رہے، مگر اس کیفیت کا جب بھی پتہ چلے گا تو کسی نہ کسی عضو کی وساطت سے جس طرح درد مختلف حالات اور اوقات میں اعضائے جسم میں اپنے ظہور کے لیے ٹھکانے بدلتا رہتا ہے، تو خالقِ درد **كُلَّ يَوْمٍ هُوَ فِي شَأْنٍ** بلکہ کے تحت اپنے مظاہر اور ٹھکانے کیوں نہیں بدل سکتا۔ اگر درد نام کی کوئی شے موجود ہے تو وہ مختلف اوقات میں مختلف مقامات پر اپنا

رنگِ ظہور دکھلاتے گی اور اگر کائنات میں آپ کسی وجودِ حقیقی و مستقل کے قائل ہیں تو پھر مختلف مظاہر میں اُس کی شانِ جلوہ گری کو بھی تسلیم کرنا پڑے گا، جیسا کہ آیتِ محولہ بالا سے ثابت ہے۔ یہ کیا کہ وجود بھی ہو اور اپنی شانِ شہود نہ دکھلاتے۔ ظہور میں نہ آنا عادتِ وجود نہیں، بلکہ یہ توصیفِ عدم ہے کہ وہ نہ ہونے کے سبب کسی مظہر میں ظاہر ہونے کی اہلیت ہی نہیں رکھتا۔ درودِ جو اعضاء میں رہتے ہوئے زمان و مکان کی قید میں نہیں، جب بھی اُس کے ہونے کا علم ہوگا تو کسی ٹھکانے کی بدولت اور درود کا ٹھکانہ جسمِ انسانی کے مختلف اعضاء ہیں۔ اگر کچھ بھی شعور ہو تو اس مادی مثال سے ایک عظیم حقیقت کے سمجھنے میں مدد ملتی ہے کہ اگر درود جیسی مخلوق (کیفیت) اپنے اظہار کے لیے کسی نہ کسی عضو یا ٹھکانے کا سہارا چاہتی ہے تو وہ ذاتِ جو درود جیسی تمام کیفیات کی خالق ہے، وہ فَاجَبَتْ اَنْ اَعْرَفَ كُنْهَ كَيْفِهَا اگر کسی ٹھکانے اور کسی مظہر سے ظاہر ہو کر اپنا عرفان نہیں کراتے گی تو پھر آخر دنیا اُس کا عرفان حاصل کرنے کے لیے جائے گی تو کہاں جائے گی۔ ایسی صورت میں منزلِ ذات کا متلاشی اپنی چشمِ نظارہ طلب کے لیے سامانِ تسلی کچھ اس طرح فراہم کرنے پر مجبور ہو جاتا ہے۔

وہ اگر ملتے نہیں، اس میں بھی ہے کچھ مصلحت اُن کے ملنے میں ہماری جستجو کی موت ہے

(المحبّد)

ثابت ہوا کہ جس طرح اُس نے اپنا مظہرِ اعظم کعبۃ اللہ کو قرار دیا، اسی طرح حضور رسالت مآب ﷺ اور آپ کے جلیل القدر اولیائے امت بھی اپنے اپنے مقام اور مرتبہ کے مطابق اُس (ذات) کی جائے ظہور ہیں۔ اگر کعبۃ اللہ کی دیواروں میں چٹنے ہوئے (اجار) لپتھر اُس کے حکم کے مطابق اُس کا مظہرِ خاموش کھلا سکتے ہیں تو انسان رَاثِي جَاعِلٌ فِي الْاَرْضِ خَلِيْفَةٌ کا عظیم اعزاز پانے کے بعد اُس (ذات) کا مظہرِ ناطق کیوں نہیں ہو سکتا یا کھلا سکتا، جب کہ وہ اعتبارِ شرف تمام انواعِ خلق سے افضل و برتر ہے۔ اللہ تعالیٰ نے پتھروں کو فِي الْاَرْضِ خَلِيْفَةٌ نہیں فرمایا، بلکہ انسان کو فرمایا۔ یہ سمجھ میں نہیں آتا کہ جسے وہ اپنا خلیفہ بنا رہا ہے اور اپنی مخلوق میں سب

سے افضل قرار دے کر لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ کا سہرا اُس کے سر باندھ رہا ہے تو اُسے اُس کا منظر کیوں نہ تسلیم کیا جائے۔ یہ اور بات ہے کہ اُس کے حکم کے مطابق سجدہ اُسی کو کرنا ہے جس کا اُس نے حکم دیا۔ اُس کی قدرت کی شانِ عظیم اور اُس کی بے نیازوں کا عالم دیدنی ہے کہ تخلیق کے ایسے شاہکار کو یہ حکم دے دیا کہ تمہاری فضیلت اپنی جگہ درست اور مُسَلَّم، مگر میرا حکم ہے کہ جس مقام کو میں نے اپنا گھر یا منظر کہہ دیا، تم اُس کے پتھروں کی طرف سجدہ کرو۔ جو چاہے آپ کا حُسن کرشمہ ساز کرے

یہ اور بات کہ کسی کو کسی منظر میں ظہور کرنے والا نظر آتا ہے، کسی کو نہیں۔ نظر آئے نہ آئے، دل جس منظر پر انگشتِ انتخاب رکھ دے، وہ اُس کے لیے جائے سکون و طمانینت ہوتا ہے اور قلب کا سکون منظر میں ظہور گنندہ کے وجود کی سب سے بڑی دلیل ہوتا ہے، یہی وجہ ہے کہ اگر بیتُ اللہ یا روضہ رسولِ پاک ﷺ پر حاضری کے وقت سکونِ قلب محسوس نہ ہو اور ان مقاماتِ مُقدَّسہ کو ذہنِ انسانی کسی ذاتِ جلیلہ کا منظر اُتم نہ تسلیم کرے تو پھر وہاں جانے سے کیا فائدہ بہر حال ہم بہت دُور نکل آئے، کہنے کا مقصد یہ ہے کہ پاسِ شریعت اور حضور رسالتِ پاک ﷺ کے احکامِ پاک کی پابندی ضروری ہے۔ چونکہ آپ نے ہر مقام کے آداب اور طریقے متعین فرما دیئے ہیں، لہذا آپ کے تمام نام لیواؤں اور غلاموں پر یہ ضروری ہے کہ وہ اُن تمام مقامات کے مراتب و آداب کو آپ کی تعلیم کے مطابق، بجالانے کی کوشش کریں اور بات بات پر مسلمانوں پر کفر و شرک کے فتوے ٹھونسنے سے باز رہیں۔

ایک مجلس میں اسی موضوع پر گفتگو ہو رہی تھی اور میں شریعتِ محمدیہ کے کمالِ احتیاط کی نشاندہی کر رہا تھا کہ حاضرین میں سے ایک تیز طبع حضرت نے کچھ طنزیہ انداز میں کہا کہ مسلمانوں کے تعظیمی سجدوں کی طرف اجماعِ آبادی مرحوم نے بڑی حکیمانہ صورت میں اشارہ کیا ہے۔

ازجادۃ شرع پیشِ دستنی نہ گنند
در محفلِ دینِ پاکِ مستی نہ گنند
سجدہ بہ نمازِ میت آمد ممنوع
تا مُردہ دلال، قبرِ پستی نہ گنند

(ترجمہ) تاکہ لوگ شریعتِ مطہرہ کی حدود سے تجاوز نہ کریں اور دینِ پاک کی اس مقدّس محفل میں جراتِ زندانہ نہ کر بیٹھیں، میت کی نماز (یعنی نمازِ جنازہ) میں اسی لیے سجدہ ممنوع قرار پایا تاکہ مردہ دل لوگ اسے دلیل بنا کر قبر پرستی نہ شروع کر دیں۔ (رانتھی) میں نے کہا: صاحب! مجھے سید امجد حیدر آبادی مرحوم و مغفور کے خیالات سے کیا اختلاف ہو سکتا ہے، میں تو انہی شرعی احتیاطوں کا ذکر کر رہا ہوں کہ اسلام نے مفسد کی راہ کھلنے کی پیش بندی کس کس طرح کی ہے، لیکن مذہبِ بیزاری کے اس دور میں آپ جیسے آزاد منش حضرات کے لیے ایک اور سید صاحب یعنی حضرت سید اکبر الہ آبادی مرحوم نے بھی بڑی خوبصورت بات فرمائی ہے، ملاحظہ کیجئے فرماتے ہیں :-

ذوقِ عرفاں جو نہ ہو، بادہ پرستی اچھی	ہوش اگر دین سے غافل ہو، تو مستی اچھی
بات اس وقت نہیں مقبرہ و مسجد کی	مگر الحاد سے ارواح پرستی اچھی

ایپہام

کراماتِ اولیاءِ قرآنی استشہاد

غلام احمد پرویز صاحب اپنی تصنیف تصوف کی حقیقت میں نبوت و تصوف کے عنوان کے تحت لکھتے ہیں: ”ہمارے ہاں یہ عقیدہ ہے کہ معجزہ دلیلِ نبوت ہوتا ہے۔ (میں اس وقت معجزات سے متعلق بحث نہیں کرنا چاہتا کہنا صرف یہ چاہتا ہوں کہ معجزہ کو نبوت کے ساتھ مختص سمجھا جاتا ہے) ختمِ نبوت کی رو سے جب انبیاء علیہم السلام کا آنا ختم ہو گیا تو ظاہر ہے اس سے معجزے کا امکان باقی نہ رہا، لیکن تصوف نے اس ٹمر کو بھی توڑا اور یہ عقیدہ وضع کیا گیا کہ خارقِ عادات و واقعات اب بھی بھی ظہور میں آسکتے ہیں اور آتے ہیں، لیکن انہیں معجزات نہیں، بلکہ کرامات کہا جاتا ہے۔ کرامات اور معجزات میں فرق صرف نام کا ہے، حقیقت کا نہیں۔“

آپ نے دیکھا کہ پرویز صاحب کتنی دُور کی کوڑی لائے اور اپنے موقف کو ثابت کرنے کے لیے کس قدر زمین و آسمان کے قلابے ملانے کی کوشش کی۔ پہلی بات تو یہ ہے کہ جب معجزات ہی کے بارے میں اُن کی نیت درست نہیں اور وہ اُن کے منکر ہیں تو اولیاء اللہ اور اُن کی کرامات کا کیا ذکر۔ بہر حال چونکہ پرویز اینڈ کمپنی خود کو بڑے فخر سے اہلِ قرآن کہتے اور احادیث کا انکار کرتے ہیں اس لیے ہم احادیث کی بجائے آیتِ قرآنیہ ہی سے ثبوتِ کرامت فراہم کرتے ہیں۔ اب دیکھنا یہ ہے کہ اہلِ قرآن (پرویزی) اس سے کس طرح بچ کے نکل سکتے ہیں۔ ارشادِ باری ہے: قَالَ الَّذِي عِنْدَهُ عِلْمٌ مِّنَ الْكِتَابِ اَنَا اَتِيكَ بِهِ قَبْلَ اَنْ يَّرْتَدَّ اِلَيْكَ طَرْفُكَ۔ (ترجمہ) عرض کی اُس نے جس کے پاس کتاب کا علم تھا کہ (اجازت ہو تو) میں لے آتا ہوں اُسے آپ کے پاس اس سے پہلے کہ آپ کی آنکھ جھپکے۔

پرویز صاحب کی عربی دانی اور شانِ مفسری ملاحظہ ہو۔ لکھتے ہیں: ”اس پر وحشی قبائل کا ایک قوی سیکل سردار، جو جسمانی قوت کے علاوہ معاملہ فہمی میں بھی ماہر تھا، بولا: یہ ہم میں سرکروں گا

۱ دیکھئے تصوف کی حقیقت، از غلام احمد پرویز، ص ۱۲۳، مطبوعہ لاہور

۲ القرآن ۲۷: ۲۰

اور اتنی جلدی کہ قبل اس کے کہ آپ اس مقام سے کوچ کر کے آگے بڑھیں، ملکہ اور اس کا تخت حکومت آپ کے قدموں میں ہو گا۔ چونکہ پرویز صاحب جنات کے وجود کے قائل نہیں، اس لیے وحشی اور قوی سیکل سردار کہہ کر بات ٹال گئے، غالباً پرویز صاحب ذاتی طور پر اسے جانتے تھے کہ وہ فلاں وحشی قبیلہ کا سردار تھا، اس لیے کہ قرآن کریم نے تو عَفْرِیْتُ مِنَ الْجِنِّ کے الفاظ فرمائے، جن کے معنی پوشیدہ کے ہوتے ہیں۔ معلوم نہیں وہ کیسا پرویز سردار تھا، جو ہمیشہ پوشیدہ ہی رہتا تھا۔

ناطقہ سر بگمیاں کہ اسے کیا کیئے۔

اب ذرا عِنْدَهُ عِلْمٌ مِّنَ الْكِتَابِ کی تفسیر ملاحظہ فرمائیے۔ لکھتے ہیں: ایک دوسرے سردار نے جسے اس خط و کتابت کا پورا پورا علم تھا، جس کا ذکر اوپر آچکا ہے، کہا کہ اس مُہم کو اس سے بھی جلدی سر کر سکتا ہوں؛ اتنی جلدی کہ ملکہ سبا چشم زدن میں مفتوح و مغلوب یہاں آجائے۔

پرویز صاحب کی عربی فہمی کا اندازہ اس سے لگایا جاسکتا ہے کہ عِلْمٌ مِّنَ الْكِتَابِ کے معنی پورا پورا علم کر ہے ہیں۔ اصل مفہوم تو ہے کہ وہ آدمی جسے کتاب کا علم تھا، اس نے یہ کہا (یہ پورا پورا کے الفاظ کس قرآنی لفظ کا ترجمہ ہیں؟) اور پھر عجیب اتفاق کہ پہلا سردار جس کا ابھی ذکر گزرا، وہ تو صرف قوی سیکل اور جاہل تھا جب کہ سردار ثانی اتفاق سے خط و کتابت بھی جانتا تھا۔ گویا پرویز صاحب کے نزدیک یہاں کتاب سے مراد کتابت (لکھنا) کے

۱۔ دیکھئے مفہوم القرآن از غلام احمد پرویز، جلد دوم، ص ۸۶۸، مطبوعہ لاہور
۲۔ دیکھئے ایضاً

۳۔ مشہور روایت کے مطابق الَّذِي عِنْدَهُ عِلْمٌ مِّنَ الْكِتَابِ (القرآن: ۲۷: ۲۷) سے مراد آصف بن برخیا ہیں، جو حضرت سلیمان علیہ السلام کے وزیر تھے۔ کتاب سے مراد لوح محفوظ، کتب سماویہ یا صحیفہ سلیمانی ہے۔ ظاہر ہے کہ آصف بن برخیا کو ان کا مکمل علم تو نہ تھا، یہی وجہ ہے کہ قرآن مجید نے عِلْمٌ مِّنَ الْكِتَابِ کی بجائے عِلْمٌ مِّنَ الْكِتَابِ فرمایا۔ یہاں علم نکرہ ہے اور اثبات کے مقام پر واقع ہے، جو اس امر کا ثبوت ہے کہ علم سے مراد کتاب کا کوئی علم ہے، نہ کہ جمیع علوم۔ کیونکہ نکرہ مقام اثبات میں تخصیص کا فائدہ دیتا ہے۔ یہ اس بات کا قرینہ بھی ہے کہ یہاں مِّنَ بَعْضِيہ قرار دیا جاسکتا ہے، کیونکہ جب تمام علوم کتاب پر وہ حاوی نہ ٹھہرے تو بعض کتاب کا علم ان کے لیے ثابت ہوا؛ اگرچہ بعض مفسرین نے مِّنَ کو ابتدائیہ قرار دیا ہے، تاہم یہ محل نظر ہے کہ اس کے بعد الٰہی مذکور نہیں۔ نکرہ کا اثبات میں وقوع، نیز مِّنَ بَعْضِيہ کا احتمال اس بات کی تردید کرتا ہے کہ عِلْمٌ مِّنَ الْكِتَابِ کا ترجمہ کتاب کا پورا پورا علم کیا جاسکے۔ مِّنَ ابتدائیہ کی صورت میں بھی عِلْمٌ مِّنَ الْكِتَابِ کا ترجمہ کتاب کا پورا پورا علم درست نہیں۔

ہیں۔ اگر حضرت سلیمان علیہ السلام کو کسی کاتب یا کسی ایسے ذی علم ہی کی ضرورت تھی تو آپ نے یہ سارا کام خود کیوں نہ کر لیا، کیا آپ لکھنا نہیں جانتے تھے؟ اور پھر یَرْتَدَّ إِلَيْكَ طَرْفَكَ کے یہ معنی کرنا کہ چشم زدن میں ملکہ سب مفتح و مغلوب ہو کر یہاں آجائے گی، عجیب و غریب تفسیر ہے۔ چلئے اور سب کچھ چھوڑتے اِتْيِكَ کے معنی کیا کریں گے؟ (کہ میں لاؤں گا) مفسرین کے نزدیک سلیمان علیہ السلام کے مُسْتَقَرَّةً سے ملکہ سب اور اُس کا تخت ڈیڑھ ہزار (۱۵۰۰) میل کی مسافت پر تھا، اگر بقول پرویز صاحب اُس سے جنگ کر کے یہ سب کچھ حاصل کرنا تھا تو اتنی مسافت کو اتنی جلدی طے کرنے کا حکم حضرت سلیمان علیہ السلام کیسے دے سکتے تھے جو بشری تقاضے اور عادت و عقل کے منافی تھا۔ پرویز صاحب ادھر تو قوانین فطرت کی اہمیت و احترام کے علم بردار ہیں اور ادھر ایک خلاف عقل بات کو ثابت کرنے کے درپے ہیں۔ کیا پرویز صاحب کے قول کے مطابق حضرت سلیمان علیہ السلام کا یہ فرمانا کہ اتنی مسافت کو اتنی جلدی کون طے کرے گا، تکلیف مالا یطاق نہیں یا اسے عام طاقت بشری کے خلاف نہیں کہا جائے گا؟ قرآن مجید کے ان تصریحی ارشادات کو اپنے الفاظ پہناتا، تفسیر بالرائے کرنا اور آیات کے متعلق خود رسالت مآب ﷺ کی تفسیر اور صحابہ و مفسرین سلف کے تمام نظریات کو یکسر نظر انداز کر دینا عظیم جہالت اور صریح حماقت ہے۔ عمار ازیں گیا، ضعیف ایں گماں نہ بود پرویز صاحب تو اللہ کو پیارے ہو گئے، اگر وہ بقید حیات ہوتے تو ہم تصوف اور دیگر مسائل مذکورہ پر اُن سے تفصیلی گفتگو کرتے اور انہیں راہ راست پر لانے کی کوشش کرتے، اس لیے کہ اُن کی ایسی تصانیف نے ایک مخصوص طبقے کو خاصا متاثر کیا ہے، حالانکہ متاثر ہونے کی کوئی ایسی بات نہیں تھی۔ ہم پہلے اسی کتاب میں اُن کی علمی کاوشوں اور عربی دانی کی تعریف کر چکے ہیں، مگر ایسی قابلیت اور عربی دانی کس کام کی جو اُمتِ مسلمہ کے تمام اکابر اسلاف کی علمی خدمات پر پانی پھیر دے۔ اگر پرویز صاحب عربی جانتے تھے تو ہم نے بھی اسی دشت کی سیاہی کی ہے، محض زبان دانی سے کام نہیں چلتا، اس لیے کہ اگر محض زبان ہی وجہ علم و فضل ہوتی تو آج سعودی عرب کا ہر کس و ناکس

رازی و غزالی ہوتا۔ بلاشبہ قرآن فہمی کے لیے عربی دانی ضروری ہے، مگر مفسرین سلف اور رسالت مآب ﷺ کی بیان فرمودہ تفاسیر کو کسی طرح کسی وقت بھی نظر انداز نہیں کیا جاسکتا۔ مثلاً ملائکہ، جنات، دوزخ، جنت، آدم، ابلیس اور اس قسم کے دیگر الفاظ کی جس طرح پرویز صاحب تفسیر فرماتے ہیں کہ ملائکہ طاقت کا نام ہے، جنت اچھے اعمال کو کہتے ہیں اور دوزخ اعمالِ بد کا نام ہے، آدم سے مراد مطلق نوع انسانی ہے، نہ کہ مخصوص آدم، جو نبی تھے، ابلیس سے مراد طاغوتی قوتیں ہیں وغیرہ وغیرہ۔ اگر پرویز صاحب کے ان بیان کردہ مفاہیم و مطالب کو درست تسلیم کر لیا جائے تو پھر احادیث میں ان الفاظ کے جو مطالب رسالت مآب ﷺ سے منقول ہیں، ان کا مزج کیا ہوگا؟ ہم پرویز صاحب کی بے سرو پا باتوں کو تسلیم کریں یا قرآنِ ناطق ﷺ کے ارشاداتِ عالیہ کو۔ ہم تو اپنے پیغمبر کے مکلف اور متبع ہیں نہ کہ پرویز صاحب یا کسی اور کے۔

آیت مذکورہ سے چند امور مترشح ہوتے ہیں۔ ایک تو یہ کہ وہ شخص جس کے پاس کتاب کا کچھ علم تھا، وہ حضرت سلیمان علیہ السلام کا اُمتی تھا، یعنی غیر نبی تھا۔ دوسرے یہ کہ کتاب سے مراد اُس کتاب یا صحیفہ کا علم ہے، جو خدا کی طرف سے اُتری تھی۔ پرویز صاحب کا کتاب سے یہ مراد لینا کہ وہ کتابت یا خوش خطی جانتا تھا اس لیے غلط ہے کہ محض کوئی خطاط ڈیڑھ ہزار (۱۵۰۰) میل کا فاصلہ آنکھ جھپکنے سے پہلے نہیں کر سکتا، خوش نویسی یا کتابت تو ایک فن ہے جو مشق سے حاصل ہوتا ہے، معجزہ یا کرامت نہیں۔ تیسری بات یہ کہ وہ آدمی ولی تھا اور پھر یہ کہ جنات سے اولیاء اللہ کی طاقت اور تصرف غیر معمولی طور پر زیادہ ہوتا ہے۔

مزید برآں کہ قدرت نے
در بارِ سلیمانی میں اظہارِ کرامت کی حکمت | ایک اولوالعزم نبی

رسول سلیمان علیہ السلام کی موجودگی میں ایک غیر نبی انسان کو ایسا خرق عادت کام سرانجام دینے کی اس لیے توفیق بخشی تاکہ ایک پیغمبر کی موجودگی میں ایک غیر نبی کی کرامت کو ثابت کر دیا جائے۔ اگر یہ تسلیم نہ کیا جائے تو پھر اس کی کیا توجیہ ہوگی کہ سلیمان علیہ السلام نے

اپنا معجزہ دکھلاتے ہوئے ملکہ سبا اور اُس کے تخت کو اپنے سامنے حاضر نہیں کیا۔ کیا وہ یہ سب کچھ خود نہیں کر سکتے تھے؟ یا پرویز صاحب کو سلیمانی طاقت و تصرف میں کسی قسم کا کوئی شک ہے؟ معجزاتِ انبیاء میں ہمیں تو شک نہیں، البتہ پرویز صاحب ایسی چیزوں کو اساطیرِ الاولین اور محض افسانوی حد تک ماننے کے حق میں ہیں، مگر ہم کچھ آگے چل کر اسی باب میں حضرت عیسیٰ علیہ السلام کے معجزہ کو نص قرآنی سے ثابت کریں گے، اسی طرح حضرت موسیٰ علیہ السلام کے معجزہ کو بھی۔ اب اگر وہ قرآن مجید کی واضح تصریحات کے بعد بھی نہیں مانتے تو نہ مانیں۔ کسی کے اقرار و انکار سے انبیاء و اولیاء کی شان میں کوئی فرق نہیں آسکتا، جیسا کہ مذکور ہوا۔ پرویز صاحب معجزات کے قائل نہیں، معلوم ہوا کہ وہ رسالت مآب ﷺ کے معجزہ شق القمر، معراج جسمانی، شفاعت، کنکریوں کے کلمہ پڑھنے جیسے ناقابل تردید تاریخی حقائق کے بھی منکر ہیں۔

مسئلہ شفاعت اور پرویز صاحب | اسی طرح لفظ شفاعت کا جو مفہوم مروج و مشہور ہے، وہ بھی موصوف

کے نزدیک غلط ہے۔ اہل السنۃ کے عقیدہ کے مطابق بروز حشر رسالت مآب ﷺ اپنی اُمت کی شفاعت فرمائیں گے، جس کا تفصیلی ذکر کتبِ احادیث میں موجود ہے، پرویز صاحب اس کے بھی منکر ہیں۔

ایسا انسان جو جبرائیل، ملائکہ، جنت، دوزخ، آخرت، معجزاتِ انبیاء اور احادیثِ نبوی کا انکار کرتا ہے، اُس نے اگر صوفیائے عظام کی کرامات اور تصوف کے خلاف زہرا گل دیا تو یہ کوئی تعجب کی بات نہیں۔ پرویز صاحب کی ساری تصانیف نظر سے گزریں، اُن کے جن نظریات سے ہمیں اختلاف ہے، بحمد اللہ ہم اُن کا جواب دے سکتے ہیں۔ ساری اُمتِ مسلمہ کو گمراہ اور صرف خود کو صراطِ مستقیم پر سمجھنا کتنا بڑا ظلم ہے اور پھر یہ کہ وہ آیات جو یہود و نصاریٰ کے رُهبان اور اجبار کی مذمت میں اُنہیں رسالت مآب ﷺ کی اُمت کے اکابر علماء و مشائخ پر چسپاں کر دیا گیا۔ مثلاً وہ علماء و مشائخ کی حالت کے زیرِ عنوان وَتَسْوَنَ اَنْفُسَكُمْ کی تفسیر میں لکھتے ہیں: "قرآن کریم ان

مذہبی پیشواؤں کو یہ الزام دیتا ہے کہ تم دوسروں کو ان اقدار کی پابندی کی اس قدر تاکید کرتے رہتے ہو، لیکن کبھی یہ نہیں سوچتے کہ تم خود ان کی کس قدر پابندی کرتے ہو۔ قرآن کریم نے ان علماء کے متعلق کہا: مَثَلُ الَّذِينَ حُمِلُوا التَّوْرَةَ ثُمَّ كَفَرُوا هُمْ كَمِثْلِ الْإِنْعَامِ يَحْمَلُونَ حِمْلًا سَفَاسًا۔ اُن لوگوں کی مثال جنہیں توراہ جیسی کتاب دی گئی تھی، لیکن اس کے احکام کی پابندی نہیں کرتے، ایسی ہے جیسے کسی گدھے پر مقدس کتابیں لا دی گئی ہوں، وہ کتابوں کی نمائش کرتا پھرے گا، لیکن رہے گا گدھے کا گدھا، مقام توجہ ہے کہ اللہ تعالیٰ تو آیت مذکورہ بالا میں اہل کتاب کے علماء و مشائخ سے مخاطب ہے، مگر پرویز صاحب ہیں کہ اس قسم کی آیات کو رسالت مآب ﷺ کی اُمت کے اکابر علماء و مشائخ پر منطبق کئے جا رہے ہیں۔ علماء و مشائخ میں سے جو لوگ ایسے ہوں اُن کو بیدار یا باخبر کرنے یا اُن کی نشاندہی کرتے ہوئے اُن پر ایسی آیات کا انطباق تو کسی حد تک درست ہو سکتا ہے، مگر اُمتِ مسلمہ کے سارے علماء و مشائخ پر بلا استثناء ایک ہی حکم لگا دینا کہ یہ سب بھی اہل کتاب کے علماء و مشائخ کی طرح بے عمل اور جاہل ہیں، کتنی بڑی جہالت اور کینہ پروری ہے۔ شاید پرویز صاحب خود کو اس مجموعی حکم سے مستثنیٰ سمجھتے تھے، ورنہ تو انہیں ادعائے علم تھا اور وہ بھی تو خود کو علمائے دین کی صف میں شمار کرتے تھے، یہ اور بات کہ وہ تارکِ سنت تھے یعنی ڈاڑھی منڈواتے تھے۔ شاید وہ بھی اس لیے کہ ڈاڑھی کی روایات کا تعلق چونکہ حدیث سے ہے اور انہیں احادیث کی صحت میں شک تھا، یا سے سے اُن کے منکر تھے۔ بہر حال چونکہ نص قرآنی میں ڈاڑھی رکھنے کا کوئی واضح حکم نہیں آیا، اس لیے وہ (پرویز صاحب) شیوہ کرتے تھے، جو سنتِ نصاریٰ تو ہے، مگر رسالت مآب ﷺ کی سنت نہیں۔ اکبر الہ آبادی نے ایسے تارکِ سنتہ مذہبی اجارہ داروں کے لیے کیا خوب فرمایا تھا۔

۱ القرآن ۶۲ : ۵

۲ دیکھئے مطالب الفرقان (اردو) از پرویز، جلد دوم، ص ۲۲۰، مطبوعہ لاہور

شیخ کی وہ دھج نہیں، وہ شیخ کی ڈاڑھی نہیں

دوستی مذہب سے ہے پر اس قدر گاڑھی نہیں

موصوف اُدھر مُعجزات سے انکار کرتے ہوئے صرف رسالت مآب ﷺ کے
 اُسوۂ حَسَنہ (طریقِ حیات) کو نمونہ عمل قرار دیتے تھے اور اُدھر خود کلین شیوہ کیا ڈاڑھی
 اُسوۂ حَسَنہ کے دائرے سے خارج تھی اور کیا اُن کے نزدیک سُنّت خیرا لانام علیہ السلام
 کا کوئی مقام نہ تھا۔ اُنہوں نے عیسائیوں کی سُنّت تو اپنالی کہ عمر بھر ڈاڑھی مُنڈوانے رہے،
 یعنی قرآن مجید میں ڈاڑھی کا ذکر نہ ہونے اور بقول اُن کے احادیث کے غلط ہونے کی وجہ سے موصوف
 نے سُنّت رسالت مآب ﷺ کو ٹھکرا دیا۔ (نعوذ باللہ من ذلک) علماء و مشائخ
 اُمت پر اہل کتاب کے حق میں اُتری ہوئی آیات منطبق کرنے میں اُنہیں بڑی مہارت حاصل
 ہے اور یہ معلوم نہیں کہ خود نصاریٰ کی اس رُڈاڑھی مُنڈوانے کی سُنّت مذمومہ پر تاجیات
 عمل پیرا ہے۔ پرویز صاحب شاید حضرت اکبر الہ آبادیؒ کے درج ذیل شعر کے مصداق تھے۔
 علم دیں حاصل کیا، لیکن قباحت یہ ہوئی — صرف سکھلانے میں لذت ہے، عمل میں کچھ نہیں
 چنانچہ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ کے تحت لکھتے ہیں: ”اس سے یہ
 نتیجہ اخذ کیا جاتا ہے کہ خدا کی اجازت سے شفاعت کی جاسکتی ہے اور حضور اپنی اُمت
 کی شفاعت خدا کی اجازت سے کریں گے، لیکن ان آیات سے اس قسم کا نتیجہ نکالنا غلط
 ہے۔“ قرآن مجید میں جہاں کہیں لفظ شَفِيعٌ یا شَفَاعَتٌ آیا، اُنہوں نے اُس کے لغوی معنی ہی
 مراد لیے۔ تفصیل کے لیے پرویز صاحب کی تصانیف دیکھی جاسکتی ہیں۔

موصوف مُعجزات انبیا کے متعلق بھی عجیب و غریب اندازِ فکر رکھتے ہیں۔ لکھتے ہیں:
 ”آپ کو کوئی حسی مُعجزہ نہیں دیا گیا“ اس پر مزید تبصرہ کرتے ہوئے لکھتے ہیں: ”شفاعت

۱ القرآن ۲ : ۲۵۵

۲ دیکھئے لغات القرآن، از غلام احمد پرویز، جلد دوم، ص ۲۶۴، مطبوعہ لاہور

۳ دیکھئے تصوف کی حقیقت، از پرویز، ص ۲۲۶، مطبوعہ لاہور

کے معنی شہادت ہیں، اسی التباس کے رفع کرنے کے لیے قرآن کریم نے رسول اللہ کو شہید کہا، شفیع کہیں نہیں کہا، یہاں صرف پرویز صاحب کے عقائد کی نشاندہی مقصود ہے، گویا وہ ان مسائل و عقائد سے بھی انکار کر رہے ہیں، جن پر اجماع امت ہے، یہ کہنا بے جا نہ ہو گا کہ صرف اپنی انفرادیت قائم کرنے اور اپنا ایک الگ مذہب ایجاد کرنے کی دُھن انہیں یہاں تک لے آئی کہ انہوں نے اسلاف کے اجماعی مسائل و عقائد کو بھی خیر باد کہہ دیا، شاید پرویز صاحب خود کو سلف سے زیادہ قرآن فہم اور عربی دان سمجھتے تھے۔ کیا ساری امت بھٹک گئی اور اگر کسی نے قرآن سمجھنے کا حق ادا کیا تو وہ صرف پرویز صاحب ہی کی ذات شریفہ تھی، جو صراطِ مستقیم پر تھی۔ ہم پرویز صاحب کی علمی کاوشوں کی داد تو ضرور دے سکتے ہیں، مگر ان سب کو تسلیم نہیں کر سکتے، کیونکہ وہ اجماع کے خلاف ہیں۔

آپ کے ہاتھ میں ہیں ہاتھ نہیں دے سکتا داد دیتا ہوں، مگر ساتھ نہیں دے سکتا

(اکبر الہ آبادی)

اہمیت حدیث کی جانب قرآنی اشارے | احادیث اور سنت کے منکرین کو درج ذیل قرآنی

آیت پر ٹھنڈے دل سے غور کرنا چاہیے۔ ارشاد باری ہے: هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ - (ترجمہ) وہی (اللہ) جس نے مبعوث فرمایا اُمیوں میں سے ایک رسول انہی میں سے، جو پڑھ کر سناتا ہے انہیں اُس کی آیتیں اور پاک کرتا ہے ان کے دلوں کو اور سکھاتا ہے انہیں کتاب اور حکمت۔ آیت مذکورہ میں کتاب سے مراد قرآن مجید اور حکمت سے مراد احادیث اور سنت خیر الانام علیہ السلام ہے۔ اس کی دلیل یہ ہے کہ کتاب اور حکمت کے الفاظ کے درمیان واوِ عاطفہ موجود ہے، جو معنارت کا فائدہ دیتی

۱ دیکھئے لغات القرآن، از پرویز، جلد دوم، ص ۹۶۵، مطبوعہ لاہور

۲ القرآن ۶۲: ۲

ہے یعنی پہلی چیز اور ہے اور دوسری چیز اور۔ جیسے یہ کہا جائے کہ میں اپنے اُستاد سے سائنس اور معاشیات پڑھتا ہوں، دونوں الفاظ کے درمیان اور کا لفظ اس بات کا مقتضی ہے کہ سائنس ایک الگ علم ہے اور معاشیات الگ۔ اس طرح اکثر و بیشتر عربی کے جملوں میں جہاں و آئے تو اُسے واو عاطفہ کہتے ہیں، جو مُتَعَارَفَات کے معنی دیتی ہے، جیسا کہ مثال بالا سے سمجھایا گیا۔ ارشاد ہوا کہ وہ نبی اُن کو کتاب اور حکمت سکھاتا ہے۔ اگر کتاب اور حکمت کو ایک ہی کہا جائے تو ان کے درمیان واو کے کیا معنی لیے جائیں گے؟ اور آیت کی ابتداء میں آیات کے لفظ کے ساتھ جس سے مُراد آیات کتاب میں، یَتَلَوُا کا لفظ آچکا ہے کہ وہ نبی اُن کے سامنے قرآنی آیات پڑھتا ہے اور یُعَلِّمُهُمُ کا تعلق کتاب اور حکمت دونوں الفاظ سے ہے، یعنی وہ صرف کتاب تلاوت ہی نہیں کرتا، بلکہ اس کتاب میں جو حکمتیں موجود ہیں، اُنہیں اُن کا علم بھی عطا کرتا ہے۔ ثابت ہوا کہ محض تلاوت آیات اور چیز ہے اور ان کا علم اور۔ اس سے یہ بھی مُستفاد ہوا کہ عرب اہل زبان ہونے کے باوجود علوم قرآن کی تحصیل میں رسالت مآب ﷺ کی تشریحات کے محتاج تھے محض عربی جان لینے سے علوم قرآنیہ کی تحصیل ممکن نہیں، جب تک شارح اعظم علیہ السلام کی تشریحات کو جو احادیث اور آپ کی سُنَّتِ مُطَهَّرَہ کی صورت میں موجود ہیں، پیش نظر نہ رکھا جائے۔ یہ بھی معلوم ہوا کہ محض تلاوت آیات اور علم آیات میں بڑا فرق ہے۔ اگر ایسا نہ ہو تو آج قرآن مجید کے سارے حُفَّاظِ کرام سب سے بڑے عالم ہوتے۔ حفظ قرآن بیشک بڑی دولت ہے، لیکن نافع اُس وقت ہے، جب اس کے ساتھ علم آیات بھی ہو۔ ایک شخص عالم آیات تو ہے، مگر حافظ آیات نہیں تو خدا کے نزدیک حافظ آیات سے عالم آیات کا مقام زیادہ بلند ہے، اس پر قرآن کریم کی وہ تمام آیات شاہد ہیں، جو اباب علم اور فضیلت علم کے سلسلے میں وارد ہوئیں۔ قرآن مجید نے حصول علم اور آیات کے تدبیر پر جگہ جگہ زور دیا ہے، مگر یہ کہیں نہیں فرمایا کہ قرآن کا حفظ کرنا بھی تم پر فرض ہے۔ اس سے اہمیت حفظ کی تنقیص ہرگز مقصود نہیں، بلاشبہ یہ بہت ہی بڑی سعادت ہے، مگر حُفَّاظِ عظام اگر حفظ کے ساتھ آیات کا علم بھی حاصل کر لیا کریں تو معاملہ نُورِ عَلٰی نُور ہو جائے گا،

کیونکہ اساسی شرط علم آیات ہے نہ کہ حفظ آیات۔ اکبر الہ آبادی نے شاید اسی لیے کہا تھا
 مگر یہ کہہ رہے ہیں قرآن ہی سے پڑھتے
 صوفی یہ کہہ رہے ہیں معنی سمجھ کے پڑھتے

خیر یہ تو ایک جملہ معترضہ تھا۔ آیت مذکورہ کا مطلب یہ نکلا کہ وہ نبی ان کو کتاب اور
 حکمت کے ذریعے علم دیتا ہے، کتاب سے اس طرح علم دیتا ہے کہ جن آیات کی تفسیر خود
 آیات کرتی ہیں وہ ان کی نشاندہی فرماتا ہے کہ اس آیت کی مفسر فلاں آیت یا آیات ہیں
 اور جن آیات کی تفسیر دوسری آیات میں نہیں ملتی، اُس وقت وہ اپنی سنت کے ذریعے ان کی
 تعلیم کرتا ہے۔ گویا اُس کی سنت جسے حدیث کہا جاتا ہے کتاب (قرآن) کی عملی تفسیر ہے۔

لہذا آیت مذکورہ سے جہاں قرآن مجید کی اہمیت ثابت ہوئی، وہاں رسالت مآب ﷺ
 کی سنت (احادیث و ارشادات) کی اہمیت و ثبوت کے بدیہی الفاظ بھی ملتے ہیں، اسی
 طرح درج ذیل آیات بھی رسالت مآب ﷺ کی سنت مبارکہ اور احادیث طیبہ کی
 اہمیت کا بین ثبوت ہیں۔ ارشاد ہوا: لَا تَحْرِكْ بِهِ لِسَانَكَ لِتَعْجَلَ بِهِ اِنَّ عَلَيْنَا
 جَمْعَهُ وَقُرْآنَهُ فَاِذَا قَرَأْتَهُ فَاتَّبِعْ قُرْآنَهُ ثُمَّ اِنَّ عَلَيْنَا بَيَانَهُ (ترجمہ)
 (اے حبیب) آپ حرکت نہ دیں اپنی زبان کو اس کے ساتھ تاکہ آپ جلدی یاد کر لیں
 اُس کو (یعنی آیات کو) ہمارے ذمہ ہے اُس کو (سینہ مبارک میں) جمع کرنا اور اُس کو پڑھانا۔
 پس جب ہم اسے پڑھیں تو آپ اتباع کریں اُسی پڑھنے کا، پھر ہمارے ذمہ ہے اس کو
 کھول کر بیان کر دینا (انتہی) اِنَّ عَلَيْنَا بَيَانَهُ کی تائید میں دوسرے مقام پر یوں ارشاد
 ہوا: سَنُقْرِئُكَ فَلَا تَنْسَى اِلَّا مَا شَاءَ اللّٰهُ (ترجمہ) ہم خود آپ کو پڑھائیں گے
 پس آپ (اسے) نہ بھولیں گے، بجز اس کے جو اللہ چاہے۔ مولانا پیر کرم شاہ بھیروی
 اس آیت کے تحت بحوالہ خزائن العرفان لکھتے ہیں کہ: ”یہ استثناء واقع نہ ہو اور اللہ تعالیٰ

۱۔ القرآن ۷۵ : ۱۶ تا ۱۹

۲۔ القرآن ۸۷ : ۶ - ۷

نے نہ چاہا کہ آپ کچھ بھولیں، وحی کے فوری ذہن نشین کر لینے کے لیے آپ کے شوق و بیتابی کی طرف یوں اشارہ کیا گیا: وَلَا تَعْجَلْ بِالْقُرْآنِ مِنْ قَبْلِ أَنْ يُقْضَىٰ إِلَيْكَ وَحْيُهُ (ترجمہ) اور نہ عجلت کیجئے قرآن کے پڑھنے میں اس سے پہلے کہ پوری ہو جائے آپ کی طرف اُس کی وحی۔ چونکہ رسالت مآب ﷺ کو نبوت کی نازک اور گراں بار ذمہ داریوں کا حد درجہ احساس تھا، اس لیے نزولِ وحی کے وقت جب جبریل امین آیات کی تلاوت کرتے تو حضور علیہ السلام بھی جلدی جلدی ساتھ ساتھ تلاوت فرماتے جاتے تاکہ مبادا کوئی لفظ رہ جائے، یعنی بیک وقت تین کام کرنا۔ ہمہ تن گوش ہو کر سُننا، پھر ساتھ ساتھ اُن کو دہرانا اور ساتھ ہی ساتھ ان کے مطالب و مفاسم کو ذہن نشین کرنا یہ بڑا کٹھن اور صبر آزما کام تھا۔ خدا کو اپنے محبوب کی یہ تکلیف گوارا نہ ہوئی تو اس مُشقت سے بچانے کے لیے ارشاد فرمایا: طہ ۵۰ مَا أَنْزَلْنَا عَلَيْكَ الْقُرْآنَ لِتَشْقَىٰ (ترجمہ) نہیں اتارا ہم نے آپ پر یہ قرآن کہ آپ مُشقت میں پڑیں۔ شاید آیات کے سیاق و سباق کی ظاہری بے ربطی پر ویز صاحب کی نظر میں تھی، اسی لیے انہوں نے یہ مفہوم مُراد ہی نہیں لیا۔ حالانکہ کسی نوع کی بے ربطی کا تصور بھی نہیں کیا جاسکتا، اُنہیں جہاں ہونا چاہیے تھا، وہ یہی مقام ہے۔ آیت مذکورہ کے سلسلے میں مولانا پیر محمد کرم شاہ بھیروی کے الفاظ ملاحظہ ہوں: ”حضور کا معمول اگرچہ ابتداء سے یہی تھا کہ سُننے، سمجھنے اور یاد رکھنے کی بیک وقت کوشش فرماتے، جس سے یقیناً طبیعت پر بوجھ پڑتا، لیکن یہاں قیامت کا، قیامت کے مُنکرین اور قیامت کی ہولناکیوں کا ذکر ہو رہا ہے۔ مضمون کی اہمیت کے پیش نظر حضور نے اپنے سہ گونہ عمل میں مزید کوشش فرمائی ہوگی؛ جب اس طریقہ کار کی گرانی کو حضور شدت سے برداشت فرما رہے تھے، وہی

۱ دیکھئے تفسیر ضیاء القرآن، از کرم شاہ بھیروی، جلد ۵، ص ۵۴۲، مطبوعہ لاہور

۲ القرآن ۲۰: ۱۱۴

۳ القرآن ۲۰: ۱-۲

۴ دیکھئے مفہوم القرآن، از غلام احمد پرویز، جلد سوم، ص ۱۳۸۸، مطبوعہ لاہور

بہترین موقعہ تھا کہ اس شدت سے رہائی کا مُژدہ سنایا جاتا۔ اس مُژدہ کو سنانے کے بعد سلسلہ کلام دوبارہ شروع ہوا۔ ارشاد فرمایا کہ سہ گونہ زحمت کی ضرورت نہیں، جب جبریلؑ ہماری آیتیں پڑھ کر سُنا رہے ہوں تو اُس وقت آپ صرف دھیان سے سُنتے جاتیں اور یہ فکر نہ کریں کہ کلام کا کوئی حصہ فراموش ہو جائے گا، یا کوئی حکم پوری طرح سمجھانہ جائے گا۔ یہ فکر دل سے نکال دیں، یہ دونو کام ہم نے اپنے ذمے لے لیے ہیں، جب جبریلؑ وحی کا القاء کر چکیں گے تو اُس کا ایک ایک کلمہ بلکہ ایک ایک حرف آپ کے حافظہ میں نقش ہو جائے گا، اس سارے کلام کو ہم آپ کے سینہ مبارک میں جمع کر دیں گے اور پھر ہر آیت کے ہر کلمہ کا مقصد اور مفہوم آپ کو سمجھا دینا، یہ بھی ہمارا ذمہ ہے۔

رُوح المعانی اور دیگر کتبِ تفسیر کی عربی عبارات کے حوالہ جات سے بھی ان آیات پر مُنکرینِ حدیث کے سوالات کا جواب ممکن تھا، مگر یہاں مولانا محمد کرم شاہ صاحب مدظلہ کی اُردو عبارت کو اس لیے نقل کر دینے پر اکتفا کیا گیا کہ انہوں نے یہ سب کچھ اپنی طرف سے تو نہیں لکھا، بلکہ اسلاف کی تفسیرِ معتبرہ کا خلاصہ ہی بیان کیا ہے۔ اب مُنکرینِ حدیث یہ فرمائیں کہ تَمَّ اِنَّ عَلَيْنَا بَيَانَهُ، کا کیا مطلب ہوگا، اس لیے کہ اللہ تعالیٰ نے یہ وعدہ تو فرمادیا کہ آیات کا پڑھانا اور آپ کے سینے میں اُن کو جمع کر دینا، ہمارے ذمہ رہا۔ ظاہر ہے جن آیات کو پڑھایا گیا اور جمع کرنے کا وعدہ کیا گیا (نعوذ باللہ) وہ مُہمل تو نہ تھیں کہ اُن کا کوئی معنی یا مطلب نہ ہو۔ گویا آیات مع مفاہیم و مطالب رسالت مآب ﷺ کو پڑھا بھی دی گئیں اور آپ کے سینہ مبارک میں اُن الفاظ و مفاہیم کو محفوظ بھی کر دیا گیا جیسا کہ آیات سے ظاہر ہے۔ آیات جو کہ مفاہیم اور الفاظ دونو کا مُرکب تھیں، جب اُن کو آپ کے سینہ اطہر میں جمع کر دیا اور پڑھا دیا گیا تو اس کے بعد مزید کون سا بیان رہ جاتا ہے، جس کی طرف تَمَّ اِنَّ عَلَيْنَا بَيَانَهُ میں ارشاد فرمایا گیا؟

۱۔ ملاحظہ ہو تفسیر ضیاء القرآن از پیر محمد کرم شاہ بھیروی، جلد پنجم، ص ۳۳، مطبوعہ لاہور

شُرَّانَ عَلَيْنَا بَيَانَهُ كَالطَّيْفِ مَفْهُومٍ | یا تو آپ یہ کہیں کہ جن آیات یا جس

قرآن کے پڑھانے یا جمع کرنے کا ذمہ اللہ تعالیٰ نے لیا، وہ پڑھانے اور جمع کرنے کے وقت محض الفاظ تھے، جو مفاہیم و مطالب سے خالی تھے؛ اگر ایسا تھا تو نزول آیات کا مقصد کیا تھا کہ صرف الفاظ ہوں، مگر معانی سے خالی ہوں۔ ثابت ہوا کہ جب آیات کا نزول ہونا تھا تو بیک وقت الفاظ مع مطالب آپ کے سینہ پاک میں جمع ہو جاتے تھے، یعنی اُن کا بیان بھی ساتھ ہی ہو جاتا تھا۔ اب اس کے بعد شَمَّ اِنْ عَلَيْنَا بَيَانَهُ کہنے کا مطلب صرف یہی ہو سکتا ہے کہ جو الفاظ و مفاہیم آپ کے سینہ اقدس میں جمع کر دیئے گئے، اگرچہ آپ کو تو اُن سب کا علم دے دیا گیا، کیونکہ وہ ہمارے الفاظ تھے اور ہمارے الفاظ کو آپ سے بہتر کون سمجھ سکتا ہے۔ اب جو مفاہیم آپ کے سینہ اقدس میں پوشیدہ ہیں، اُن کی توضیح بھی ہمارا ذمہ ہے۔ یعنی آپ اپنے الفاظ (احادیث) میں اُن کو جب بیان فرمائیں یا کوئی عمل فرمائیں تو ہم آپ کے اُن ارشاداتِ عالیہ اور عملِ مُتقدِّس کو بیان کے لفظ سے تعبیر کریں گے، جسے اصطلاح شریعت میں سُنَّت یا حدیث کے الفاظ سے یاد کیا جائے گا۔ گویا ہم نے آپ کو جن آیات کی تلاوت کرائی اور جن آیات کو آپ کے سینہ مبارک میں جمع کیا جب آپ اُن آیات کی مزید تفصیل اپنے کسی قول و عمل سے فرمائیں گے تو آپ کے اُن اقوال و اعمال اور اُن آیات قرآنیہ اور اُن کے مفاہیم کو جو آپ کے سینہ مبارک میں محفوظ ہیں، ہم آہنگ لکھنا بھی ہمارے ذمہ ہے؛ یعنی ایسا ہرگز نہ ہو سکے گا کہ آپ کے سینے میں محفوظ کئے گئے الفاظ مع مطالب و مفاہیم کچھ اور ہوں اور آپ کا بیان (یعنی سُنَّت یا حدیث) اُن کے برعکس ہو۔ یہ الگ بات ہے کہ ہمارے الفاظ کو قرآن کہا جائے گا اور آپ کے الفاظ کو حدیث یا سُنَّت کے الفاظ سے تعبیر کیا جائے گا۔ سُنَّت اور آیات کے باہمی ربط کا ذمہ بھی ہم اٹھاتے ہیں۔

ہمارے اس موقف کی مزید تائید اِنْ هُوَ اِلَّا وَحْيٌ يُوحَىٰ کی آیت سے ہو

لہ القرآن ۵۳: ۴۲

جاتی ہے۔ اگرچہ منکرینِ حدیث اس آیت میں ہُوَ ضمیر کا مَرْجِعُ صرف قرآن مجید کو قرار دیتے ہیں۔ ہم مانتے ہیں کہ ہُوَ کے مَرْجِعُ میں قرآن کریم بھی داخل ہے، مگر آیت کا پہلا حصہ بھی ملاحظہ ہو۔ ارشاد ہوا: وَمَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُوحَىٰ (ترجمہ) اور وہ تو بولتا ہی نہیں اپنی خواہش سے، نہیں ہے یہ مگر وحی جو ان کی طرف کی جاتی ہے۔ یہاں ہُوَ کا مَرْجِعُ مطلق منطوق ہے، خواہ وہ قرآنی الفاظ کی صورت میں ہو یا حدیث کی شکل میں۔ چنانچہ صاحبِ رُوحِ المعانی لکھتے ہیں: اَيُّ مَا الَّذِي يَنْطِقُ بِهِ مِنْ ذَلِكَ اَوِ الْقُرْآنِ وَكُلُّ ذَلِكَ مَفْهُومٌ مِنَ السِّيَاقِ۔ (ترجمہ) یعنی وہ نطق جو آپ فرماتے ہیں یا قرآن، سیاقِ کلام سے دو نو مفہوم سمجھے جاتے ہیں۔ اگر ہُوَ کا مَرْجِعُ صرف اُس منطوق کو قرار دیا جائے، جو قرآنی الفاظ کی صورت میں ہے تو پھر یہ بھی تسلیم کرنا پڑے گا کہ نبوت کے بعد رسالت مآب ﷺ کی ساری باتیں (منطوق) جو قرآنی آیات کی صورت میں آئیں، وہی وحی ہیں اور قرآنی آیات کے علاوہ آپ کا نطق پاک وحی سے خالی تھا، لیکن یہ معنی مراد لینا اس لیے غلط ہے کہ اللہ تعالیٰ اس آیت میں اس بات پر زور دے رہا ہے کہ میرا رسول جو کلام بھی کرتا ہے، وہ وحی سے خالی نہیں۔ صاحبِ رُوحِ المعانی لکھتے ہیں: یہ قول کہ يَنْطِقُ کا ضمیر قرآن مجید کے لیے ہے جیسا کہ (هٰذَا كِتَابُنَا يَنْطِقُ عَلَيْكُمْ بِالْحَقِّ لِحِمْ خِلَافِ ظَاهِرِهِ)۔

وحی خفی سے کیا مراد ہے؟ جب آپ کلامِ الہی کی تلاوت فرما رہے ہوں تو اُسے قرآن اور وحیِ علی کہا جائے

گا اور جب آپ کلامِ الہی کے ساتھ نطق نہ فرما رہے ہوں تو آپ کے الفاظ بھی وحی سے خالی نہیں ہوتے، انہیں بھی وحی خفی یا حدیث و سنت کے الفاظ سے تعبیر کیا جائے گا۔

۱۔ دیکھئے تفسیر رُوحِ المعانی (عربی) جلد ۱۲، ص ۲۶، مطبوعہ مکتبہ امدادیہ ملتان

۲۔ القرآن ۲۵: ۲۹

۳۔ ملخص از رُوحِ المعانی، جلد ۹، الجزء السابع والعشرون، ص ۲۶، مطبوعہ مصر

ایسا تو نہیں کہ رسالت مآب ﷺ نے قرآنی الفاظ کے علاوہ کوئی جملہ ہی عمر بھر نہ بولا ہو۔ لہذا ہُو کا مرجع وہ نطق یا منطوق ہے، جو آپ کی زبان حق ترجمان سے نکلے۔ اگر جبریلؑ کے توسط سے ہو یا براہ راست۔ تو اُسے قرآن اور وحی علی کہا جائے گا اور اگر وحی خفی کی صورت میں صرف مطالب و مفاہیم کو القاء کیا جائے اور آپ انہیں اپنے الفاظ میں بیان فرمائیں تو انہیں وحی خفی، سنت یا حدیث کے الفاظ سے تعبیر کیا جائے گا۔ بہر حال رب کائنات نے حضور ﷺ کے اپنی خواہش کے تحت نطق کی صریحاً نفی فرمائی ہے۔ آج کے منکرین حدیث اگر یہ کہیں کہ آپ میں قرآنی آیات کے سوا ذاتی خواہشات کے تحت کلام کرنے کا بھی امکان ہے، جیسا کہ ان کا عقیدہ بھی ہے تو ان کے اور اُس وقت کے مشرکین مکہ، جو اس آیت کے مخاطب ہیں، کے عقائد میں کیا فرق رہ جاتا ہے، وہ بھی تو یہی کہتے تھے کہ محمد ﷺ اپنی خواہش اور مرضی کے تحت الفاظ جوڑ کر بیان کر دیتے ہیں۔

ذرا غور اور انصاف سے

وَمَا يَنْطِقُ عَنِ الْهَوَىٰ كَمَا لِيَا جَاءَ تَوَالِدُ تَعَالَىٰ

اس آیت میں آپ کے اپنی خواہش سے نطق فرمانے کی نفی فرما رہا ہے، اس لیے جو شخص قرآن کریم کو مانتا ہے، اُسے یہ تسلیم کرنا پڑے گا کہ رسالت مآب ﷺ کا کوئی نطق اپنی خواہش کے تحت نہیں تھا، کیونکہ آیت میں واقع ضمیر ہُو کا مرجع مُطلق نطق ہے، چاہے وہ قرآن حکیم کی صورت میں ہو یا رسالت مآب ﷺ کے اپنے الفاظ مبارکہ کی شکل میں بہر حال قرآن کریم کی اس آیت کے مطابق آپ کا ہر منطوق خواہش ذاتیہ سے پاک ہے۔ پھر جو منکرین حدیث ہُو کا مرجع صرف منطوق خاص (یعنی قرآن مجید) کو قرار دیتے ہیں، وہ اس پر غور نہیں کرتے کہ اللہ تعالیٰ نے تو کسی خاص یا عام منطوق کی قید نہیں لگائی۔ یَنْطِقُ میں ہُو (ضمیر مستتر) کا مرجع صَاحِبِکُمْ ہے، جیسا کہ صاحب رُوح المعانی نے بیان کیا لکھتے ہیں: ای النبی ﷺ لتقدم ذکرہ فی قولہ سبحانہ صَاحِبِکُمْ ثابت

۱ دیکھئے رُوح المعانی، جلد ۹، الجزء السابع والعشرون، ص ۲۶، مطبوعہ مصر

ہوا کہ یہاں ہوگا مرجع ناطق کا نطق ہے یعنی نطق مطلق اور ناطق حضور رسالت مآب ﷺ کی ذات جلیلہ ہے۔ ناطق کے نطق کو صرف قرآن مجید کے الفاظ کے لیے مقید کر دینا کہاں سے ثابت ہوا۔ کیا آپ قرآنی آیات پڑھنے کے علاوہ کوئی نطق نہیں فرماتے تھے؟ یا یہ بات کہیں سے ثابت ہے کہ نزول وحی کے وقت آپ بولا کرتے تھے اور بعد میں دوسری وحی تک خاموشی اختیار فرمایا کرتے تھے۔ یہ بات نہ تو عادتاً درست ہے اور نہ بہ اعتبار روایت۔ آخر گھر میں آنا جانا، ملکی مہمات پر گفتگو کرنا، صحابہ کرام سے ملاقات کرنا وغیرہ وغیرہ یہ سب کچھ غیر قرآنی نطق ہی تو تھا اور آپ کے ایسے ارشادات قرآن نہیں تھے، مگر یہ کہنا کہ قرآن مجید کے علاوہ آپ صرف بشری مقتضیات اور خواہشات کے تحت باتیں فرمایا کرتے تھے، محض جہالت اور قرآن تافہی کا نتیجہ ہے۔ اللہ تو ہوی (خواہش) کی نفی فرما رہا ہے اور وہ بھی ہر قسم کے منطوق کے لیے اور منکرین حدیث ہوگا مرجع منطوق خاص کو قرار دیتے ہیں نہ کہ مطلق نطق کو۔ اس لیے کہ مطلق نطق (بولنے) سے احادیث کو جو تسلیم کرنا پڑتا ہے۔ اللہ جل شانہ حضرت داؤد علیہ السلام کو حکم فرماتے ہیں، وَلَا تَتَّبِعِ الْهَوَىٰ ۗ یعنی ہوا اور خواہش نفس کی پیروی نہ کرنا۔ معلوم ہوا کہ خواہشات نفسانیہ کا اتباع شان نبوت کے خلاف ہے۔ تو پھر افضل الانبیاء اور خاتم المرسلین ﷺ کی ذات جلیلہ کے پاس میں کیا خیال ہے کہ آپ نطق جیسے اہم معاملہ میں ہوا اور خواہش نفسانیہ کا اتباع کر سکتے ہیں؟ اسی لیے آپ کی ذات گرامی کے متعلق اللہ تعالیٰ نے سرے سے وضاحت ہی فرمادی۔ اور اس آیت مبارکہ میں اللہ تعالیٰ مطلق آپ کے نطق کے خواہشات سے پاک ہونے کا اعلان فرما رہا ہے۔ لہذا جب ہو ضمیر کا مرجع نطق ہے تو چاہے اس کا منطوق آیات قرآنیہ کی شکل میں ظاہر ہو، یا احادیث و سنت کی صورت میں۔ پس یہ امر پایہ ثبوت کو پہنچ گیا کہ آیت مذکورہ کے مطابق رسالت مآب ﷺ کا ہر منطوق خواہش نفسانیہ سے پاک ہے، چاہے وہ قرآنی الفاظ میں ہو، یا حدیث و سنت کی شکل میں۔ ہاں احادیث کی صحت و

عدمِ صحت کا مسئلہ الگ بات ہے، مگر جب یہ ثابت ہو جائے کہ یہ حدیث پاک یا یہ صحت کو پہنچ چکی ہے تو وہ بھی قرآن مجید کی طرح واجب العمل اور محترم ہوگی اور اس کا منکر یا تارک فاسق و فاجر ہوگا۔

ہم بہت دُور نکل آئے۔ کہا یہ جا رہا تھا کہ پرویز صاحب نے عیسائیوں کی سنت (ڈاڑھی منڈوانا) تو اپنائی، چونکہ اُن کے نزدیک سنتِ رسول ﷺ یا حدیث کی کوئی حیثیت نہیں، اس لیے ڈاڑھی نہیں رکھی یا رکالعدم) نہ رکھنے کے برابر رکھ لی۔ ہم نے مقامِ حدیث کو قرآنی آیات سے ثابت کیا ہے، پھر بھی اگر کسی صاحب کو اعتراض ہو تو ہم مزید وضاحت کے لیے حاضر ہیں۔

انبیاء کے علمِ غیب اور معجزات پر قرآنی شواہد

غلام احمد پرویز
صاحب معجزات

کے بھی قائل نہیں۔ معجزہ کی تعریف یہ ہے کہ کوئی ایسا کام نبی کے ہاتھوں سے سرزد ہو، جس کا صدور غیر نبی سے ممکن نہ ہو اور پھر یہ کہ اس طرح کا جو عمل کسی نبی کے ہاتھ سے ظاہر ہوتا ہے، وہ اللہ تعالیٰ کی طرف سے ہوتا ہے۔ مثلاً حضرت موسیٰ علیہ السلام کا عصا پھینکنا اور اس کا اثر دبا کی صورت میں تبدیل ہو جانا۔ اس قسم کے افعال کو اگر نبی کا معجزہ نہیں تو اور کیا کہا جائے گا؟ حضرت موسیٰ علیہ السلام کے اس معجزے کا ذکر تو نص قرآنی سے ثابت ہے اور پرویز صاحب تو خود کو بڑے فخر سے اہل قرآن کہلاتے تھے؛ اس کے علاوہ اس آیت کے کیا معنی کریں گے۔ **وَ اُبْرِيْٓىۡ الْاَكْمَهٗ وَ الْاَبْرَصَ وَ اٰحْيٰ الْمَوْتٰٓىۡ بِاِذْنِ اللّٰهِ** (ترجمہ) اور میں تندرست کر دیتا ہوں۔ مادر زاد اندھے کو اور رلا علاج) کوڑھی کو اور میں زندہ کرتا ہوں مُردے کو اللہ کے حکم سے۔ اسی آیت میں فرمایا، **وَ اَنْبِئْكُمْۢ بِمَا تَاْكُلُوْنَ وَ مَا تَدْخِرُوْنَ فِيۡ بُيُوْتِكُمْ** (ترجمہ) اور بتلاتا ہوں تمہیں جو کچھ تم کھاتے ہو اور جو کچھ تم جمع کر رکھتے ہو اپنے گھروں میں۔ آیات مذکورہ بالا میں جناب عیسیٰ

اپنی طرف نسبت کر کے فرما رہے ہیں کہ میں مادرزاد اندھوں کو تندرست کرتا یعنی بصارت دیتا ہوں اور برص (کوڑھ) کی بیماری والوں کو میں شفا دیتا ہوں؛ یہ سب کچھ باذن اللہ ہی، مگر پھر یہاں متکلم کا صیغہ کیوں استعمال کیا گیا؟ یہ بھی تو کہا جاسکتا تھا کہ یہ سب کچھ اللہ تعالیٰ کرتا ہے تو ہم اسے اُس کی قدرت تسلیم کر لیتے، مگر ان جملہ اُمور کی نسبت حضرت عیسیٰ علیہ السلام کی ذات کی طرف کی جا رہی ہے اور پھر لطف کی بات یہ کہ نسبت کرنے والا بھی خود اللہ تعالیٰ ہے، اگر یہ شرک ہوتا تو نعوذ باللہ خداوند عالم خود اپنے بندے کو اُن معاملات میں اپنا شریک بنا رہا ہے جو اُس کے ساتھ مخصوص ہیں۔ اگر یہ حضرت عیسیٰ علیہ السلام کا معجزہ نہیں تو پھر اسے کیا کہا جائے گا؟

پرویز صاحب اس آیت کی تشریح میں کتنی دُور از کار تاویلات فرماتے ہیں۔ ملاحظہ ہو: ”یہ آسمانی روشنی تمہاری بے نور آنکھوں کو ایسی روشنی عطا کر دے گی جس سے تم زندگی کے صحیح راستے پر چلنے کے قابل ہو جاؤ گے“ سبحان اللہ! کیا علم پایا قرآن کا؟ عربی دانی کا کیا مقام ہے؟ اور اگمہ کی کیا تفسیر فرمائی ہے؟ اسی طرح موصوف نے اُنْبِئْكُمْ کی تشریح میں بھی عجیب گل افشائیاں فرمائی ہیں۔ حضرت عیسیٰ علیہ السلام تو یہ فرما رہے ہیں کہ تم جو کچھ کھاتے ہو اور اپنے گھروں میں ذخیرہ اندوزی کرتے ہو، میں تمہیں اُس کی خبر بھی دے سکتا ہوں، یا دیتا ہوں۔ ظاہر ہے کہ یہ چیزیں بظاہر تو حضرت عیسیٰ علیہ السلام سے مخفی تھیں، کسی کو کیا خبر کہ فلاں نے آج کیا کھایا؟ اور اُس کے گھر میں کیا کیا چیز ہے؟ مگر حضرت عیسیٰ علیہ السلام نے یہ سب کچھ بتا دینے کا اعلان کیا اور اللہ تعالیٰ نے اُن کے اس اعلان کو قرآن کے الفاظ میں بیان بھی فرما دیا۔ پرویز صاحب تو معجزات کا انکار کرتے ہیں، جب کہ اس آیت میں تو انبیاء علیہم السلام کے علم غیب کا ثبوت بھی موجود ہے۔ ہمارا سوال یہ ہے کہ حضرت عیسیٰ علیہ السلام نے آخر ان اُمور مذکورہ کی نسبت اللہ تعالیٰ کی طرف کیوں نہ کی؟ اگرچہ اسی آیت میں باذن اللہ کے الفاظ بھی موجود ہیں

۱۔ دیکھئے مفہوم القرآن، از پرویز، جلد اول، ص ۱۳۰، مطبوعہ ادارہ طلوع اسلام لاہور

کہ وہ (عیسیٰ) یہ سب کچھ اللہ تعالیٰ کے حکم سے کرتے تھے یا کر سکتے ہیں۔ تو کیا پرویز صاحب یہ سمجھتے رہے کہ ہم اللہ تعالیٰ کی مرضی و منشا کے بغیر معجزات کے صدور و ظہور کے قائل ہیں؟ (نعوذ باللہ من ذلك) ثابت ہوا کہ معجزات انبیاء علیہم السلام حق ہیں اور ان کا علم غیب بھی حق ہے جو قرآن کریم کی محولہ بالا آیت سے ثابت اور متحقق ہے۔ پرویز صاحب جیسے مفسرین کی دُور از کار تاویلات کو جو احادیث صحیحہ اور مفسرین سلف کی تشریحات کے سراسر منافی ہیں کوئی صحیح العقیدہ اور سلیم الفطرت انسان تسلیم نہیں کر سکتا اور پھر مذکورہ آیت کے ابتدائی حصہ پر غور کیا جائے تو اس کے الفاظ میں ثبوتِ معجزہ موجود ہے۔ ارشاد ہوا: اِنِّیْ قَدْ جِئْتُكُمْ بِاٰیٰتٍ مِّنْ رَّبِّكُمْ (ترجمہ) میں آگیا ہوں تمہارے پاس ایک (آیت) معجزہ لے کر تمہارے رب کی طرف سے۔ اب فرمایا کہ یہاں آیت سے مراد کیا آیت قرآنی ہے یا کوئی ایسی خاص نشانی ہے جسے اصطلاح شریعت میں معجزہ کے نام سے تعبیر کیا گیا ہے؟ اگر آپ کو لفظِ معجزہ سے اتنی ہی چڑبے تو چلتے ہم معجزاتِ انبیاء کی بجائے آیاتِ انبیاء کہہ لیں گے، مگر آپ کچھ بھی کہتے رہیں، انبیاء علیہم السلام کی آیت یا معجزہ سے انکار نہیں کر سکتے اور اگر انکار کریں گے تو یہ انکارِ آیت قرآنی ہوگا۔

پرویز صاحب کی علمی دیانت اور صاف
نیستی قابلِ صد ستائش ہے، جیسا کہ ابھی

اوپر مذکور ہوا کہ حضرت عیسیٰ علیہ السلام نے فرمایا کہ میں تمہارے پاس ایک آیت (معجزہ) اللہ تعالیٰ کی طرف سے لے کر آیا ہوں۔ اگر پرویز صاحب یہاں آیت کے معنی معجزہ لکھتے تو اس کا مطلب یہ تھا کہ وہ انبیاء علیہم السلام کے معجزات کے قائل ہیں، لہذا یہاں موصوف نے آیت کا ترجمہ زندگی بخش پیغام کیا اور جہاں صرف قرآن کریم کو معجزہ ثابت کرنے کا موڈ بنا تو قُلْ اِنَّمَا الْاٰیٰتُ عِنْدَ اللّٰهِ کی آیت میں موجود لفظِ آیات

۱ القرآن ۳ : ۴۹

۲ دیکھئے مفہوم القرآن جلد اول ص ۱۳۰، مطبوعہ لاہور

۳ القرآن ۲۹ : ۵۰

کے معنی معجزات کر دیتے۔ پرویز صاحب نے لغوی یا اصطلاحی دلیل و ثبوت کو سامنے رکھ کر ایک آیت کے معنی زندگی بخش پیغام کر دیتے اور دوسری آیت میں وارد شدہ لفظ آیات کے معنی معجزات کتے۔ چونکہ پہلی آیت کریمہ میں لفظ آیت کا تعلق حضرت عیسا علیہ السلام سے تھا اور وہ معجزات انبیاء کے قائل نہیں تھے، اس لیے وہاں آیت کے معنی معجزہ کی بجائے زندگی بخش پیغام کر دیتے؛ یہ ان کے منکر معجزات انبیاء ہونے کا سب سے بڑا ثبوت ہے اور پھر حیرت اس بات کی ہے کہ اپنی تصنیف نجیف تصوف کی حقیقت کے ص ۲۲۶ پر معجزہ صرف قرآن ہے کے عنوان کے تحت لکھتے ہیں: ”یہ ساری کائنات اس کی خلقت کا معجزہ ہے، یہاں کا ذرہ ذرہ معجزہ ہے“ اور پھر معجزہ کی تعریف یہ فرمائی: ”سارے انسان مل کر بھی چاہیں تو گھاس کی ایک پتی پیدا نہیں کر سکتے“ گویا پرویز صاحب کے نزدیک کائنات کا ذرہ ذرہ تو معجزہ ہے اور قرآن مجید کو بھی اس لیے معجزہ کہہ گئے کہ وہ اللہ تعالیٰ کی جانب سے آیا، معلوم ہوا کہ ان کے قول کے مطابق جب کائنات کا ذرہ ذرہ معجزہ ہے تو ان میں سے قرآن مجید بھی اسی طرح کا ایک معجزہ ہے، یعنی ان کے نزدیک قدرت کا معجزہ ہونے میں قرآن اور ذرات کائنات برابر ٹھہرے (استغفر اللہ) اگر پرویز صاحب زندہ ہوتے تو میں ان سے یہ ایک بات ضرور کہتا کہ جب آپ کی چشم بینا کی یہ شان مشاہدہ ہے کہ وہ کائنات کے ذرہ ذرہ کو قدرت کا ایک معجزہ قرار دے رہی ہے اور ابھی آپ کا یہ فقرہ بھی ہم نے نقل کیا کہ ”سارے انسان مل کر بھی چاہیں تو گھاس کی ایک پتی پیدا نہیں کر سکتے“ آپ یہ فرمائیں کہ اگر معجزہ اسی کا نام ہے تو کیا رسالت مآب ﷺ کے بعد کوئی پیغمبر آ سکتا ہے؟ نہیں۔ تو پھر رسالت مآب ﷺ سے آپ اور کیا معجزہ چاہتے ہیں؟ آپ کی ختم نبوت آپ کا سب سے بڑا معجزہ نہیں تو اور کیا ہے۔ اگر آپ کے بعد کوئی نبی آتا تو آپ کہہ سکتے تھے کہ آپ کی ذات معجزہ نہیں، جب آپ کا بھی ایمان یہی ہے کہ آپ کے بعد سلسلہ نبوت تا قیامت ختم کر دیا گیا تو کیا رسالت پناہ

۱۰ دیکھئے تصوف کی حقیقت از پرویز، ص ۲۲۶، مطبوعہ لاہور

کا جسدِ پاک سراپا مُعجزہ نہ ہوا کہ اب ایسا اور کوئی نہیں آسکتا کیونکہ بقول
سید امجد حیدر آبادی

رُخ مہر ہے، قدحِ شُعاعی کی طرح وہ گلّہ اُمت میں ہے راعی کی طرح
اُس خاتمِ انبیا کا آخر میں ظہور ہے مصرعِ آخرِ رباعی کی طرح

پرویز صاحب! آپ نے لفظِ معجزہ کا اطلاق کائنات کے ذرے ذرے پر تو جائز
سمجھ لیا، مگر آپ کی عقل پر افسوس ہے کہ تاجدارِ لولاک کی ذاتِ اقدس آپ کو سراپا معجزہ
دکھائی نہ دے سکی جو سرِ چشمہِ مُعجزات ہے۔ انبیاءِ ماسبق کے مُعجزات کی حقیقت تو خداوندِ عالم
ہی سمجھتا ہے، مگر میرا ایمان یہ ہے کہ آدم علیہ السلام سے لے کر عیسیٰ علیہ السلام تک سارے
انبیاءِ علیہم السلام کو حسی مُعجزات اس لیے دیتے گئے کہ اُن کی اُمتیں پرویزی ذہن کی طرح
کچھ دیکھ کر تسلیم کرنے والی تھیں اور پھر یہ کہ چونکہ ہرنبی کے دور میں متعدد انبیاء و مرسلین موجود
تھے یا پھر ایک کے بعد دوسرے کو آنا تھا، اس لیے ختمیت کا مُعجزہ آپ ہی کو دیا جاسکتا
تھا، لہذا سب کو حسی مُعجزات سے نوازا گیا، جب رسالت مآب ﷺ کا دور مبارک آیا
تو اللہ تعالیٰ نے آپ کے سرِ اقدس پر ختم نبوت کا مُعجزانہ تاج رکھا، اس لیے آپ کا سارا
جسدِ پاک سراپا مُعجزہ تھا۔ قدرت نے ہرنبی ماسبق کے جسد کو اپنی کسی نہ کسی
قدرت یا مُعجزے کا آلہ ظہور بنایا، مگر سیدہ آمنہ سلام اللہ علیہا کے دورِ یتیم کے بعد چونکہ کسی
نبی یا رسول کا آنا ممکن نہیں تھا، اس لیے انبیائے ماسبق کی طرح چند مُعجزات سے سرفراز
کرنا مناسب نہیں سمجھا، بلکہ آمنہ کے لال کے سارے وجود اور روئیں روئیں کو قابلِ اعجاز
میں ڈھال کر سراپا مُعجزہ بنا دیا۔ آپ کہتے ہیں کہ رسالت مآب ﷺ کو کوئی حسی مُعجزہ
نہیں دیا گیا تھا، ہم کہتے ہیں کہ جس ذاتِ گرامی کے فرقِ اقدس پر خاتمِ النبیین کا عظیم تاج
رکھا گیا ہو اور جو اپنے ظہور کے بعد ابد تک کی کائنات سے مخاطب ہو کر یہ فرماتے کہ اب مجھ
جیسا نہیں آسکتا۔ اگر اُس کی اپنی ذاتِ عالی مُعجزہ نہ ہوتی تو یہ اعلان کیوں کیا جاتا اور پھر

۱ تصوف کی حقیقت، از پرویز، ص ۲۲۶، مطبوعہ لاہور

خداوند عالم نے قرآن کریم میں خاتم النبیین کے الفاظ فرما کر اس کی مزید تصدیق و تائید بھی فرمادی، کیا اس قسم کا کوئی اعلان انبیائے ماسبق میں سے کسی نبی یا رسول کے حصے میں آیا یا کسی اور نبی کے لیے اللہ تعالیٰ نے اس طرح مہر ختمیت لگائی تھی؟ لہذا تمام انبیائے ماسبق کے جملہ حسنیٰ معجزات ایک طرف اور ہمارے آقا و مولا ﷺ کے بے مثل اور متمتع النظر ہونے کا اک یہی معجزہ ایک طرف۔ اور پھر یہ کہ انبیائے ماسبق کے اجسام قدرت کے مختلف معجزات کے منظر تھے، جب کہ رسالت مآب ﷺ کا جسم نور بداماں خود ایک معجزہ ہے، جو لامحدود معجزات کا منظر (جائے ظہور) بھی ہے اور منظرِ ظاہر کرنے والا بھی۔ چونکہ پر ویز صاحب حسنیٰ معجزات کے زیادہ قائل ہیں، اس لیے ہم ان سے یہ پوچھتے ہیں کہ چلتے بقول ان کے رسالت مآب ﷺ کا کوئی حسنیٰ معجزہ نہیں اور ان کی تحقیق کے مطابق آپ سے منسوب معجزات کی روایات ضعیف ہیں، اگرچہ پر ویز صاحب آنحضرت سے منسوب معجزات کا عنوان باندھ کر یہ نہیں لکھ سکے کہ ان کی روایات ضعیف ہیں، مگر جب یہ عنوان باندھ کر یہ بھی نہیں لکھا کہ وہ تمام معجزات باعتبار سند درست ہیں تو اس سے بھی یہ ثابت ہوتا ہے کہ ان میں صاف انکار کرنے کی جرات نہیں تھی، بس عنوان باندھا اور دل مسوس کر رہ گئے اور یہ کہ وہ آپ کے کسی معجزہ کے قائل نہیں۔ ہاں تو ہم یہ کہہ رہے تھے کہ اگر حسنیٰ معجزہ ان کے نزدیک قابل قبول ہے تو آج تک انہوں نے اللہ تعالیٰ کی جن قدرتوں کا مشاہدہ فرمایا، یا ان کے قائل ہوئے۔ کبھی ان قدرتوں کے اظہار کرنے والے کو بھی دیکھا یا صرف موروثی طور پر مسلمانوں کے گھر پیدا ہو جانے کے سبب ذاتِ باری اور اُس کے مظاہر کا اقرار کر لیا؟ اگر وہ فرمائیں کہ ہاں فلاں وقت میں نے فلاں قدرت کو ظاہر کرتے وقت قادرِ مطلق کی تیاریت کی تو یہ بات سب کو بتائی کیوں نہیں کہ میں نے قادرِ مطلق کو صرف موروثی طور پر ہی نہیں مانا، بلکہ اُس کی فلاں قدرت کو اُس کے ہاتھ سے ظاہر ہوتے دیکھ کر مانا ہے۔ ظاہر ہے کہ وہ ایسا کبھی نہیں کہہ سکتے۔ ثابت ہوا کہ اگر اللہ تعالیٰ اپنے مظاہر میں اپنی قدرتوں کو ظاہر کرے یا نہ کرے، اُس کو یا اُس کی قدرتوں کو کوئی دیکھے یا نہ دیکھے، اُس کا اپنا وجود اور اُس کی اپنی ذات ہی بجائے خود

ایک ایسی قدرت اور معجزہ ہے، جس کو تسلیم کرنے کے لیے کسی حسی قدرت کے اظہار کی ضرورت نہیں، چونکہ حضور سید دو عالم ﷺ خداوند بزرگ و بزرگ ذات و صفات کے مظہرِ اتم ہیں اور انبیائے سابق میں سے کوئی نبی یا رسول آپ کی طرح ذات و صفاتِ کبریٰ کا مظہرِ اتم نہیں، اس لیے اگر آپ سے کوئی حسی معجزہ رونما ہو یا نہ ہو، آپ کا اپنا وجودِ پاک ہی اللہ تعالیٰ کی ایک ایسی قدرت اور ایسا اورائے عقل و ادراکِ معجزہ ہے، جس کے اقرار اور تصدیق کے لیے معجزات طلب کرنا یا آپ کے کثیر معجزات کو روایت و درایت کی کسوٹی پر پرکھنا فسق و جہالت کے مترادف ہے۔ بقولِ راقم الحروف سے

فلسفی تجھ کو عبث دھن ہے اُسے پانے کی
ہو چکا جب کہ تری عقل کا سلطان معزول
دیدہ عقل سے دیکھ اُس کو نہ مرد ناداں
عقل تو اپنی حقیقت سے بھی ناواقف ہے
گرئی عشقِ بلالِ حبشی زینتِ پیداکر
کہ بنے سینہ ترا مہبطِ انوارِ رسول

ختمی مرتبت ﷺ سرِ ایا معجزہ تھے | آپ کے وجودِ عنصری کے معجزہ ہونے کی اس سے

بڑی اور کیا دلیل ہو سکتی ہے کہ جب آپ نے اپنے یارِ غار حضرت سیدنا ابو بکر صدیق رضی اللہ عنہ سے اپنی نبوت کا ذکر فرمایا تو انہوں نے کوئی معجزہ طلب کئے بغیر فوراً بلاتامل تصدیقِ نبوت کر دی، وہ ایسا کیوں نہ کرتے؟ انہیں معلوم تھا کہ معجزہ تو اُس سے طلب کیا جاتا ہے، جس کے بارے میں یہ شک ہو کہ شاید وہ مطلوبہ فرمائش یا آزمائش کو پورا نہ کر سکے، مگر جس کی ذاتِ مقدس اور جس کا جسمِ اطہر ہی سرِ ایا معجزہ ہو، اُس سے کون معجزہ طلب کرتا ہے؟ گویا کبھی کسی نے معجزہ سے بھی کوئی معجزہ طلب کیا؟ سیدنا صدیق اکبرؓ کی شانِ تصدیق پر میرے ماں باپ قربان جائیں کہ آپ نے دعویٰ نبوت کے ابتدائی لمحات میں بھی رسالتِ ناب ﷺ سے کوئی معجزہ طلب نہیں کیا اور آپ کے سارے پیکرِ نورِ سماں کو ایک معجزہ ناطق تسلیم کر لیا، جب کہ وہ بچپن کے دوست اور تقریباً ہم عمر بھی تھے، اُن کے دل میں اُس وقت اپنے دوست کے بارے میں طرح طرح کے وساوس بھی پیدا ہو سکتے تھے، مگر انہوں نے اُسی

وقت ۛ گفت ہذا لیس وجہ کاذب (کہ یہ چہرہ جھوٹا نہیں ہو سکتا) کہہ کر تصدیق نبوت کہ دی اور اب جب کہ آپ کے وصال مبارک کو چودہ سو (۱۴۰۰) سال ہو گئے اور آپ کی نبوت و رسالت کی تصدیق میں پورا قرآن کریم اُتر آیا، اگر پرویز صاحب جیسے محققین و مفسرین آپ کے کسی حسی معجزے کی روایات کی جانچ پرکھ میں مصروف نظر آتیں تو یہ کتنے افسوس کا مقام ہے؛ مجھ بیچ میرزے کے عقیدے کے مطابق اگر میزان عقیدہ کے پلٹے میں رسالت مآب ﷺ کے اظہار نبوت کے بالکل ابتدائی لمحات میں حضرت صدیق اکبرؓ کی وہ دو لفظی تصدیق رکھ دی جاتے اور دوسرے پلٹے میں اُس کے بعد سے قیامت تک کے اہل ایمان جن میں صحابہؓ، اہل بیتؓ، تابعینؓ، اغوات و اقطاب، علماء و فقہا اور شہد اسب شامل ہیں کے سرمایہ ایمان کو رکھ دیا جاتے تو بخدا میرے صدیق اکبرؓ کا پلٹا بھاری ہو گا۔ بقول شاعر ۛ

حسین مہ را با تو سنجیدم بہ میزان قیاس
پلہ مہ بر فلک رفت و تو ماندی بر زمین

آخر میں پرویز صاحب کی رُوح کو رسالت مآب ﷺ کے ایک ابتدائی حسی معجزے کی خبر دیتا چلوں مجھے یقین ہے کہ میرا خدا یہ نوائے درویش انہیں سنوادے گا۔ وہ حسی معجزہ یہ ہے کہ جب رسالت مآب ﷺ نے اپنی نبوت کا ذکر ابتداءً حضرت صدیق اکبرؓ سے کیا تو وہ تسلیم کے بغیر نہ رہ سکے، گویا حضور ﷺ کی ابتدائی نبوت ہی معجزانہ طور پر ہوئی اگر خدا کی طرف سے آپ کا اظہار نبوت خود ایک معجزہ نہ ہوتا تو صدیق اکبرؓ آپ کی نبوت کو تسلیم کرنے میں ضرور پس و پیش سے کام لیتے، مگر زبان معجز بیان کے تاثیر معجزے کا عالم دیکھئے کہ ادھر زبان سے نکلی ادھر قبول ہوئی۔

ۛ جو اس پر بھی نہ وہ سمجھیں تو پھر ان سے خدا سمجھے

ۛ (ترجمہ) میں نے اپنے عقل و قیاس کے ترازو میں چاند کے اور تیرے حسن کو تولایا، نتیجہ یہ نکلا کہ ہلکا ہونے کے سبب چاند کا پلٹا آسمان کی جانب اُٹھ گیا اور تو وزنی ہونے کے باعث زمین پر رہ گیا۔

انکارِ معجزہ ایک معجزاتی پھٹکار ہے

جیسا کہ پرویز صاحب نے معجزہ کی تعریف فرمائی کہ فرقِ عادت

رِعات کے خلاف) اُمور کے معرض وجود میں آنے کا نام معجزہ ہے اور اس کے لفظی معنی عاجز کر دینے کے ہیں۔ اگر پرویز صاحب میں نام کو بھی معقولیت ہوتی تو وہ معجزاتِ انبیاء علیہم السلام کا انکار نہ کرتے، اس لیے کہ جب فرقِ عادات اُمور کے ظاہر ہو جانے کا نام معجزہ ہے تو معجزات کا انکار بھی ایک مسلمان کی نحوئے تسلیم و اتباع کے خلاف ہے، لہذا اسے بھی حضور رسالت مآب ﷺ کا ایک معجزہ ہی مانتے کہ جنہیں آپ نے اپنے معجزات کے اقرار و تصدیق کے لیے نامزد فرمایا، وہ اُن کا بجان و دل اقرار کر رہے ہیں اور جنہیں آپ نے اس قابل نہیں سمجھا وہ کلمہ پڑھنے اور دینی خدمات کے باوجود انکارِ معجزات کر رہے ہیں۔ آپ نہ سہی، ہم لوگ تو شواہدِ قرآنی کی بنا پر حیاتِ انبیاء و صلحاء کے قائل ہیں، اس لیے رسالت مآب ﷺ کا دائرہ معجزات آپ کی حیاتِ ظاہری تک ہی محدود نہیں سمجھتے، بلکہ اس کا ظہور تا قیامِ قیامت ہوتا رہے گا، رسالت مآب ﷺ جس کے متعلق نہ چاہیں وہ کیسے اور کیوں کر اقرارِ معجزات کر سکتا ہے۔ ثابت ہوا کہ جو لوگ معجزاتِ انبیاء علیہم السلام کے منکر ہیں، اُن کا انکار کرنا بھی اُن کے لیے ایک معجزاتی پھٹکار ہے۔ کیونکہ

مجتب کے لیے کچھ خاص دل مخصوص ہوتے ہیں
یہ وہ نغمہ ہے جو ہر ساز پر گایا نہیں جاتا

ایسی

اُمّتِ محمدیہ عذاب سے کیوں محفوظ ہے؟

ایک اور آیت ہے جس میں ارشاد ہوتا ہے: وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ (ترجمہ) اور نہیں اللہ تعالیٰ کہ عذاب دے انہیں، درآنحالیکہ آپ تشریف فرما ہیں ان میں۔ انت فیہم سے وہ زمانہ اولین طور پر مراد ہے، جس میں آپ نفاذِ موجد تھے، مگر آج تک قومِ عاد و ثمود کی طرح کوئی ایسا بھرپور عذاب اُمّتِ محمدیہ پر نہیں آیا جس سے اس کا وجود ختم ہو جائے یا اُمم سابقہ کی طرح اسے بندروں اور جانوروں میں متشکل کر دیا گیا ہو، یا افرادِ اُمّت کے چہرے کسی عہد میں پوری طرح مسخ کر دیئے گئے ہوں۔ ان شواہد و قرائن سے معلوم ہوتا ہے کہ وَأَنْتَ فِيهِمْ کا حکم بھی اس اُمّت کے لیے تاقیامت جاری ہے اور اُمّتِ مسلمہ پر کسی ایسے عذاب کا نہ آنا اس بات کی دلیل ہے کہ حضور ﷺ ہم میں بدستور موجود ہیں؛ اگر غور کیا جائے اور مسلمانوں کی تاریخ کے ادوار کا بہ نظر غائر مطالعہ کیا جائے یا موجودہ دور کے حالات و اعمال کا جائزہ لیا جائے تو جو کچھ ہو رہا ہے یا آج تک ہوا، وہ قومِ عاد و ثمود اور قومِ لوط سے کسی درجہ کم نہیں، بلکہ کچھ زیادہ ہی ہوگا، مگر آج تک ایسا عذاب نہیں اُترآ جس میں مسلمانوں کو کَوْثُوقِرْدَةً خَاسِئِينَ پھٹکارے ہوئے بند رہنے کا حکم ملا ہو۔ اس کا واحد سبب یہی ہے کہ وَأَنْتَ فِيهِمْ آپ ان میں موجود ہیں، حق تعالیٰ عذاب کیونکر نازل فرمائے۔ اسی طرح ایک اور مقام پر ارشاد ہوا: اِنَّ الَّذِيْنَ يُؤْذُوْنَ اللّٰهَ وَرَسُوْلَهٗ لَعَنَهُمُ اللّٰهُ فِي الدُّنْيَا وَالْآخِرَةِ وَاَعَدَّ لَهُمْ عَذَابًا مُّهِينًا (ترجمہ) بے شک جو لوگ ایذا پہنچاتے ہیں اللہ

۱ القرآن ۸ : ۳۳

۲ القرآن ۲ : ۶۵

۳ القرآن ۳۳ : ۵۷

اور اُس کے رسول کو اللہ تعالیٰ اُن پر لعنت (پھٹکار) بھیجتا ہے، دُنیا میں بھی اور آخرت میں بھی اور اُس نے تیار کر رکھا ہے اُن کے لیے رُسوا کُن عذاب۔ اگر اِس ایذا رسانی کو عہد رسالت مآب ﷺ تک محدود کیا جائے کہ اب تو رسول کی ذات بقید حیات ظاہری نہیں تو اِس کا مطلب یہ ہوا کہ جو لوگ شان رسالت میں طرح طرح کی گستاخیاں کرتے ہیں اور اُن کے شایان شان الفاظ استعمال نہیں کرتے، اُنہیں کھلی چھٹی ہے، اِس لیے کہ رسول خدا ﷺ زندہ ہوتے تو یہ سب کچھ سُن کر اُنہیں ایذا پہنچتی، اب جب کہ وہ زندہ نہیں ہیں تو سُنیں گے کیا اور احساس ایذا اُنہیں کیونکر ہوگا؟ یہ عقیدہ لغو محض اور باطل ہے۔ اِس لیے کہ اِس میں اَلَّذِينَ کے ضمیر جمع غائب سے یہ امر ثابت ہو رہا ہے کہ یہ حکم عہد رسالت تک محدود نہیں، بلکہ وہ جو ایسا کریں گے خواہ وہ عہد مقدس کے لوگ ہوں یا قیامت تک آنے والے ہوں، وہ سب اِس کے مخاطب ہیں۔ اِس کے علاوہ اگر کچھ دیر کے لیے یہ مان لیا جائے کہ اِس سے مراد عہد رسالت کے لوگ ہیں، اِس کے بعد اِس حکم کا اطلاق نہیں ہو سکتا، کیونکہ حضور علیہ السلام وفات پا گئے تو يَوْمَ ذُوْنِ اللّٰهِ (اللہ کو ایذا پہنچاتے ہیں) کا کیا مطلب ہوگا؟ اللہ توحی و قیوم ہے اُسے تو ایذا پہنچائی جا ہی نہیں سکتی۔ تو کیا رسول اللہ ﷺ کی ایذا رسانی سے خدا کو ایذا نہیں پہنچتی۔ کیا اِس سے خدا خوش ہوتا ہے؟ نعوذ باللہ! اہل بیت، اُمہات المؤمنین اور صحابہ کرام پر سب و شتم کرنا یہ سب کچھ ایذا ہے رسول ﷺ کا باعث ہے۔ بہر حال اللہ نے اپنی ایذا رسانی کے ساتھ ہی اپنے حبیب کا ذکر فرما دیا۔ اللہ تعالیٰ کو یہ علم تھا کہ میں حی و قیوم ہوں، زندہ ہوں اور زندہ رہوں گا۔ میرے حبیب تو وفات پا جائیں گے، لہذا آپ کی ایذا رسانی کے حکم امتناعی کا ذکر اپنے ساتھ فرمایا اور اِسے آپ کے عہد حیات تک محدود نہ رکھا۔ یہ سب کچھ جانتے ہوئے اللہ نے اپنی ذات کی ایذا رسانی کرنے والے پر لعنت بھیجنے کے ساتھ حضور نبی کریم ﷺ کی ایذا رسانی کرنے والے پر لعنت اِس لیے بھیجی تاکہ ایسا سوچنے والوں کی غلط فہمی دور ہو جائے، جو یہ کہتے ہیں کہ رسول کریم ﷺ کو

بعد از وصال جو کچھ کہتا ہے کہ لو، وہ تو اب اس دُنیا میں نہیں رہے۔
 اس طرح کی بہت سی اور آیات ہیں جو بطور ثبوت پیش کی جاسکتی ہیں۔ مثلاً
 وَمَنْ يُطِيعِ اللَّهَ وَالرَّسُولَ لَاحِقَ الْجَنَّةِ ۗ وَاللَّهُ عَزِيزٌ ذُو انْتِقَامٍ
 اب کیا اس اطاعت کو حضور ﷺ کے عہدِ مقدس تک محدود سمجھا جائے گا یا قیامت
 تک آنحضرتؐ کی اطاعت کا حکم جاری و ساری ہوگا؟ ہمیں آج تک یہ سمجھ میں نہیں
 آسکا کہ آخر بعض کج اندیش اور حجت باز قسم کے مُسلمان ایسی بے سرو پا باتیں کیوں کرتے
 ہیں اور ذہنوں میں حضور علیہ السلام کے متعلق ایسے خیالات و عقائدِ فاسدہ کیوں رکھتے ہیں۔

متصرف حقیقی ذات باری ہے

يَا أَيُّهَا النَّبِيُّ لِمَ تَحْرِمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ
 (ترجمہ) ”اے نبی مکرم! آپ کیوں حرام کرتے ہیں اُس چیز کو جسے اللہ نے آپ کے لیے
 حلال کر دیا ہے۔ (کیا یوں) آپ اپنی بیویوں کی خوشنودی چاہتے ہیں۔ حضور ﷺ
 کی عادت مبارکہ تھی کہ نماز عصر کے بعد ازواجِ مطہرات کے حجروں میں تشریف لے جاتے اور
 تھوڑی دیر ہر فیقہ حیات کے پاس تشریف رکھتے۔

ایک مرتبہ اُمّ المؤمنین حضرت زینب رضی اللہ عنہا کی خدمت میں کسی نے شہد بطور
 تحفہ پیش کیا، جب حضور علیہ السلام اُن کے کاشانہ اقدس پر جلوہ فرما ہوتے تو وہ بڑے شوق
 سے شہد پیش کرتیں۔ آنحضرت ﷺ کو طبعاً شہد بہت پسند تھا، اس لیے شوق فرمانے۔
 اس طرح حضرت زینبؓ کے گھر معمول سے زیادہ قیام ہو جاتا۔ حضرت زینبؓ کی مسرت کی
 کوئی حد نہ تھی، اس لیے انہیں محبوبِ دو عالم اور اپنے سر تاج کے روتے انور کے دیدار کا
 موقع زیادہ ملتا، لیکن جن اُتھات المؤمنین کو لمحاتِ زیارت کم میسر آتے، انہیں اس کا شدید
 احساس ہوتا۔ آخر حضرت عائشہ اور حضرت حفصہ رضی اللہ تعالیٰ عنہما سے ضبط نہ ہو سکا۔
 انہوں نے باہم یہ طے کیا کہ حضور علیہ السلام جب حضرت زینبؓ کے ہاں سے اٹھ کر ہم میں
 سے جس کے ہاں تشریف لائیں تو وہ یہ کہے کہ حضور! آپ کے دہن مبارک سے معافی کی بو
 آرہی ہے۔ کیا آپ نے معافی تناول فرمایا ہے؟ (معافی عر فط درخت کی گوند کو کہتے ہیں،
 جس میں خفیف سی بساند ہوتی ہے) انہیں علم تھا کہ حضور اپنی طبعی نفاست کے باعث بدبو کو
 سخت ناپسند کرتے ہیں۔ آنحضرت ﷺ نے جو ابا فرمایا، کوئی حرج نہیں۔ میں نے تو شہد
 استعمال کیا ہے، آئندہ استعمال نہیں کروں گا۔ تم کسی سے اس کا ذکر نہ کرنا۔ فلن اعود

لَهْ فَقَدْ حَلَفْتُ فَلَا تُخْبِرِي بِذَلِكَ أَحَدًا رَوَاهُ الْبُخَارِيُّ وَالْمُسْلِمُ (میں نے قسم کھالی ہے کہ آئندہ شہدا استعمال نہیں کروں گا، اس کا ذکر کسی سے نہ کرنا) اُس وقت آیاتِ مندرجہ بالا نازل ہوئیں جن کا مفہوم یہ ہے کہ آپ اپنی ازواج کی خوشنودی کے حصول کے لیے اُن چیزوں کو حرام کر رہے ہیں جنہیں اللہ تعالیٰ نے آپ کے لیے حلال کیا ہے۔

بِحمد اللہ ہمارا اس پر ایمان ہے کہ رَبُّ الْعَزَّةِ کے بعد سب سے زیادہ با اختیار ذات سرکارِ دو عالم ﷺ ہی کی ہے، مگر خداوندِ عالم چونکہ حضورِ علیہ السلام کا بھی خالق و مالک ہے، اس لیے کئی اختیار کا مالک بھی وہی ہے۔ آپ نے غور کیا کہ جس چیز کو حضور ﷺ نے اپنی ذات کے لیے حرام کر دیا، وہ چیز چونکہ منشا سے ایزدی میں حرام نہ تھی، اس لیے آپ کو ایسا کرنے سے فوراً روک دیا گیا۔ اگر مشیتِ الہی میں بھی حرام ہوتی تو رسالت مآب ﷺ سے یوں خطاب نہ کیا جاتا۔

اس آیت کریمہ سے خدا کے دائرہ اختیار اور نبی کے دائرہ اختیار میں جو فرق ہے، اُس کا اندازہ بھی ہوتا ہے۔ یعنی خدا جسے حلال یا حرام کر دے، انبیاء علیہم السلام کو بھی اُس حکم پر عمل پیرا ہونا پڑتا ہے۔ انبیاء علیہم السلام کا مقام بہت بلند ہے، مگر خدا کے سامنے تو سب عبد و رسولہ ہی ہیں۔ جو لوگ فرق مراتب کا لحاظ نہیں رکھتے اور انبیاء علیہم السلام کو صفاتِ الہیہ میں برابر کا شریک سمجھتے ہیں، انہیں بھی یہ سمجھایا گیا کہ انبیاء علیہم السلام اگرچہ بہت ہی بڑے منصب پر فائز ہیں اور دیگر تمام مخلوق سے اُن کے اختیارات اور تصرفات کا دائرہ وسیع تر ہے، کوئی انہیں اپنے جیسا بشر نہیں کہہ سکتا، مگر جب انبیاء علیہم السلام اور خداوندِ عالم کے اختیارات کی بات ہوتی ہے تو ہر اختیار کا مالک بھی وہی قرار پاتا ہے، جو انبیاء علیہم السلام کا خالق اور انہیں اختیارات عطا کرنے والا ہے۔ اس آیت میں محبت کا ایک لطیف پہلو بھی اُجاگر ہوتا ہے کہ جن چیزوں کو حق تعالیٰ نے آپ کے لیے حلال کیا ہے،

۲ دیکھئے مشکوٰۃ شریف، باب الخلع والطلاق، جلد دوم، ص ۲۸۳، مطبوعہ قدیمی کتب خانہ کراچی

آپ انہیں خود پر کیوں حرام کر رہے ہیں۔ اس سے اندازہ لگانا چاہیے کہ جب حلت و حرمت کے سلسلے میں حضور علیہ السلام کو بھی احکام الہی کا اس قدر لحاظ کرنا پڑتا ہے، تو اُمت کی ان چیزوں کو کس شمار میں لایا جائے جن کی حرمت قرآن و حدیث سے تو ثابت نہیں، مگر کچھ لوگ انہیں اپنے خیال کے مطابق حلال و حرام قرار دیتے ہیں، حالانکہ انبیاء علیہم السلام کو بھی بعض امور میں حلت و حرمت کے حکم لگانے کا اختیار نہیں دیا گیا، جیسا کہ مذکورہ بالا آیت سے ظاہر ہے۔ پھر فقہاء، علماء، مشائخ کرام اور عامۃ المسلمین کو ایسے اختیارات کا مالک کیسے سمجھا جا سکتا ہے۔ فقہاء، علماء اور اولیاء تو اسی شے کو حرام کہہ سکتے ہیں جسے قرآن و حدیث نے حرام کہا اور حلال اسی کو کہہ سکتے ہیں جسے قرآن و حدیث نے حلال کہا۔ اپنی طرف سے رائے زنی کا حق کسی کو نہیں، یہ حق صرف اُس ذاتِ بے ہمتا کا ہے جس کا سارے موجودات اور ساری کائنات پر کُلی اور حتمی غلبہ ہے۔ ہاں اپنی مرضی اور مشیت کے مطابق اُس نے اپنی مخلوق کو محدود اختیارات دے رکھے ہیں، مگر لامحدود اختیارات کا مالک تو صرف وہی ہے۔ عام مخلوق سے انبیاء علیہم السلام کا دائرہ تصرف و اختیار کہیں زیادہ ہے۔

باب چہارم میں ہم یہ ثابت کر چکے ہیں کہ اِنْ هُوَ اِلَّا وَحْيٌ يُوحَىٰ كَمَا جَاءَ بِاَوْحٰی جلی۔ رسالت مآب ﷺ کا کوئی نطق وحی سے خالی نہ تھا، اُسے وحیِ خفی کہا جائے یا وحیِ جلی۔ یہاں یہ سوال ذہن میں پیدا ہو سکتا ہے کہ اگر حضور علیہ السلام کے ہر نطق کو تائیدِ وحیِ جلی تھی، تو آپ کا خود پر شہد کو حرام کرنا بھی وحی کے زیر اثر ماننا پڑے گا اور اگر اسے درست تسلیم کر لیا جائے تو پھر اللہ تعالیٰ نے یَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ کے الفاظ کیوں فرمائے؟ آیات میں بہ ظاہر تعارض نظر آتا ہے، مگر ایسا نہیں ہے۔ اس لیے کہ حضور علیہ السلام کا خود پر شہد کو حرام کرنا وحیِ خفی کے زیر اثر تھا، جسے وحیِ جلی (یعنی آیتِ قرآنیہ) نے منسوخ کر دیا۔ یہ امر اساسِ دین میں سے ہے کہ آیتِ قرآنیہ کے سوا کوئی چیز آپ کے کسی ارشاد کے لیے ناسخ نہیں بن سکتی، البتہ آیتِ قرآنیہ (یعنی وحیِ جلی) وحیِ خفی کو منسوخ کر سکتی ہے، جس طرح ایک آیتِ قرآنیہ دوسری آیت کے لیے ناسخ بن سکتی ہے۔

اسی طرح وحی جلی (یعنی آیت قرآنیہ) وحی حقی کی بدرجہ اولیٰ ناسخ ہو سکتی ہے۔ تنسخ کے سلسلے میں ارشاد باری تعالیٰ ہے: مَا نَنْسَخْ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا (ترجمہ) جب کوئی آیت ہم منسوخ فرمائیں یا بھلا دیں تو اُس سے بہتر یا اُس جیسی لے آئیں گے۔

اس کے علاوہ یہ تحریم جو اکثر روایات کے مطابق شہد کے بارے میں تھی، اُس تحریم کے معنی میں نہیں، جو محرمات شرعیہ میں شمار ہوتی ہے؛ کیونکہ محرمات شرعیہ مثلاً زنا، چوری، قتل وغیرہ کی تحریم اُس چیز کے قبح کی وجہ سے ہوتی ہے، خواہ اُس کی قباحت کا ادراک ہماری عقول کریں یا نہ کریں۔ علم کلام میں یہ امر ثابت ہو چکا ہے کہ اشیاء میں حسن و قبح شرعی ہے نہ کہ عقلی۔ بخلاف اُس تحریم کے جو سورہ مریم کی آیت (۱) سے ثابت ہوتی ہے، اس لیے کہ یہ خود پر عائد کردہ پابندی کی بنا پر ہے، جو دوسری آیت میں (تَحِلَّةَ أَيَّمَا يَوْمٍ) کے الفاظ سے ثابت ہے کہ اسے اصطلاح شرعیہ میں میمن اور حلف کہتے ہیں۔ اس تحریم اور تحریم شرعی میں بین فرق موجود ہے کہ محرمات شرعیہ کفارہ ادا کرنے سے حلال نہیں ہو سکتے، البتہ حلف و میمن کے تحت حرام کردہ چیز کفارہ سے حلال ہو جاتی ہے۔ دوسری بات یہ ہے کہ ایسی تحریم فقط نبی کی ذات تک محدود نہیں، بلکہ بذریعہ حلف ایک عام مسلمان بھی اپنے پر کسی چیز کو حرام کر سکتا ہے، یہ اور بات ہے کہ نبی کی ذات کو باذن الہی کسی چیز کا قبح معلوم کر کے حرام شرعی قرار دینے کا بھی اختیار ہے؛ جیسا کہ آیت الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَا مَرْهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ الخ (ترجمہ) وہ جو غلامی کریں گے اُس رسول بے پڑھے غیب کی خبریں دینے والی کی، جسے لکھا ہوا پائیں گے اپنے پاس توریت اور انجیل میں اور انہیں بھلائی کا حکم دے گا اور بُرائی سے منع کرے گا اور ستھری چیزیں اُن کے لیے حلال

۱۔ القرآن ۲۰: ۱۰۶

۲۔ القرآن ۷: ۱۵۷

فرماتے گا اور گندی چیزیں اُن پر حرام کرے گا، سے ظاہر ہے، لیکن ان ہر دو تحریمات میں نبی کی ذات کے متعلق وحی کی کوئی نہ کوئی قسم ضرور ہوگی، خواہ الہام ہی کیوں نہ ہو، کیونکہ نبی کا ہر قول و فعل جب کہ اُس سے مخصوص نہ ہو، ایک تشریح کا درجہ رکھتا ہے، جو اُمت کے لیے ایک عملی تعلیم ہے۔ مثلاً نماز میں رفع یدین، بلکہ ابتدا میں دوران نماز سلام و کلام تک کی گنجائش تھی اور ظاہر ہے کہ ان اُمور کی اجازت وحی خفی ہی سے متعلق ہے، جس کے بعد بقول احناف اس رخصت کی منع وحی خفی سے عمل میں آئی اور اس میں کچھ حکمتیں پوشیدہ تھیں، جن کا عام عقل ادراک نہیں کر سکتی، حتیٰ کہ نبی کے نسیان کو بھی ایک مسلمان اپنے نسیان پر قیاس نہیں کر سکتا، چنانچہ رسالت مآب ﷺ نے فرمایا: لَسْتُ اَنْسِي وَلَا كُنْ اَنْسِي اَوْ اَنْسِي لَا سُنَّ (ترجمہ) میں بھولتا نہیں، بلکہ مجھے بھلایا جاتا ہے تاکہ (تمہارے لیے) ایک طریقہ مقرر کر جاؤں، جس کی حکمت یہ بیان فرمائی کہ اُمت کے لیے قوی تعلیم کے علاوہ ایک عملی تعلیم بھی ہو جائے کہ نماز وغیرہ میں بصورتِ نسیان کوئی امر صادر ہو تو اس کا حکم کیا ہے؛ کیونکہ تعلیم و تبلیغ کا اعلیٰ طریقہ وہی ہے، جو قول و عمل سے ہو۔ چنانچہ ارشادِ باری تعالیٰ ہے: لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ۔ (ترجمہ) بیشک تمہیں رسول اللہ کی پیروی بہتر ہے۔ علاوہ ازیں وحی بمعنی الہام غیر نبی کے لیے بھی جائز ہے، جیسے حضرت موسیٰ علیہ السلام کی والدہ ماجدہ کے متعلق ارشاد ہوا: وَ اَوْحَيْنَا اِلَىٰ اِمِّ مُوسَىٰ اَنْ اَرْضِعِيْهِ۔ (ترجمہ) اور ہم نے موسیٰ کی ماں کی طرف وحی کی کہ اُسے (موسیٰ کو) دودھ پلا۔ اگرچہ نبی کا الہام غیر کے الہام سے بدرجہا قوی اور قابلِ اعتماد ہوتا ہے۔

جو کج اندیش اپنی ذات پر انبیاء علیہم السلام کو بھی قیاس کر کے محض لفظِ بشر بولتے ہیں کہ وہ ہم جیسے بشر تھے، وہ بھی سخت غلطی پر ہیں؛ اگر ان کے کہنے کے مطابق وہ ہم جیسے ہی بشر تھے تو پھر ہمارے لیے یہ کیوں ضروری ٹھہرا کہ ہم اپنے ہی مثل بشر کے احکامات کی بلاچون و چرا

۱ دیکھئے الشفاء از قاضی عیاض مالکی، جلد ثانی، ص ۲۴۶، مطبوعہ مکتبہ نعیمیہ لاہور

۲ القرآن ۲۸: ۷

تعمیل کرتے جاتیں، جنہیں اپنے جیسا بشر سمجھا جائے، اُن کی ہر بات کو یوں تسلیم نہیں کیا جاتا، جس طرح ہم انبیاء علیہ السلام کی ہر بات کو تسلیم کرتے اور اُس پر ایمان رکھتے ہیں۔ ایک علی لطیفہ یاد آیا۔ ایک صاحب نے مجھ سے کہا کہ رسالت مآب ﷺ کی بشریت کا آپ لوگ کیوں انکار کرتے ہیں اور انہیں نور کیوں کہتے ہیں؟ میں نے کہا کہ ہم حضور ﷺ کی بشریت کا تو انکار نہیں کرتے۔ البتہ یہ سُن سُن کر ہم عاجز آگئے ہیں کہ حضور ہم جیسے ایک بشر تھے۔ یہ مجملہ آپ بطورِ وظیفہ دہراتے رہتے ہیں، لیکن ذرا ایک باریہ بھی تو کہہ دیکھیں کہ ہم بھی اُن جیسے بشر ہیں۔ اگر آپ بکر کو زید جیسا بشر گردانتے ہیں تو لازم آتا ہے کہ آپ زید کو بھی بکر جیسا بشر ہی تسلیم کریں۔ یک طرفہ ٹریفک کچھ اچھی نہیں۔ کہنے لگے: یہ تو ہم نہیں کہہ سکتے کہ ہم اُن جیسے بشر ہیں۔ میں نے کہا کہ یہ کہہ کر ذرا دیکھ تو لیں اور پھر اہل شریعت سے فتویٰ بھی لے لیں کہ ایسا کہنے والا مسلمان رہ سکتا ہے یا نہیں۔ میں نے مزید کہا کہ اگر آپ آنحضرت ﷺ یا انبیاء علیہم السلام کو اپنے جیسا بشر کہتے ہیں تو پھر آپ خود تو نبی نہیں، بلکہ غیر نبی ہیں۔ کیا ہم یہ مان لیں کہ رالعیاذ باللہ انبیاء ماسبق چونکہ آپ جیسے بشر تھے، لہذا وہ بھی نبی نہ تھے۔ (نعوذ باللہ من ذلك) ایسا کہنے سے تو تکذیب انبیاء لازم آتی ہے۔ وہ دیوبندی مسلک کے تھے، مگر حسن اتفاق سے قدرے معقول بھی تھے۔ بات مان گئے اور آئندہ کے لیے توبہ کر لی کہ رسالت مآب ﷺ کو اپنے جیسا بشر نہیں کہیں گے۔ حضور ﷺ کو اپنے جیسا بشر کہنا تو صریح گستاخی ہے۔ محققین حضرات کے نزدیک تو لفظ بشر کا اطلاق بھی آنجناب کی ذاتِ گرامی پر عوام الناس کی زبان سے قابلِ گرفت ہے۔ افادہ قارئین کے لیے ہم یہاں حضرت اعلیٰ گوٹروی قدس سرہ کی اس بارے میں مفرد تحقیق نقل کرتے ہیں جو فتاویٰ مہریہ میں ہے اور جسٹس پیر کرم شاہ بھیروی نے تفسیر ضیاء القرآنؒ میں آپ کی اس تحقیق کو قول فیصل کے طور پر درج کیا ہے۔ مخدوم صدر الدین گیلانی جو ملتان میں دربار پیران پیر کے سجادہ نشین اور مشہور بزرگ تھے، انہوں نے چند سوالات قبلہ عالم گوٹروی قدس سرہ سے بصورتِ استفتاء دریافت فرمائے، جن میں ایک سوال یہ بھی تھا کہ لفظ بشر کا اطلاق آنجناب

۱۔ ملاحظہ ہو فتاویٰ مہریہ، ص ۴، مطبوعہ لاہور
 ۲۔ دیکھئے ضیاء القرآن، جلد سوم، ص ۶۰، مطبوعہ لاہور

پر کیا حیثیت رکھتا ہے۔ آپ نے لکھا کہ جناب کا عنایت نامہ مشتمل برتنازعہ علمائے کرام دربارہ جوازِ اطلاقِ لفظِ بشر ملاحظہ سے گزرا، میں اس قابل نہیں ہوں کہ اہل علم و فضل کے درمیان محاکمہ کروں۔ آپ کے فرمان کے مطابق کچھ لکھنے پر مجبور ہوں۔ اس میں شک نہیں کہ اہل ایمان کے لیے آنحضرت ﷺ کا ذکر بطریقِ تعظیم و تکریم واجب اور ضروری ہے اب دیکھنا یہ ہے کہ لفظِ بشر کے معنی میں بحسب لغتِ عربیہ عظمت و کمال پایا جاتا ہے یا حقارت، میری ناقص رائے میں لفظِ بشر مفہوم اور مصداق کے لحاظ سے متضمن بہ کمال ہے، کیونکہ آدم علیہ السلام کو تخلیق کے لحاظ سے خلقتِ بیدئی۔ شرفِ مباشرت بالیدین عطا کیا گیا ہے، جس کے کمال سے ملائکہ اور ابلیس بے خبر تھے، اس لیے انہوں نے جو کنا تھا کہا، البتہ ملائکہ کرام جتلانے کے بعد معترف بالقصور ہوتے، اور ابلیس نے تکبر اختیار کیا تو مردود ہوا، بشر ہی کو کمالِ استیلا کے لیے منظر بنایا گیا اور کمالاتِ استیلائیہ کا منظر اتم انبیائے کرام میں حضور ﷺ بالاصل ٹھہرے اور اولیائے کرام میں حضرت غوثِ اعظم اور دیگر حضرات وراثتہ منظرِ اکل قرار پاتے۔ بشر ہی کے لیے تنزیلِ اخیر ہونے کے باعث اس قدر اہتمام ہوا کہ بیست اجتماعیہ و ترکیباتِ اسماعیہ و اتصالات و اوضاعِ اتی خمرت طینۃ ادم سے لے کر تا ظہورِ جسدِ عنصری ﷺ و اتباعہ من الکمل کو متوجہ کیا گیا اور خدام بنائے گئے تاکہ من ترائی فقد سرائی الحق کا آئینہ و چہرہ علی وجہ الکمال اور پورا حق نما ہو قصہ مختصر بشر ہی ہے کہ جس کو خواہی کہ خدایینی در چہرہ من بسگر من آئینہ اویم اونیست جدا از من ہونے اور کہنے کا حق حاصل ہے۔ اس تقریر سے ثابت ہوا کہ عارف کا بشر کہنا از قبیل تعظیم و تکریم ہوا، بخلاف غیر عارف کے کہ اس کے لیے کلماتِ تعظیم ملائے بغیر صرف بشر کہنا جائز نہیں، چونکہ بشر کے معنوی کمال تک ہر کس و ناکس کی رسائی نہیں، اس لیے اطلاقِ لفظِ بشر میں خواص بلکہ اخص الخواص کا حکم عوام سے علیحدہ ہے۔ عوام کے لیے ایسے لفظ کے ساتھ ملائے بغیر، جس میں تعظیم و تکریم ہو بشر کہنا جائز نہیں۔

گویا حضرت اعلیٰ گوڑوی کا مقصد یہ تھا کہ عوام الناس کے لیے خیر البشر، سید البشر اور

افضل البشر جیسے الفاظ بولنے ضروری ہیں نہ کہ صرف بشر۔ اس کے علاوہ یہ کہ قرآن مجید میں اللہ تعالیٰ نے چاند کو نور فرمایا۔ ارشاد ہوا۔

هُوَ الَّذِي جَعَلَ الشَّمْسَ ضِيَاءً وَالْقَمَرَ نُورًا (ترجمہ) وہی ہے جس نے بتایا سورج کو درخشاں اور چاند کو نور۔ اگر غور کریں تو اللہ تعالیٰ اس آیت میں چاند پر لفظ نور کا اطلاق فرما رہا ہے اور جدید سائنسی تحقیق کے مطابق چاند کو زمین کی طرح جیسا ایک خطہ خاک ہے جس میں پہاڑ، پتھر اور غار بھی ہیں۔ جب ایسی کثیف چیز پر لفظ نور کا اطلاق ہو سکتا ہے تو اس ذاتِ گرامی کے لیے یہ لفظ کیوں نہیں بولا جاسکتا جس کے طفیل تمام منابع انوار حتیٰ کہ ساری کائنات معرض وجود میں آئی اور جس کی شان میں حدیث قدسی ہے۔ لَوْلَاكَ لَمَّا خَلَقْتَ الْاَفْلَاكَ۔ کہ اے حبیب! اگر آپ کی تخلیق مقصود نہ ہوتی تو میں ارض و سموات ہی کو پیدا نہ کرتا، ایسی ذات لطیف جس کا جسدِ اطہر ارواحِ طیبہ سے بھی لطیف تر ہے، اس پر نور کا اطلاق کیسے درست نہیں۔ جیسا کہ ایک مقام پر ارشاد ہوا۔ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ۔ (ترجمہ) بے شک تشریف لایا ہے تمہارے پاس اللہ کی طرف سے ایک نور اور ایک کتاب ظاہر کرنے والی۔ تمام مشہور تفاسیر مثلاً تفسیر ابن عباس، صاوی، خازن، مدارک، جلالین، بیضاوی، روح البیان اور روح المعانی وغیرہ میں نور سے مراد رسولِ پاک ﷺ ہیں۔

چنانچہ جسٹس پیر محمد کرم شاہ صاحب بھیروی اپنی تفسیر ضیاء القرآن میں اس آیت کے تحت بحوالہ امام المفسرین ابن جریر لکھتے ہیں یعنی بالنور محمد صلی اللہ علیہ وآلہ وسلم الذي انار الله به الحق واطهر به الاسلام ومحقق به الشرك فهو نور لمن استنار به۔ یعنی نور سے مراد یہاں حضور رسالت مآب ﷺ کی ذاتِ پاک ہے جن کی وجہ سے اللہ تعالیٰ نے حق کو روشن کر دیا۔ اسلام کو ظاہر فرمایا، شرک کو نیست و نابود کیا۔ حضور ﷺ نور ہیں مگر اس کے لیے جو اس نور سے دل کی آنکھیں روشن کرنا چاہے۔ جب اللہ تعالیٰ اپنے محبوب

۱۰ : القرآن ۵

۵ : القرآن ۱۵

ﷺ کو خود نور کہہ رہا ہے تو کسی کو کیا اعتراض۔ اس آیت میں کتابِ مبین اور نور ہر دو سے قرآن مجید مراد لینا درست نہیں، کیونکہ واو عاطفہ تغایرہ پر دلالت کرتی ہے۔

جن شعرا نے بارگاہِ رسالت میں ہدیہ ہائے نعت پیش کئے، ان میں جہاں کسی نے لفظ نور استعمال کیا، اُس کا ثبوت اسی آیتِ مذکورہ سے فراہم کیا۔ جیسا کہ اہل سنت کے مشہور عالم دین عاشق رسول اور نعت گو شاعر حضرت مولانا احمد رضا خان بریلوی نے پورا قصیدہ نور یہ لکھ دیا، جس کا ایک شعر یہ بھی ہے۔

تیرے نسل پاک میں ہے پچھ پچھ نور کا تو ہے عین نور تیرا سب گھرانہ نور کا

خدا نے حضور ﷺ کو نور فرمایا اور نور کا کام بھٹکے ہوؤں کی رہنمائی کرنا ہوتا ہے، اس لیے اگر سمجھیں تو حضور علیہ السلام کے خانوادے کا ہر پچھ اس امانتِ نورانیت کا وارث ہے، یعنی اس خانوادے کا ہر پچھ اگر اپنی صلاحیتوں کو بروئے کار لائے اور اپنی ذمہ داریوں کو محسوس کرے تو بھٹکے ہوؤں کے لیے مشعلِ راہ کا کام دے سکتا ہے، گویا اس گھر کے ہر فرد کی مثال چاند کی سی ہے، مگر چاند بذاتہ روشن نہیں، وہ جس قدر سورج سے اکتسابِ نور کرتا ہے، اُسی قدر روشن ہو جاتا ہے، جب زمین سورج اور چاند کے درمیان مکمل طور پر حائل ہو جاتی ہے تو چاند، چاند ہونے کے با وصف بے نور ہو کر رہ جاتا ہے، جسے چاند گرہن کہا جاتا ہے۔ اس لیے خانوادہ رسالت ﷺ سے سببِ قرابت رکھنے والا ہر فرد جس قدر مہر رسالت کے انوار کا مرکز ہوتا ہے، اُس میں اُسی قدر نورانیت اور علومِ نبوی کی تابانیاں دکھائی دیتی ہیں۔ علائقِ دنیوی حرص و ہوا اور دیگر کثافتیں جیسے جیسے مہر رسالت اور اُس کے درمیان حجاب بنتی جاتی ہیں، اُسی قدر اُس کی نورانیت میں کمی آتی جاتی ہے۔ رنگِ دنیا اور ہوسِ زرجب اُسے مکمل طور پر اپنی پیٹ میں لے لیتے ہیں تو وہ خانوادہ رسالت کا فرد ہوتے ہوئے بھی اُس گھرانے کا فرد نہیں لگتا۔ جس طرح چاند بے نور ہونے کے بعد اگرچہ اپنے محور پر موجود ہوتا ہے، مگر نہ ہونے کے برابر جب اس کی صفتِ نور اس سے چھین جائے تو اُسے کوئی نہیں دیکھتا اور نہ ہی وہ کسی راہِ گم کردہ کے لیے نشانِ منزل بن سکتا ہے۔ اس لیے ایسے سادات، جو حضور علیہ السلام کی نسبتِ خاندانی پر فخر

تو کہتے ہیں، مگر ان میں وہ فضائل اور خصوصیاتِ علمی و روحانی موجود نہیں تو وہ بیچارے بے نور چاند کے مانند کسی کو منزل کی خبر کیا دے سکتے ہیں؛ وہ تو اس مصرع کے مصداق ہیں ظ
میں خود گم کردہ منزل ہوں، خبر کیا مجھ کو منزل کی

بہر حال اپنے اپنے دور میں خانوادہ رسالت مآب ﷺ نے جو خدمات انجام دیں اور جس قدر گم کردہ راہوں کو صراطِ مستقیم پر گامزن کیا، کتبِ تاریخ کے اوراق ان کے شاندار کارناموں سے بھرے پڑے ہیں۔ حضرت شیخ عبدالقادر جیلانی، حضرت علی ہجویری، حضرت معین الدین چشتی، جمیری، حضرت قطب الدین بختیار کاکی، حضرت بابا فرید گنج شکر اور حضرت نظام الدین محبوب الہی قدس اللہ اسرارہم کی دینی و ملی مساعی جلیلہ سے کسے انکار ہو سکتا ہے؟ دراصل مولانا احمد رضا خان کے محولہ بالا شعر کے مصداق اتم ایسے ہی نفوسِ قدسیہ ہو سکتے ہیں، یہ سب اور ان کے مثل دوسرے ساداتِ کبار جن کا علم و فضل، زہد و تقویٰ اور دینی خدمات ایک مسلمہ حقیقت ہیں، اسی خانوادہ نور کے چشم و چراغ ہیں اور حضور ﷺ کے وصال کے بعد صحابہؓ اور اہل بیت اور دیگر اہل علم و فضل سادات کے حوالے ہی سے نورِ ہدایت نسل در نسل منتقل ہوتا آیا ہے۔ اگر یہ کڑیاں درمیان نہ ہوتیں تو سرمایہ دین متین ہم تک کیسے پہنچ پاتا۔ شکرِ باری تعالیٰ کہ ان نفوسِ قدسیہ کے طفیل یہ سرستیاں ہم تک پہنچیں۔ بقول شاعر

کیا سلسلہ کیف ہے اللہ اللہ
کیا دست بدست آتی ہے ہم تک مستی

گستاخِ رسول واجب القتل ہے

مجددِ ملت حضرت پیرسید مہر علی شاہ قدس سرہ نے گستاخِ رسول کو واجب القتل فرمایا ہے۔ حضرت کی اپنی عبارت ملاحظہ ہو۔ معراج شریف کی نسبت قادیانی صاحب کا لکھنا کہ اس جسمِ کثیف کے ساتھ نہیں گئے تھے، سخت گستاخی اور بے ادبی ہے۔ گو کہ جسمِ شریف کی کثافت بہ نسبت رُوحِ مُطہَّرہ ہی خیال کی جاتے۔ قاضی عیاض شفا میں (اور) قاضی ثناء اللہ مالابڈ میں لکھتے ہیں، جس کا حاصل یہ ہے کہ کسی نوع کی بے ادبی کا مرتکب بجنابِ نبوی، بلکہ کل انبیاء علیہم السلام کی نسبت، خواہ مسلمان بھی کیوں نہ ہو، واجب القتل ہے۔“

گستاخِ رسول کے لیے شیخ ابن تیمیہ کا فتویٰ | جیسا کہ ہم نے اس کتاب میں

لکھا ہے کہ ابن تیمیہ کو عام طور پر وہا بیت کا بانی کہا جاتا ہے اور یہ کہ محمد بن عبد الوہاب نجدی (م ۱۷۹۲) بھی انہی کے مُتبع تھے، یہ اور بات کہ شیخ نجدی تشدد میں اُن سے بہت آگے نکل گئے؛ بہر حال یہاں اس کی تفصیل میں جانے کا موقع نہیں۔ علامہ ابن تیمیہ ایدائے رسول ایدائے الہی ہے کے موضوع پر آیاتِ قرآنی سے استدلال کرنے کے بعد لکھتے ہیں؛ اِنَّهٗ قَرَنَ اِذَا هُ باِذَا هُ کَمَا قَرَنَ طَاعَتَهُ بِطَاعَتِهِ فَمَنْ اِذَا هُ فَقَدْ اِذَى اللّٰهَ تَعَالٰی وَقَدْ جَاءَ ذٰلِكَ مَنصُوصًا عِنْدَهُ وَمَنْ اِذَى اللّٰهَ فَهُوَ کَافِرٌ حَلُولَ الدِّمِ یُبَیِّنُ ذٰلِكَ اَنَّ اللّٰهَ تَعَالٰی جَعَلَ مَحَبَّةَ اللّٰهِ وَرَسُوْلَهُ وَاِرْضَاءَ اللّٰهِ وَرَسُوْلَهُ وَطَاعَةَ اللّٰهِ

۱ صراحتاً یا اشارتاً، عمدًا یا سہوًا منہ

۲ دیکھئے سیفِ چشتیانی، از حضرت اعلیٰ گولڑوی، ص ۱۱، مطبوعہ لاہور سنِ طباعت ۱۹۸۱ء

و رسوله شیئاً واحداً ترجمہ بے شک اللہ تعالیٰ نے جس طرح رسالت مآب ﷺ کی اطاعت کو اپنی اطاعت سے ملایا، اسی طرح آپ کی ایذا کو بھی اپنی ایذا سے ملایا۔ پس جس نے حضور علیہ السلام کو ایذا پہنچائی، اُس نے اللہ تعالیٰ کو ایذا پہنچائی اور یہ امر منصوص ہے کہ جس نے اللہ تعالیٰ کو ایذا پہنچائی، وہ کافر اور واجب القتل ہے۔ اس بات کی وضاحت مزید اس سے ہوتی ہے کہ اللہ تعالیٰ نے اپنی محبت، اپنی ذات اور حضور علیہ السلام کی رضا، اپنی اطاعت اور رسولِ انام علیہ السلام کی اطاعت کو ایک ہی چیز قرار دیا ہے۔

وسیلہ مصطفیٰ صلی اللہ علیہ وسلم کے بغیر اللہ سے رابطہ ممکن نہیں

شیخ ابن تیمیہؒ اس سلسلے میں لکھتے ہیں :- وَأَنَّ جِهَةَ حُرْمَةِ اللَّهِ تَعَالَى وَرَسُولِهِ جِهَةٌ وَاحِدَةٌ؛ فَمَنْ أَذَى الرَّسُولَ فَقَدْ أَذَى اللَّهَ وَمَنْ أَطَاعَهُ فَقَدْ أَطَاعَ اللَّهَ؛ لِأَنَّ الْأُمَّةَ لَا يَصِلُونَ مَا بَيْنَهُمْ وَبَيْنَ رَبِّهِمْ إِلَّا بِوَسْطَةِ الرَّسُولِ، لَيْسَ لِأَحَدٍ مِنْهُمْ طَرِيقٌ وَلَا سَبَبٌ سِوَاهُ؛ وَقَدْ أَقَامَهُ اللَّهُ مَقَامَ نَفْسِهِ فِي أَمْرِهِ وَنَهْيِهِ وَإِخْبَارِهِ وَبَيَانِهِ؛ فَلَا يَجُوزُ أَنْ يُفَرَّقَ بَيْنَ اللَّهِ وَرَسُولِهِ فِي شَيْءٍ مِنْ هَذِهِ الْأُمُورِ۔ (ترجمہ) اور بیشک حرمتِ الہی اور حرمتِ نبوی ایک ہی چیز ہے، پس جس نے رسولِ پاک ﷺ کو ایذا پہنچائی، اُس نے اللہ تعالیٰ کو ایذا پہنچائی اور جس نے حضور علیہ السلام کی اطاعت کی، اُس نے اللہ تعالیٰ کی اطاعت کی، اس لیے کہ بیشک رسولِ پاک ﷺ کے وسیلے کے بغیر امت کے لیے اللہ تعالیٰ سے رابطے کا کوئی ذریعہ کوئی راستہ اور کوئی سبب نہیں اور اللہ تعالیٰ نے امر و نہی اور اخبار و بیان میں

۱۔ دیکھئے الصارم المسؤل علی شاتم الرسول (عربی) از ابن تیمیہؒ، ص ۴۰، مطبوعہ بیروت، سن طباعت ۱۹۶۸ء
 ۲۔ دیکھئے الصارم المسؤل علی شاتم الرسول، ص ۴۱، مطبوعہ بیروت

رسولِ محبتی ﷺ کو اپنا قائم مقام قرار دیا ہے۔ پس ان میں سے کسی چیز میں بھی اللہ اور رسول کے درمیان تفریق جائز نہیں رہا (گو یا شیخ ابن تیمیہ بھی رسولِ پاک ﷺ) کو اللہ تعالیٰ اور مخلوق کے مابین وسیلہ مانتے ہیں، جب کہ اس سلسلے میں ان کے اکثر پیروکاروں کے عقائد ان کے برعکس ہیں۔

تَعْظِيمِ نَبِيِّهِ وَرِيشِ ابْنِ تَيْمِيَّةٍ | اس سلسلے میں لکھتے ہیں :- فاذا ثبت

النَّبِيُّ وَالْجَهْرَ لَهُ بِالْقَوْلِ يُخَافُ مِنْهُ انْ يَكْفُرَ صَاحِبُهُ وَهُوَ لَا يَشْعُرُ وَيُجْبَطُ عَمَلُهُ بِذَلِكَ وَانَّهُ مَظْنَةٌ لِذَلِكَ وَسَبَبٌ فِيهِ، فَمِنْ الْمَعْلُومِ اَنَّ ذَلِكَ لِمَا يَنْبَغِي لَهُ مِنَ التَّعْزِيرِ وَالتَّوْقِيرِ وَالتَّشْرِيفِ وَالتَّعْظِيمِ وَالْاِكْرَامِ وَالْاَجْلَالِ - وَلِئَمَّا اَنَّ رَفَعَ الصَّوْتِ قَدْ يَشْتَمِلُ عَلَى اُذَى لَهُ وَاسْتِخْفَافٍ بِهِ وَانْ لَمْ يَقْصِدِ الرَّافِعُ ذَلِكَ - فاذا كان الِاُذَى وَالاسْتِخْفَافُ الَّذِي يَحْصُلُ فِي سُوءِ الْاَدَبِ مِنْ غَيْرِ قَصْدِ صَاحِبِهِ يَكُونُ كُفْرًا، فَالِاُذَى وَالاسْتِخْفَافُ الْمَقْصُودُ الْمَتَعَمَّدُ كُفْرًا بِطَرِيقِ الْاَوْلَى (ترجمہ) جب یہ امر ثابت ہے کہ رسالت مآب ﷺ کی آواز پر آواز بلند کرنا اور آپ کو عام لوگوں کی طرح آواز دے کر بلانا کفر اور جب طبعاً اعمال کا خطرہ رکھتا ہے تو واضح ہو جاتا ہے کہ یہ محض آپ کی نصرت، تعظیم، توقیر، تشریف، اکرام اور اجلال کی وجہ سے ہے۔ جب آواز بلند کرنا بعض اوقات متکلم کے قصدِ ایذا و گستاخی کے بغیر بھی موجبِ ایذا و استخفاف بن جاتا اور کفر قرار پاتا ہے، تو وہ ایذا اور گستاخی جو قصداً ہو، بطریقِ اولیٰ کفر ہوگی۔

حضورِ علیہ السلام کا احترام ہر حالت میں لازمی ہے | اس سلسلے میں علامہ ابن تیمیہ

رقمطراز ہیں کہ حضرت صدیق اکبر رضی اللہ عنہ حالتِ نماز میں حضور علیہ السلام کے

۱۔ ملاحظہ ہو الصارم المسؤل علی شاتم الرسول، ص ۵۵-۵۶، مطبوعہ بیروت (لبنان)

رَمَكَانَكَ) اپنی جگہ ٹھہرے رہو، فرمانے کے باوجود پیچھے ہٹ گئے، اس پر رسالت پناہ ﷺ نے فرمایا کہ میں نے تمہیں اپنی جگہ ٹھہرنے کا حکم دیا تھا تو پھر تم پیچھے کیوں ہٹ گئے؟ حضرت صدیق اکبر رضی اللہ عنہ نے لگے، مَا كَانَ لِابْنِ ابِي قُحَافَةَ أَنْ يَتَقَدَّمَ بَيْنَ يَدَيِ النَّبِيِّ ﷺ یعنی ابو قحافہ کے بیٹے کی کیا مجال کہ وہ صاحبِ لولاک ﷺ کے آگے کھڑا ہو۔

اسی طرح جب رسالت مآب ﷺ نے ابو ایوب انصاریؓ سے فرمایا کہ تم اوپر والے مکان میں رہو اور میں نیچے رہوں گا: فامتنع أبو أيوب من ذلك ادباً مع النبي ﷺ وتوقيراً له۔ یعنی حضرت ابو ایوب انصاریؓ نے رسالت مآب ﷺ کے احترام اور توقیر کی خاطر اس طرح کرنے سے معذرت کر ڈالی۔

شیخ ابن تیمیہ اور مسئلہ ندائے یا رسول اللہ
 شیخ ابن تیمیہ کے نزدیک حضور

رسالت مآب ﷺ کو یا رسول اللہ، یا نبی اللہ کہنا چاہیے۔ چنانچہ موصوف
 لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا كَمَا كُنْتُمْ تَفْعَلُونَ
 فَنهَى ان يَقُولُوا يَا مُحَمَّدُ، يَا أَحْمَدُ، يَا ابْنَ الْقَاسِمِ یعنی ایسا کہنے سے اللہ تعالیٰ نے
 روک دیا اور یا رسول اللہ، یا نبی اللہ کہنے کی تعلیم دی۔ پھر لکھتے ہیں:- وكيف لا
 يُخَاطَبُونَ بِذَلِكَ وَاللَّهُ سُبْحَانَهُ وَتَعَالَى أَكْرَمُهُ فِي مَخَاطَبَةِ آيَاتِهِ
 بِالْمُرْتَكِبِينَ بِهِ أَحَدًا مِنَ الْأَنْبِيَاءِ فَلَمْ يَدْعُهُ بِاسْمِهِ فِي الْقُرْآنِ قَطُّ۔
 (ترجمہ) اس احترام سے کیوں مخاطب نہ ہوں، جب خود اللہ تعالیٰ نے خطاب میں
 آپ کا وہ اکرام و اعزاز کیا ہے کہ کسی نبی کو بھی وہ اعزاز حاصل نہیں، پھر دس آیات

۱۔ ملخص از الصارم المسؤل علی شاتم الرسول، ص ۱۹۸-۱۹۹، مطبوعہ بیروت

۲۔ القرآن ۲۴: ۶۳

۳۔ دیکھئے الصارم المسؤل ص ۲۲۲، مطبوعہ بیروت

۴۔ دیکھئے

نقل کی ہیں، جن میں یا ایہا النبی، یا ایہا الرسول، یا ایہا المزمّل، یا ایہا المدثر سے آپ کو خطاب کیا گیا اور ایسی سات آیات نقل کی ہیں، جن میں دوسرے انبیائے کرام کو نام لے کر خطاب کیا گیا ہے۔ مثلاً یا اوم، یا نوح، یا ابراہیم، یا موسیٰ، یا داؤد، یا عیسیٰ علیہ السلام۔

حضور کی گستاخی کفر اور آپ کا گستاخ واجب القتل ہے

شیخ ابن تیمیہؒ اس سلسلے میں لکھتے ہیں :- وقال القاضي عياضٌ جميعٌ من سبّ النبي ﷺ او عابه او ألحق به نقصاً في نفسه او نسبه او دينه او خصلة من خصاله او عرض به شبهة بشيء على طريق السب له والازراء عليه او لبعض منه والعيب له فهو سب له والحكم فيه حكم السب يقتل (ترجمہ) قاضی عیاض مالکی کہتے ہیں کہ جو بھی رسالت مآب ﷺ کو گالی دے، عیب جوئی کرے، آپ کی ذات، نسب، دین اور کسی خصلت میں نقص بیان کرے یا کسی چیز سے تنقیص و توہین اور بغض کے سبب مشابہت دے، وہ حضور علیہ السلام کو گالی دینے والا ہے اور اس کا حکم آپ کو سب کرنے والے کا حکم ہے، یعنی ایسا شخص واجب القتل ہے (انتہی)۔

پھر علامہ ابن تیمیہؒ حضرت امام مالکؒ کا قول نقل کرتے ہیں : وروى ابن وهب عن مالك، من قال ان رداء النبي ﷺ وسخ و اراد به عيبه قتل (ترجمہ) جو شخص عیب و تنقیص کے ارادے سے اتنا کہہ دے کہ رسالت مآب ﷺ کی چادر میلی ہے، تو وہ واجب القتل ہے۔

۱۔ الصارم المسؤل (عربی) ص ۲۲۳، مطبوعہ بیروت

۲۔ دیکھئے الصارم المسؤل علی شاتم الرسول (عربی) ص ۵۲۵ - ۵۲۶، مطبوعہ بیروت

۳۔ ملاحظہ ہو الصارم المسؤل، ص ۵۲۶

ندائے یا رسول اللہ کی بحث

اختلافی مسائل کوئی آج کی پیداوار نہیں، بلکہ صدیوں پہلے جب ان کے جنم کا سلسلہ شروع ہوا تو علمائے وقت نے علمی مباحث اور دینی معرکوں میں اپنے اپنے نظریات اور علمی بساط کے مطابق حق و مخالفت میں فیصلہ کن دلائل پیش کئے، لیکن مسائل کی یہ زلفِ دراز آج تک نہ سلجھ پائی، چنانچہ ہم لوگ اپنی خصوصی نسبت کی بنا پر ہمیشہ مستفسرین کا نشانہ بنے رہتے ہیں۔ سفر میں ہوں یا حضر میں، مختلف الجہال حضرات سے واسطہ پڑتا رہتا ہے، ان میں سے بعض تو صرف طائینتِ قلب کے لیے استفسار کرتے ہیں، بعض تفوقِ علمی کے اظہار کی خاطر اور کچھ نا سمجھ چھپر خوباں سے، کے طور پر۔

کافی عرصے کی بات ہے، دورانِ سفر اسی قسم کی صورتِ حال پیش آئی۔ ریل گاڑی سٹیشن پر رُک کی ہوئی تھی کہ ملحقہ آبادی سے صدائے اذان بلند ہوئی۔ اذان میں حضور رسالت مآب کا اسمِ گرامی محمد (ﷺ) سُن کر ہمارے ایک ساتھی نے قرۃ عینیٰ بِکَ یَا رَسُوْلَ اللّٰہِ کہا، تو قریب بیٹھے ہوئے ایک موجد کی رگِ توحید پھڑک اُٹھی۔ کہنے لگے: یَا رَسُوْلَ اللّٰہِ کہنا شرک ہے، صرف یا اللہ کہنا چاہیے۔ میں نے کہا: حضرت! آپ تو عربی کے قواعد سے آشنا معلوم ہوتے ہیں۔ لفظ یا عربی میں قریب و بعید کی ندا کے لیے بولا جاتا ہے، مُنادی اور مُنادی میں قُرب کے باوجود عام طور پر کچھ بعد تو ضروری ہے، کیونکہ یہ دونو یکجان نہیں، دونو کا الگ وجود ہے اور حسّی لحاظ سے بھی ان میں مُغایرت پائی جاتی ہے۔ قرآن مجید میں ارشاد باری ہے: وَنَحْنُ اَقْرَبُ اِلَيْهِ مِنْ حَبْلِ الوَرِيْدِ۔ (اور ہم انسان کی شاہرگ سے بھی زیادہ اُس کے قریب ہیں) اب آپ خود ہی انصاف کیجئے کہ خداوندِ عالم تو خود کو انسان کے اتنا قریب فرما رہا ہے۔

کہ شہ رگ بھی اُس قُرب کا مقابلہ نہیں کر سکتی، لہذا اتنی قریب ذات کے لیے لفظِ ندا کا استعمال کیوں کر کیا جاسکتا ہے؟ گویا آپ خدا کے لیے لفظِ یا کا استعمال کر کے اُس کے کمالِ قُرب کی نفی کرتے ہوئے، آیتِ مَحْوَلہ بالا کے مفہوم پر پانی پھیر رہے ہیں۔ اگر ہم حضور علیہ السلام کو اللہ تعالیٰ کی طرح اپنی شہ رگ کے قریب سمجھتے، تو یا رسول اللہ! حضور شرک ہوتا، مگر آپ کے عقیدے کے مطابق تو حضور علیہ السلام بعید ہیں، لہذا لفظِ یا کو اللہ تعالیٰ کی بجائے رسالت مآب ﷺ کے لیے استعمال کرنا زیادہ مناسب ہے۔ اگر آپ اَقْرَبُ اِلَيْهِ مِنْ حَبْلِ الْوَرِيدِ ہوتے تو بے شک یا رسول اللہ کہہ کر آپ کو پکارنا خلافِ قاعدہ زبان اور نادرست ہوتا، چونکہ ہم حضور علیہ السلام کو اللہ تعالیٰ کی طرح شہ رگ کے قریب سمجھتے ہوئے پکارتے اور لفظِ یا کا صحیح و بر محل استعمال کرتے ہیں، لہذا ہم مُشْرک نہیں، آپ اپنے ایمان کی خیر منلیتے۔

اپنے گلزاروں کی جاخیر منا بادِ بہار

چھیڑا چھی نہیں ہم سوختہ سامانوں سے

آپ خدا تعالیٰ کے مذکورہ بالا واضح ارشاد کی خلاف ورزی کرتے ہوئے، اُسے دُور سمجھ کر یا اللہ کہتے ہیں، حالانکہ وہ فرماتا ہے کہ میں شہ رگ سے بھی قریب ہوں۔ اس تجزیے سے یہ امر مُتَحَقِّق ہوا کہ اللہ تعالیٰ کے لیے (جو شہ رگ سے بھی زیادہ قریب ہے) وہ لفظِ استعمال کرنا، جو زیادہ تر دُور کے مُنادی کے لیے بولا جاتا ہے، قاعدے کے خلاف لگتا ہے۔ البتہ یا رسول اللہ! کہنا درست اور بجا ہے، اس لیے کہ حضور علیہ السلام اللہ تعالیٰ کی طرح ہر انسان کی شہ رگ کے قریب نہیں، کیونکہ یہ اللہ تعالیٰ کا خاصہ ہے، لہذا یا رسول اللہ! کہنا چاہیے نہ کہ یا اللہ۔

خیر یہ تو ایک الزامی جواب تھا، جس سے مُفتیانِ شرک کی علمی قابلیت کا اندازہ مقصود تھا۔ اصل بات تو یہ ہے کہ اللہ تعالیٰ اگرچہ دلوں کے راز جانتے والا ہے، مگر خود اُس کا حکم ہے: فَادْعُوا اللہَ، پس مجھے پکارا کرو۔ اس لیے کتاب و سنت کی

دُعَاؤں میں رَبَّنَا اور اَللّٰهُمَّ سے پہلے حرفِ نَدَا مَحذُوف ہوتا ہے، یہ محض اُس کے حکم کی اتباع ہے، ورنہ عقیدہ تو یہ ہے کہ وہ دلوں کے مضمورات سے باخبر ہے، اسی طرح عین حالتِ نماز میں بھی جو نبوی تعلیم دی گئی، وہ یہ ہے کہ بصیغہٴ خطاب و نداء سلام عرض کیا جائے۔ نماز میں السَّلَامُ عَلَيْكَ أَيُّهَا النَّبِيُّ پڑھا جائے۔ خدا نخواستہ اگر رسالت مآب ﷺ کو نداء اور خطاب کرنا شرک ہوتا تو کیا اَصْلُ الْأُصُولِ عبادتِ (نماز) میں اس طرح نداء و خطاب کا حکم دیا جاتا؟ اور پھر چودہ سو (۱۴۰۰) سال سے پوری اُمتِ مسلمہ کے عمل کو مبنی بر شرک قرار دینا کہاں کی خدمت، اور کہاں کی عقلمندی ہوگی۔ یہ اور بات ہے کہ ع۔ در دلِ مسلم مقامِ مصطفیٰ ست، کوئی حسابِ دل قریب سمجھے یا بزعمِ خویش بعید۔ دورِ حاضر کی مادی ایجادات کے ذریعے دُوریاں اور مسافتیں سمٹ گئی ہیں اور اس سائنسی دور میں تو لاکھوں میل کا بُعد بھی قُربِ در آغوش ہے، پھر قدرتِ خداوندی اور شانِ رسالت میں کیا کلام؟ کیونکہ دُنیا سے رُوحانیت میں بُعدِ زمانی و مکانی بے معنی ہو کر رہ جاتے ہیں۔ بقولِ حافظِ شیرازیؒ

بُعدِ منزلِ نبود در سفرِ رُوحانی

خلاصہٴ کلام یہ کہ یا رسولَ اللہ کہنے کو جہاں ارکانِ دین میں شمار نہیں کیا جاسکتا، وہاں اسے ناجائز اور شرک کہنا بھی قرینِ انصاف و دانشمندی نہیں۔ اگر کوئی باذوق کلمہ گو کمالِ اخلاص و محبت کی بنا پر یا رسولَ اللہ کہہ لیتا ہے، تو کسی مدعیِ توحید کو یہ سن کر کسمسانا اور تڑپنا نہیں چاہیے، ورنہ یا رسولَ اللہ کہنے والا معترض سے یہ بھی کہہ سکتا ہے کہ میں نے کونسا گناہ کر دیا، یا رسولَ اللہ ہی تو کہا ہے، مگر معلوم نہیں کس بات پہ تم تڑپ اُٹھے ہو۔ کانٹا تو نہیں چبھو گئے ہم

(راقم الحروف)

اسی کتاب میں بسلسلہٴ یا رسولَ اللہ شیخ ابن تیمیہ کی عبارات مع حوالہ و ترجمہ نقل کر کے اُن کے موقف اور عقیدہ کی تصریح کر دی گئی ہے، جس کا شائقین تحقیق مطالعہ کر سکتے ہیں، اُمید ہے کہ معترضین کم از کم اپنے امام (ابن تیمیہ) کے فرمودات کو مسترد کرنے کی جرأت نہیں کریں گے۔

چند ضروری تصریحات

علمائے دیوبند کی بعض عبارات اور اشعار پر میرا تبصرہ پڑھ کر میرے ایک شناسا دیوبندی عالم کہنے لگے: تم نے علمائے دیوبند پر کڑی تنقید کی ہے، ایسے سخت الفاظ نہیں لکھنے چاہتیں۔ میں نے جواباً گزارش کی: آپ یہ فرماتیں کہ میں نے اس پورے تبصرے میں کسی دیوبندی عالم کا نام لے کر اُسے مُشرک یا کافر کہا ہے؟ یا کہیں یہ لکھا ہے کہ دیوبندی مکتبہ فکر سے تعلق رکھنے والے تمام افراد کافر یا مُشرک ہیں۔ کہنے لگے: کہ یہ الفاظ تو تم نے نہیں کہے۔ میں نے کہا کہ ہمارے حضرت پیر سید مہر علی شاہ قدس سرہ کسی کلمہ گو کو کافر یا مُشرک کہنے کے حق میں نہیں تھے اور نہ کبھی آپ نے کسی دیوبندی کو کافر یا مُشرک قرار دیا۔ آپ کی تصانیف موجود ہیں، جو دیکھی جاسکتی ہیں۔ اس کے برعکس بعض متشدد علمائے دیوبند نے ہمارے اکابر کا نام لے کر ان کے لیے سخت و سُست الفاظ استعمال کئے، اُن کے اشعار کا استہزاء کیا اور اُن کے مُریدین کو مُشرک اور کافر کہہ دیا، اگرچہ جوابِ آلِ غزل کے طور پر ہم بھی ایسا کر سکتے تھے، مگر یہ ہمارے اسلافِ کرام کا طریقہ نہیں۔ حضرت دانا علی، سجوری، حضرت غوثِ پاک، حضرت خواجہ غریب نواز اجمری اور دیگر اولیائے اُمت کے لیے بعض کتابوں میں ایسے سخت الفاظ اور جملے نظر سے گزرے ہیں کہ انہیں پڑھ کر کلیجہ مُنہ کو آتا ہے، اگر خوفِ طوالت دامن گیر نہ ہوتا تو ہم وہ تمام عبارات مع حوالہ جات نقل کر کے بتاتے کہ ہمارے بزرگوں کے ساتھ کیا سلوک روارکھا گیا اور انہیں کیا کیا کچھ نہیں کہا گیا، اس کے باوجود ہم اپنے کسی بھی مخالف اور معترض کو مُشرک یا کافر کہنے کے حق میں ہرگز نہیں ہیں، بلکہ ہم نے اس معاملہ کو خدا پر چھوڑ دیا ہے؛ اللہ تعالیٰ جانے اور وہ لوگ جانیں، جو ہم پر شرک اور کفر کے فتوے داغے ہیں۔ میں نے مزید کہا کہ اتنا کچھ سننے، پڑھنے کے بعد اگر ہم اب بھی کسی کو کافر یا مُشرک نہیں کہتے اور نہ کہنے کو جائز سمجھتے ہیں، تو کیا ہمیں یہ حق بھی حاصل نہیں کہ ہم معترضین کی چند عبارات یا اُن کے اشعار پر

تبصرہ کر کے انہیں یہ بتائیں کہ ع۔ ایں گناہیست کہ در شہر شمانیز گنڈ، اس کے ساتھ عوام کو بھی یہ بتاسکیں کہ جن دُجوات کی بنا پر ہمیں مُشرک کہا جاتا ہے، کیا اُن کی اپنی عبارات اس کی زد میں نہیں آئیں اور کیا اُن کی عبارات کو ہم توہین و گستاخی پر بھی محمول کرنے کے مجاز نہیں؟ جب کہ وہ ہمیں کھلے بندوں کافر اور مُشرک تک کہہ جاتے ہیں۔ اس کے ساتھ ساتھ یہ بھی واضح رہے کہ ہم تمام علمائے دیوبند کو ایک حکم کی لاٹھی سے بانکنے کے بھی قائل نہیں، اس لیے کہ ان میں اعتدال پسند افراد کی بھی کمی نہیں، جو ہمارے اسلاف کی عزت و تکریم بھی کرتے ہیں اور ہم بھی جو اباً اُن کی تکریم روا رکھتے ہیں، مگر بعض ایسی عبارات جن کے ظاہر کو دیکھ کر توہین اور گستاخی کا پہلو نمایاں ہوتا ہے، بالخصوص وہ عبارات جو انبیاء علیہم السلام کے متعلق غیر محتاط انداز کی حامل ہیں، اُن کو سامنے لائے اور اُن پر تبصرہ کے چند الفاظ لکھے بغیر نہیں رہا جاتا، کیوں کہ غیرتِ ایمانی کا تقاضا یہی ہے۔

مزید یہ ثابت کرنا مقصود ہے کہ بعض لوگ انبیاء و اولیاء کے متعلق اتنے شدید الفاظ اور توہین آمیز جملے بھی کہہ ڈالیں تو قابلِ گرفت نہیں ہوتے، بلکہ انہیں ایسا کہنے اور لکھنے پر مؤجد اعظم، شیخ الاسلام اور شیخ القرآن جیسے بلند القاب سے نوازا جاتا ہے اور اگر ہم نثر و نظم میں کہیں کسی نبی یا ولی سے اظہارِ عقیدت کر بیٹھیں تو معتزضین کو تبصرہ فرمائی کے لیے کفر و شرک کے سوا کوئی لفظ ہی نہیں سوجھتا۔ دیوبندی اور بریلوی اختلافات بہت پرانے ہیں، ہمیں ان میں دخل اندازی سے قطعاً کوئی دلچسپی نہیں اور نہ ہی کسی خاص مکتبہ فکر کی نمائندگی کر رہے ہیں، ایک عام مسلمان اور محض انبیاء و اولیاء سے عقیدت رکھنے کے ناطے سے بعض متشدد علماء کی عبارات و اشعار سے اختلاف کر رہے ہیں، جو ہماری اپنی نظر سے گزرے ہیں۔ اگر اس صراحت کے باوجود کوئی یہ سمجھتا ہے کہ ہم کسی خاص مکتبہ فکر سے متاثر ہو کر یہ سب کچھ لکھ رہے ہیں تو یہ اُس کی اپنی مرضی۔ چونکہ بنیادی طور پر ہمارا رابطہ سلسلہ عالیہ قادریہ، چشتیہ، نظامیہ سے ہے، اس لیے یہی سمجھا جائے کہ بزرگانِ دین اور اولیائے عظام سے عقیدت و محبت رکھنے والا ایک نیاز مند اپنے خیالات کا اظہار کر رہا ہے۔ اگر ہم متشدد ہوتے تو اسی کتاب میں شیخ ابن تیمیہ کی بعض دینی خدمات کا برملا اعتراف نہ

کرتے، جب کہ عرفِ عام میں شیخ ابن تیمیہ کو وہابیوں کا باوا آدم کہا جاتا ہے۔ جب ایک اعتدال پسند انسان اس قدر وسیع النظری سے کام لے رہا ہے کہ وہ اپنے مخالف کی بعض خدمات کا اعتراف کھلے دل سے اچھے الفاظ میں کر رہا ہے، نہ اُسے کافر کہہ رہا ہے، نہ مُشرک۔ تو ہاتھی کے پاؤں میں سب کا پاؤں، کی مثل کے مطابق شیخ ابن تیمیہ سے ہمارے اس مُعتدلانہ سلوک اور رویے ہی کو دیکھ کر اس کا اندازہ لگانا چاہیے کہ ہم کتنے حوصلہ مند اور کس قدر وسیع النظری ہیں۔ صوفیائے کرام کے فیضانِ خاص کے طفیل تو ہماری وسیع النظری کا یہ عالم ہے۔

صُحبتِ اہلِ حرم و رزیدن امانا گاہ گاہ
با وسیع المشرقی چشمے بہ رنداں داشتن

راقم الحروف

ورنہ عمومی قاعدہ تو یہ ہے کہ جسے دشمن سمجھا جاتا ہے، اُس کے محاسن بھی معائب ہی نظر آتے ہیں، لیکن ہمارے سامنے اس واضح ارشادِ خداوندی کی روشنی میں شغلِ تکفیر کی کوئی گنجائش نہیں رہتی، جس میں مُشرکین کے بُتوں کو بھی بُرا کہنے سے روکا گیا ہے۔ ارشادِ باری ہے: **وَلَا تَسِبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ** (ترجمہ) اور تم نہ بُرا بھلا کہو انہیں، جن کی یہ پرستش کرتے ہیں اللہ کے سوا (ایسا نہ ہو) کہ وہ بھی بُرا بھلا کہنے لگیں اللہ کو زیادتی کرتے ہوئے جہالت سے۔ آیتِ بالا میں مُشرکین کے اصنام کو بُرا بھلا کہنے سے روکا گیا، تاکہ وہ جو اب اللہ تعالیٰ کو بُرا بھلا نہ کہہ دیں۔ جو لوگ جذبات میں آکر انبیاء و اولیاء کے لیے سخت و سُست الفاظ لکھ یا بول دیتے اور ہر بات پر آیتِ قرآنی پیش کرتے ہیں، انہیں مذکورہ بالا آیت شریفہ پر بھی ٹھنڈے دل سے غور کرنا چاہیے، اس لیے کہ یہ بھی تو قرآن حکیم ہی کی ایک آیت ہے۔ کہاں اصنام اور کہاں اولیاء و انبیاء کرام کا مقام۔ اگر مُشرکین کے معبودان

باطلہ کو بُرا بھلا کہنا اللہ تعالیٰ کو بُرا بھلا کہہ دینے کا موجب بن سکتا ہے، تو کیا انبیاء و اولیاء کو بُرا بھلا کہنا، بُرا بھلا کہنے والوں کے اکابر کو ایسا کہنے کا موجب نہیں بن سکتا۔ لہذا اگر مُعترضین کو اپنے اکابر کی عزت و ناموس کا ذرا سا بھی پاس ہے تو انہیں چاہیے کہ وہ آیتِ محولہ بالا کی تعلیم کو مد نظر رکھتے ہوئے انبیائے کرام اور اولیائے عظام کے لیے سخت و سُست الفاظ کہنے سے احتراز کریں، ورنہ پھر جوابِ آں غزل کے طور پر اُن کے اکابر کو بھی موضوعِ بحث بنایا جاسکتا ہے۔

اگر مذکورہ بالا آیتِ مبارکہ کو اپنا رہنما بنایا جاتا تو آج فرقہ واریت کا یہ طوفان ہمارے سروں سے نہ گزرتا، خدا کرے کہ موجودہ صورتِ حال میں کچھ تبدیلی رونما ہو، ورنہ

بہتے رہے آنسو جو یونہی دیدہ تر سے
اک روز گزر جاتے گا پانی مے سر سے

(اُستاد نوح ناروی)

بہر حال ہمارے اس تبصرہ سے اگر کسی کٹ جُت مُعترض کا دل دکھے تو اسے یہ کبھی نہیں بھولنا چاہیے کہ آپ کے زہر آگیں تبصروں سے ہمارے دل کھجے مُنہ کو آتے ہیں، لہذا جس طرح ہم صبر کے گھونٹ پی کر خاموش تماشائی بنے رہے، اسی طرح آپ بھی وَتَوَا صَوَابًا لِحَقِّ وَتَوَا صَوَابًا لِّلصَّبْرِ پر کچھ دیر کے لیے عملِ پیرائی کی کوشش کریں۔ ہم تو اور بھی صبر و تحمل کر لیتے، مگر بقولِ شاعر

ترسم حَمَلٌ بِعَجْزٍ نَّمَا يَسْتَدْوِرُنَّ مَنْ
شرمندہ کر دے بہ تحملِ زمانہ را

(ترجمہ) مجھے ڈر ہے کہ مد مقابل کہیں میرے صبر و تحمل کو عجز و بے چارگی پر محمول نہ کرے، ورنہ مجھ میں اتنا جوہر صبر و تحمل ہے کہ اسے بروئے کار لا کر میں زمانے بھر کو شرمندہ بھی کر سکتا تھا۔

مولوی حسین علی صاحب کج حیرت انگیز خواب | مولوی حسین علی صاحب مُبَشِّرَات
کے عنوان کے تحت لکھتے ہیں۔

رَأَيْتُ أَنَّ اللَّهَ تَبَارَكَ وَتَعَالَى يَقُولُ لِي غَفَرْتُ لَكَ وَلَمْ
اتَّبِعْكَ، رَأَيْتُ أَنَّ رَسُولَ اللَّهِ ﷺ عَانَقَنِي وَذَهَبَ بِي فِي مُعَانَفَتِهِ
عَلَى الصِّرَاطِ رَأَيْتُ أَنَّ رَسُولَ اللَّهِ ﷺ كَتَبَ لِي صَفْحَةً خَتَمَ
عَلَيْهِ بِيَدِهِ الْمُبَارَكِ وَكَانَ مَعَهُ أَكْثَرُ الْأَكْبَابِ؛ دَعَوْتُ عِنْدَ بَيْتِ اللَّهِ
الْحَرَامِ، ثُمَّ جِئْتُ عِنْدَ رَسُولِ اللَّهِ ﷺ فَقُلْتُ الصَّلَاةَ وَالسَّلَامَ عَلَيْكَ
يَا رَسُولَ اللَّهِ! فَعَانَقَنِي ﷺ وَعَلَّمَنِي اللَّطَائِفَ وَالْأَذْكَارَ وَرَأَيْتُ
أَنَّهُ يَسْقُطُ فَاْمَسَكْتُهُ وَأَعَصَمْتُهُ عَنِ السَّقُوطِ فَعَبَّرْتُ فِي ذَلِكَ
الْوَقْتِ أَنَّ الْمُرَادَ أَقَامَهُ دِينَهُ وَمَحَوُ الشِّرْكَ - قِيلَ لِي مَنْ يُخَالِفُكَ
فِي التَّوْحِيدِ هُمْ دَجَالُونَ كَذَّابُونَ (ترجمہ) میں نے خواب میں دیکھا کہ
اللہ تعالیٰ مجھے فرماتے ہیں کہ میں نے تجھے اور تیرے پیروؤں کو بخش دیا، پھر دیکھا کہ حضور علیہ السلام
نے مجھے گلے لگایا اور اسی حالت میں آپ مجھے پل صراط پر ساتھ لے گئے؛ یہ بھی دیکھا کہ رسالت مآب
ﷺ نے میرے لیے ایک صفحہ تحریر فرما کر اپنے دست مبارک سے اُس پر مُہر ثبت فرمائی،
اس حالت میں آپ کے ساتھ اکابر موجود تھے میں نے بیت اللہ شریف کے پاس دعائیں کیں، پھر
حضور علیہ السلام کی خدمت میں حاضر ہوا اور میں نے الصَّلَاةَ وَالسَّلَامَ عَلَيْكَ يَا رَسُولَ اللَّهِ کے الفاظ
عرض کئے، پس آپ نے مجھ سے معانقہ فرمایا اور مجھے اذکار و لطائف سکھائے اور یہ بھی دیکھا کہ آپ
گرہے ہیں پس میں نے آپ کو گرنے سے روک اور بچایا، پس اس خواب کی یہ تعبیر ذہن میں آئی
کہ آپ کو گرنے سے بچانے سے مُراد آپ کے دین کی اقامت و استواری اور شرک کو مٹانا ہے اور

۱۔ صَفْحَةٌ مَوْثِقَةٌ ہے، لہذا اس کا ضمیر علیہ کی بجائے علیہا ہونا چاہیے، اس طرح ختم علیہ صریحاً نادرست ہے۔
۲۔ عربی زبان میں ید مَوْثِقَةٌ ہے، لہذا نحوی اعتبار سے بیدہ المبارک کی بجائے بیدہ المبارکہ ہونا چاہیے۔
۳۔ عَصَمَ عربی زبان میں متعدی ہے، جس کے معنی بچانا ہیں؛ قرآن حکیم کی آیت وَاللَّهُ يُعَصِّمُكَ مِنَ النَّاسِ اس پر شاہد
ہے، لہذا اس کا افعال قواعد عربیہ کے خلاف ہے؛ اس اعتبار سے وَأَعَصَمْتُهُ میں واؤ کے بعد ہمزہ محل نظر ہے۔
۴۔ دیکھئے بُلْغَةُ الْحَبْرَانِ فِي رِبْطِ آيَاتِ الْفِرْقَانِ، از مولوی حسین علی ص ۸، مطبوعہ حمایت اسلام پریس لاہور۔

اُستواری اور شرک کو مٹانا ہے اور مجھے کہا گیا کہ جو شخص بھی توحید کے مسئلے میں تیری مخالفت کرتا ہے، وہ دجال اور کاذب ہے۔ (انتہی)

مولوی صاحب کے اس طویل خواب سے جو اُمور سمجھ میں آتے ہیں، وہ یہ ہیں :-
(۱) اللہ تعالیٰ کی طرف سے اُنہیں اُن کے مُریدوں سمیت سزا و معفرت و بخشش مل گئی، مگر یہ صفت غالباً مولوی صاحب سے مخصوص ہے۔ اگر اللہ تعالیٰ یہی بشارت داتا صاحب غوثِ پاک یا خواجہ اجمیری رضی اللہ عنہم کو دے دیتا تو فوراً شرک کا فتویٰ داغ دیا جاتا اور طرح طرح کے اعتراضات بھی کئے جاتے۔

(۲) حضور علیہ السلام نے مولوی صاحب قبلہ کے لیے خاص طور پر ایک صفحہ تحریر فرمایا اور پھر اُس پر اپنی مہربانی ثبت فرمائی، بلاشبہ یہ بڑی سعادت کی بات ہے، مگر کاش مولوی صاحب اتنا دیکھ لیتے کہ وہ عبارت کیا تھی، جس پر سرکارِ مدینہ علیہ السلام نے بطورِ خاص مہربانی فرمائی۔ یا تو مولانا صفحہ پر تحریر کردہ عبارت کو نہ پڑھ سکے یا پھر اُس کے اظہار سے دامن بچا گئے۔

(۳) بیت اللہ شریف کے پاس حاضری اور دُعاؤں کے بعد رسالت مآب ﷺ کی خدمتِ اقدس میں حاضر ہو کر الصلوٰۃ والسلام علیک یا رسول اللہ کہنا عجیب سا لگتا ہے، کیونکہ موصوف تو اس کے قائل ہی نہیں تھے، بلکہ جو مسلمان یہ جملہ کہتا تھا، اُس پر کفر و شرک کا فتویٰ لگا دیتے تھے۔ چلتے کچھ سہی، اگر مولانا کو اپنی حیاتِ ظاہری میں یا رسول اللہ کہنے کی توفیق میسر نہ آئی، تو کم از کم خواب میں تو کہہ گئے۔ خدا کا شکر ہے کہ اُس لمحہ اُنہیں شرک کا خیال نہ آیا، ورنہ وہ خواب میں بھی ایسا کہنے سے گریز فرماتے۔ اہل السنۃ والجماعۃ کا اس امر پر اتفاق ہے کہ حضور علیہ السلام کو جو خوش نصیب خواب میں دیکھے، وہ یہ ایمان رکھے کہ اُس نے آپ ہی کو دیکھا ہے، کیونکہ آپ کا ارشادِ گرامی ہے کہ شیطان میری شکل میں ہرگز نہیں آسکتا۔ جس نے خواب میں مجھے دیکھا، اُس نے مجھے ہی دیکھا۔ مولوی صاحب اب تو مرحوم ہو چکے ہیں۔ اگر زندہ ہوتے تو ہم اُن سے یہ سوال ضرور کرتے کہ جب یا رسول اللہ کہنا شرک ہے تو حضور علیہ السلام نے

آپ کو ایسا کرنے سے یہ کہہ کر کیوں نہ روک دیا کہ ایسا کہنا شرک ہے، اس طرح مت کہا کرو۔ اگر مولانا یہ کہتے کہ چونکہ بحالتِ خواب حضور علیہ السلام میرے سامنے جلوہ فرماتے، اس لیے میں نے یا رسول اللہ کہا۔ تو ہم مؤدبانہ گزارش کرتے کہ آپ نے تو زندگی میں صرف ایک بار آپ کو موجود پایا، ہم تو قرآن مجید کی آیت **وَ اَنْتَ فِیْہُمْ** کے مطابق ہر وقت حضور علیہ السلام کو زندہ اور اپنے درمیان موجود سمجھتے ہیں؛ اس لیے یا رسول اللہ کہہ لیتے ہیں۔ لطف کی بات یہ ہے کہ جب مولانا نے الصلوٰۃ والسلام علیک یا رسول اللہ کے الفاظ عرض کئے تو آپ نے انہیں گلے سے لگا لیا، مطلب یہ کہ حضور علیہ السلام نے اس پر اظہارِ خوشنودی فرمایا، اگر یہ الفاظ سن کر آپ انہیں جھڑک دیتے تو یہ سمجھا جاسکتا تھا کہ آپ نے یا رسول اللہ کہنے کو ناپسند فرمایا اور ایسا کہنا درست نہیں۔

اس عجیب خواب کی ایمان سوز تعبیر | (۴) مولانا کے مذکورہ خواب کا آخری جملہ بڑا

عجیب ہے کہ (العیاذ باللہ) حضورؐ کرنے والے تھے کہ مولوی صاحب نے آپ کو بچا لیا۔ چونکہ محولہ عبارت میں پُل صراط کا ذکر ہے، ظاہر ہے کہ یہ سقوطِ پُل صراط ہی سے ہو سکتا ہے۔ قارئین! مقامِ غور و انصاف ہے کہ جو ذاتِ مقدسہ امت کو پُل صراط سے پار لگائے گی، اگر خود اس کیلئے پُل صراط سے گرنے کے الفاظ استعمال کئے جائیں تو کیا یہ توہینِ رسالت نہیں؟ اور پھر تعبیرِ خواب میں انبیاء علیہم السلام کے سوا کسی سے بھی غلطی ہو سکتی ہے۔ آخر یہ بھی تو ممکن ہے کہ اس میں اس بات کی طرف اشارہ ہو کہ جو مولوی صاحب رسالتِ مآب ﷺ پر ایمان رکھنے والے کروڑوں کلمہ گو مسلمانوں کو دائرہ اسلام سے خارج اور مشرک قرار دیتے ہیں، وہ خود صراطِ مستقیم سے ہٹ گئے ہوں اور گمراہی و غلطی کے گڑھے میں جا گرے ہوں، مگر ایسی تعبیر وہ کہاں کر سکتے ہیں، جب کہ ان کی مذکورہ خواب میں انہیں یہ سٹیفکیٹ بھی مل گیا کہ جو لوگ توحید کے سلسلے میں ان کی مخالفت کرتے ہیں،

وہ سب کے سب دجال اور کاذب ہیں۔

حضور علیہ السلام ایک آئینہ نورانی ہیں، جس میں دیکھنے والا اپنی کیفیت و شکل دیکھتا ہے؛ آپ کا آئینہ ذات تو ہر نقص و عیب سے پاک اور مبرا ہے، اگر آئینہ دیکھتے وقت کسی کو اپنے چہرے کا کوئی نقص یا عیب نظر آئے تو یہ کہنا کہ یہ بد صورتی آئینے کی ہے، کتنی بڑی جہالت ہوگی؛ ایسی تعبیر تو وہی کر سکتا ہے، جس نے آئینے میں کبھی اپنی صورت ہی نہ دیکھی ہو یا پھر آداب آئینہ بینی سے کو را ہو۔ حضرت مولانا جلال الدین رومیؒ اس سلسلہ میں ایک روایت نقل فرماتے ہوئے مثنوی میں لکھتے ہیں کہ ابو جہل نے کہا کہ محمد ﷺ سے بڑھ کر بد صورت میں نے نہیں دیکھا (نعوذ باللہ) جب حضرت صدیق اکبرؓ سے پوچھا گیا تو انہوں نے فرمایا کہ خدا کی قسم رُوئے زمین پر آپ سے بڑھ کر کوئی خوب صورت چہرہ ہے ہی نہیں۔ جب یہ دونو باتیں رسالت مآب ﷺ کے گوشِ حق نیوش تک پہنچیں تو آپ نے فرمایا: دونوں نے سچ کہا۔ صدیق اکبرؓ نے مجھے حسین انسان قرار دیا۔ بہ الفاظِ عارفِ رومیؒ

دید صد نقیش بگفت اے آفتاب نے ز شرقی نے غربی خوش بتاب
اور اگر ابو جہل نے مجھے بد صورت کہا تو بھی درست ہے۔ یہ سن کر صحابہ کرام علیہم الرضوان حیران ہو گئے تو آپ نے فرمایا کہ
گفت من آئینہ ام مصقول دوست نژک و ہند و درمن آل بند کہ اوست
(رومیؒ)

یعنی میں تو دوست کا صیقل کردہ آئینہ ہوں، صدیقؓ چونکہ خود خوب صورت، خوب سیرت اور پاک باز ہے، اس لیے اُس نے میرے آئینے میں اپنی ذات کا مشاہدہ کیا اور ابو جہل خود بد صورت و بد سیرت تھا، اس لیے اُس نے میرے آئینے میں اپنی ذات و صفات کو دیکھا۔

چوں نہ بد بو جہل از اصحاب درد دید صد شق القمر باور نہ کرد
(رومیؒ)

ثابت ہوا کہ رسالت مآب ﷺ کی ذاتِ جلیلہ پر عیب و نقص سے پاک ہے۔
بقول مولانا احمد رضا خان بریلویؒ

وہ کمالِ حسنِ حضور ہے کہ گمانِ نقص جہاں نہیں

یہی پھولِ خار سے دور ہے، یہی شمع ہے کہ دھواں نہیں

اگر اسی قسم کا کوئی خواب بزرگانِ دین سے منسوب ہوتا تو آج آپ دیکھتے کہ شرک کا فتویٰ داغنے والے یہی موحّدین حضرات منبروں پر کیسے اُچھل کود کر اور گلے پھاڑ پھاڑ کر تمسخر کرتے، مگر جب اپنی باری آئی تو ساری وہا بیت پر سکتہ سا طاری ہو گیا، یوں لگتا ہے کہ ع۔ تمام بزم پر طاری ہے مرگ بے ہوشی

نبی کے قبل عدت نکاح پر علماءِ سعودیہ کی تصریح

مولوی حسین علی صاحب اس

سلسلے میں لکھتے ہیں ”جیسا کہ زینب کو طلاق قبل الدخول دی گئی اور رسول اللہ ﷺ نے اُن کو بلا عدت نکاح کر لیا“ مولوی صاحب نے یہ بات لکھ کر ثابت یہ کرنا چاہا کہ اس سے شانِ رسالت مجروح ہو سکے۔ یہاں ہم جمہورِ مفسرین کی بجائے سعودی عرب کے علماء کی مُصدّقہ تفسیر کا حوالہ دیں گے، کیوں کہ یہ حوالہ اُن روہابی مسک کے لیے اور حوالوں کی نسبت زیادہ معتبر اور واقع ہوتا ہے۔ سعودی مفسر لکھتے ہیں:۔ ای فلما قضی زینب حاجتہ من نکاحها وطلّہا زوّجناک ایّاها یا محمّد! آگے چل کر لکھتے ہیں: قال المفسرون انّ الذی توّی تزویجها هو اللہ جلّ وعلّا، فلما انفقت عدتہا دخل علیہا رسول اللہ ﷺ بلا اذن ولا عقد ولا مہر ولا شہود وکان ذلک خصوصیۃً للرسول (ترجمہ) حضرت زینب نے جب حضرت زینب کو طلاق

۱ دیکھئے بلغۃ الحیران، از مولوی حسین علی، ص ۲۶۷، مطبوعہ لاہور

۲ دیکھئے صفوۃ التفسیر (عربی) از شیخ محمد علی صابونی، جلد ثانی، ص ۵۲۸، طبع چہارم،

مطبوعہ دار القرآن بیروت، سن طباعت ۱۴۰۲ھ

دے دی تو حضور علیہ السلام کے ساتھ اُن کے نکاح کا معاملہ خود اللہ تعالیٰ نے سرانجام دیا اور جب عدت ختم ہو گئی تو حضور علیہ السلام حضرت زینبؓ کے پاس تشریف لے گئے، نہ تو آپ نے کوئی اجازت لی، نہ باقاعدہ لوگوں میں عقد کی کوئی صورت ہوئی، نہ گواہ بنائے اور یہ حضور علیہ السلام کی خصوصیات سے ہے۔

مولوی رشید احمد گنگوہی صاحب لکھتے ہیں :-
ایک اور گل افشانی | اللہ تعالیٰ نے شیطان کو اس بات کی قدرت دے دی ہے جس طرح ملک الموت کو سب جگہ موجود ہونے پر قادر کر دیا ہے،

غور کا مقام ہے کہ فرشتہ موت اور شیطان کے ہر جگہ موجود ہونے اور دیکھنے کی قدرت کے تو مولوی صاحب قائل ہیں، مگر انبیاء اولیاء اور خصوصاً سید المرسلین ﷺ جو افضل و اعلم موجودات ہیں، کی قدرت و موجودیت کے قائل نہیں اور نہ اس بات کے قائل ہیں کہ خداوند عالم نے انبیاء و اولیاء کو یہ قدرتیں عطا کی ہیں، جبکہ وہ ملائکہ سے بھی افضل و اعلیٰ ہیں۔ اگر ملک الموت اور شیطان کے ہر جگہ موجود ہونے سے شرک لازم نہیں آتا تو رسالت مآب ﷺ کے بارے میں ایسا سوچنے یا عقیدہ رکھنے والوں پر فوراً شرک کا فتویٰ کیوں داغ دیا جاتا ہے۔ خدا اگر ذرا سا علم دے ہی دے تو ہمیشہ اُس کے آداب استعمال کو ملحوظ رکھنا اور دائرہ ادب کے اندر رہنا چاہیے۔ بقول شاعر مشرقؒ

ادب پیرایہ نادان و دانا ست خوش آں کو از ادب خود را بیاراست
ندارم آں مسلمان زادہ را دوست کہ دردانش فرود و از ادب کاست
(مفہوم) ادب دانا اور نادان میں خط امتیاز کھینچتا ہے، جس نے ادب و تمیز کو اپنایا، وہ بڑا خوش قسمت ہے، میں اُس مسلمان زادے کو پسند نہیں کرتا، جو علم و دانش میں تو بہت بڑھ گیا، مگر ادب و احترام کی طرف اتنا ہی گھٹ گیا۔

۱۰ دیکھئے البراہین القاطعہ، از مولوی رشید احمد گنگوہی، ص ۵۱ مطبوعہ ساڈھور (بھارت)

تیغِ لاچوں از میاں بیروں کشید
نقشِ الا اللہ بر صحرا نوشت
رمزِ قرآن از حسینؑ آموختیم
تازہ از زخمہ اش لرزاں ہنوز
از رگِ اربابِ باطل خوئ کشید
سطرِ عنوانِ نجاتِ ما نوشت
ز آتشِ اوشعہ با اندوختیم
اشکِ ما بر خاکِ پاکِ او رساں
یا بقولِ ناخدا تے سخن میر تقی میرؒ

شیخ پڑے محرابِ حرم میں پیروں دوگانہ پڑھتے رہیں
سجدہ ایک اُس تیغِ تلے کا ان سے ہو تو سلام کریں

مولوی حسین علی صاحب کی نادرہ زبانیوں اور شگفتہ بیانیوں کا سلسلہ بہت دراز

دُرود شریف کے انوکھے معنی

ہے۔ ایک جگہ اِنَّ اللّٰهَ وَ مَلٰئِكَتُهٗ يُصَلُّوْنَ عَلٰی النَّبِیِّ كَیْ فِیْہِمْ لٰمُکْتٰہِمْ
”مومنوں کو کہا گیا کہ تم آفرین آفرین کرو، جس طرح اللہ تعالیٰ اور ملائکہ آفرین کر رہے
ہیں کہ یا رسول! واہ واہ تو نے اپنے اللہ تعالیٰ کے حکم کی تعمیل کی ہے،“ قابلیت اور
علم اسے کہتے ہیں۔ چودہ سو سال سے اُمّتِ یُصَلُّوْنَ کے معنی دُرود لیتی آرہی ہے،
مگر چودھویں صدی کے ایک فاضل نے اپنی علمی بصیرت کے بصارت سوز جوہر دکھاتے
ہوئے اُمّتِ مُسَلَّمہ کے مُتَّفِقِ عَلَیْہِ مَعْنٰی پریکسری پانی پھیر کر رکھ دیا اور بتایا کہ آج تک اُمّتِ مُسَلَّمہ

بقیہ گذشتہ سے پیوستہ: صحرا کی ریت کی طرح اُن گنت تھے اور آپ کے جاں نثار اور رفقاء لفظِ یزداں کے ہم عدد
یعنی ۲۲ تھے۔ سبحان اللہ! علامہ نے کس کس فن کاری سے بات کو سمجھایا اور پھر جناب حسینؑ
کے دوستوں کی تعداد بتانے کے لیے لفظِ یزداں کا انتخاب قابلِ صد تحسین ہونے کے ساتھ اپنے اندر
ایک جہانِ معنی لیے ہوئے ہے، گویا جناب حسینؑ سے دوستی و رفاقت رکھنا، نصرتِ یزدانی کی
ہمنوائی کرنے کے مترادف ہے۔

۱۔ کلیاتِ اقبال، رموزِ بے خودی، ص ۳۳ - ۳۴، مطبوعہ تہران

۲۔ دیکھئے بُلغۃُ الحِسان، از مولوی حسین علی، ص ۲۶۶، مطبوعہ لاہور

غلطی پر رہی، دراصل یُصَلُّونَ کے معنی درود بھیجنا نہیں، بلکہ آفرین اور واہ واہ کہنے کے ہیں۔ افسوس یہ ہے کہ مولوی صاحب قبلہ نے اس نادارہ زائی پر کوئی حوالہ یا سند پیش نہیں فرمائی، حالانکہ جامعہ عبدالعزیز مکہ شریف کے اُستاد شیخ محمد علی صابونی جن کی تفسیر پر سعودی عرب اور جامعہ ازہر کے مشہور اور مقتدر علماء کی تقریبات و تصدیقات ثبت ہیں، آیتِ محولہ بالا کی تفسیر میں یُصَلُّونَ کے معنی یوں لکھتے ہیں: - ای ان الله جلّ و علا یرحم نبیّہ و یُعظیم شأنہ و یرفع مقامہ و ملیکتہ الابرار یدعون للنبیّ و یتغفرون له و یطلبون من الله ان یمجد عبده و رسوله و ینیلہ اعلیٰ المراتب قال القرطبی و الصلوة من الله رحمته و رضوانه و من الملیکة الدعاء و الاستغفار و من الامّة الدعاء و التّظیم لامره خلاصہ یہ کہ سعودی علماء جن کا مسلک سب کو معلوم ہے، وہ بھی اللہ تعالیٰ کی طرف صلوة کے معنی حضور علیہ السلام پر خصوصی رحمت، آپ کی عظمت شان اور آپ کی رفعت مکان کا اظہار قرار دے رہے ہیں، ملائکہ کرام کی طرف سے آپ کی ذات مقدسہ کے لیے اللہ تعالیٰ سے یہ دُعا کہ آپ کی عزت و مجد اور مراتب عالیہ میں ترقی ہو اور امت سے بھی آپ کے لیے اللہ تعالیٰ سے دُعا اور آپ کی عظمت شان کا اظہار۔ اس توضیح کے بعد ہم مولوی صاحب قبلہ کو اور کچھ کہنے کے حق میں تو نہیں، صرف منکرہ پاکستان علامہ اقبال کے اس قطعہ پر اکتفا کرتے ہیں۔

زمن بر صوفی و مُلاّ سلاے کہ پیغامِ خدا گفتند مارا
وے تاویلِ شاں در حیرت انداخت خدا و جب سبیل و مصطفیٰ را

(ارمغانِ حجاز)

(مفہوم) صوفی و مُلاّ پر میرا سلام ہو کہ انہوں نے ہم تک پیغامِ خدا پہنچایا، مگر اُن کی (دور از کار) تاویلات نے خدا، جبرئیل اور رسالت مآب ﷺ کو بھی حیرت میں

۱ دیکھئے صفحہ التّفسیر، از شیخ محمد علی صابونی، جلد ثانی، ص ۵۳۶، مطبوعہ بیروت، سن طباعت ۱۴۰۲ھ

ڈال دیا۔ یعنی آیات کا جو مفہوم و مقصود خدا اور رسولؐ نے پیش فرمایا، وہ ان کی دور از کار تاویلات کی تذر ہو کر رہ گیا۔ خوش قسمتی یہ ہے کہ مولوی حسین علی صاحب بیک وقت صوفی بھی کہلاتے تھے اور عالم بھی۔ اس لیے کہ پیری مریدی کا شغل بھی فرمایا کرتے تھے، ظاہر ہے کہ مریدین انہیں نذر و فتوح بھی پیش کرتے ہوں گے، ورنہ خالی پیری مریدی کے کیا معنی؟ غالباً یہ سب کچھ ان کے لیے تو جائز تھا، مگر دوسرے افراد امت کے لیے ممنوع و حرام ہے۔ مولوی غلام اللہ خان صاحب مرحوم بھی ان کے خلیفہ مجاز اور شاگردِ رشید تھے۔

مولانا خلیل احمد صاحب انبیٹھوی لکھتے ہیں:- ”ایک صالح، فخر عالم

آنحضرتؐ نے اردو کیسے سکھی؟

علیہ السلام کی زیارت سے خواب میں مشرف ہوئے تو آپ کو اردو میں کلام کرتے ہوئے دیکھ کر پوچھا کہ آپ کو یہ کلام کہاں سے آگئی؟ آپ تو عربی ہیں۔ فرمایا: کہ جب سے علمائے مدرسہ دیوبند سے ہمارا معاملہ ہوا، ہم کو یہ زبان آگئی۔ سبحان اللہ! اس سے رتبہ اس مدرسہ کا معلوم ہوا، اس تحریر سے ایک تو یہ بات ثابت ہوئی کہ معلم کائنات ﷺ کو علمائے دیوبند سے رابطہ قائم کرنے کے بعد اردو آئی، ورنہ نعوذ باللہ اس سے پہلے آپ اردو نہیں جانتے تھے۔ دوسرے یہ کہ اپنے حق میں تو خوابوں پر بھی اعتبار کیا جاتا ہے، مگر جب اولیاء اللہ میں سے کوئی ایسا خواب بیان کرتا ہے، جس میں دیدارِ نبویؐ اور آپ سے شرفِ ہم کلامی کا ذکر ہو، تو اسے محض خواب یا افسانہ کہہ کر ٹال دیا جاتا ہے یا اس کی تضحیک کی جاتی ہے۔

اسی کتاب میں مولانا خلیل احمد صاحب ایک جگہ لکھتے ہیں:-

انبیٹھوی صاحب کا عقیدہ حاضر و ناظر

مَلِكُ الْمَوْتِ نے رسول اللہ ﷺ سے بیان کیا کہ کوئی گھر نہیں نیک یا بد آدمیوں کا

۱۔ دیکھئے البرہان القاطع علی ظلام الانوار الساطعہ، از خلیل احمد انبیٹھوی، ص ۲۶، مطبوعہ مطبع بلالی،

ساڈھور، بھارت

جس کی طرف مجھ کو توجہ نہ ہو، رات دن دیکھتا رہتا اور ہر چھوٹے بڑے کو ایسا پہچانتا ہوں کہ وہ خود بھی اپنے کو اس قدر نہیں پہچانتے۔ ان احادیث سے معلوم ہوا کہ ملک الموت ہر جگہ حاضر ہے، بھلا ملک الموت علیہ السلام تو ایک فرشتہ مُقَرَّب ہیں، دیکھو شیطان ہر جگہ موجود ہے۔

قارئین! محمولہ عبارت سے خود اندازہ کر سکتے ہیں کہ جن کے متعلق احادیث میں بتایا جا رہا ہے، وہ تو حاضر مانے جاتے ہیں، یہاں تک کہ شیطانِ رجیم بھی۔ مگر جو ذاتِ گرامی ان تمام اُمور کا علم عطا فرما رہی ہے، اُس کے حاضر و ناظر ہونے میں طرح طرح کے اشکالات اور سخت وسست الفاظ استعمال کئے جاتے ہیں۔

۱۔ ملاحظہ ہو البرہان القاطعہ، ص ۱۵، مطبوعہ مطبع بلالی، ساڈھور (انڈیا)

سید احمد شہید کا اندازِ تبلیغ

اللہ تعالیٰ نے قرآن مجید میں اور رحمتِ دو عالم ﷺ نے اپنی احادیثِ مبارکہ میں مسلمانوں کو شرک سے احتراز کرنے کے لیے متعدد مقامات پر احکامات صادر فرمائے اور بحمد اللہ ہر باشعور مسلمان مفہوم شرک سے باخبر ہے، شرک سے بچانے کا یہ انداز بھی ملاحظہ فرمائیے، تاکہ آپ بھی اس کے لطف سے محروم نہ رہیں۔ سید احمد شہید فرماتے ہیں :- ”زنا کے دسوسہ سے اپنی بی بی کی مجامعت کا خیال بہتر ہے اور شیخ یا اسی جیسے اور بزرگوں کی طرف خواہ جناب رسالت مآب ﷺ ہی ہوں، اپنی ہمت لگا دینا، اپنے بیل اور گدھے کی صورت میں مُستغرق ہونے سے بُرا ہے، کیونکہ شیخ کا خیال تو تعظیم اور بزرگی کے ساتھ انسان کے دل میں چمٹ جاتا ہے اور بیل اور گدھے کے خیال کو نہ تو اس قدر چسپیدگی ہوتی ہے اور نہ تعظیم، بلکہ حقیر اور ذلیل ہوتا ہے اور غیر کی یہ تعظیم اور بزرگی جو نماز میں ملحوظ ہو، وہ شرک کی طرف کھینچ کر لے جاتی ہے،“

شاہ صاحب کی عبارتِ محولہ بالا کا مفہوم تو واضح ہے، صرف ایک دو باتیں عرض کروں گا۔ سب جانتے ہیں کہ نماز عبادتِ دینی میں خاص اہمیت کی حامل ہے، اس میں خضوع و خشوع کے ساتھ توجہ الی اللہ ضروری ہے، مگر ادھر ادھر کے خیالات کا اچانک آجانا بہ تقاضائے بشری ممکن ہے؛ ایسے لوگوں کی تعداد بہت کم ہے، جنہیں نماز میں کوئی خیال یا دسوسہ نہیں آتا۔ اگر شاہ صاحب کی بیان کردہ پابندی اور شرط کو ملحوظ رکھا جائے تو شاید معدودے چند افراد ہی نماز پڑھ سکیں گے، یا ان کی نماز حقیقی نماز ہوگی۔ شاہ صاحب کے مطابق بیوی کے ساتھ جماع یا دسوسہ زنا جیسے ذیل تصور کے پیدا ہونے سے تو نماز میں خلل واقع نہیں ہوتا، مگر انسان کے تصور سے خواہ وہ رسالت مآب ﷺ ہی کیوں نہ ہوں، خلل پیدا ہو جاتا ہے، نماز نہیں ہوتی اور پھر ان کے مطابق

۱ دیکھئے صراطِ مستقیم (اردو) از سید احمد شہید، ص ۱۳۶، مطبوعہ مولوی مسافر خانہ کراچی

گائے، بیل اور گدھے کے خیال سے نماز فاسد نہیں ہوتی، لیکن انبیاء اور صالحین کے تصور آجانے سے نماز فاسد ہو جاتی ہے، اگر ان کی بات کو کچھ دیر کے لیے درست مان لیا جائے تو سمجھ میں نہیں آتا کہ جب نمازی تلاوت کرتے ہوئے وہ آیات پڑھے جن میں حضور علیہ السلام کا اسم گرامی آیا ہے یا دیگر انبیاء کا ذکر موجود ہے تو اس کا ذہن مٹھنی کی طرف متوجہ نہ ہو گا؟ چاہے ایک سیکنڈ یا اس کے ہزار ویں حصے جتنا ہی ہو اور پھر جب التحیات میں بیٹھ کر ایتھا النبئی اور اشهد ان محمدًا عبدہ ورسولہ پڑھا جائے گا تو کیا حضور علیہ السلام کی طرف ذہن متوجہ نہ ہو گا؟ یا تو شاہ صاحب یہ کہتے کہ جب قرآنی آیات میں کسی نبی، کسی مقام، یا کسی شے کا ذکر آئے تو نمازی کو چاہیے کہ وہ فوراً گدھے یا بیل کے تصور کی طرف اپنے ذہن کو دعوتِ فکر دے اور پھر وہ یہ بات بھی حوالے کے ساتھ لکھتے کہ ایسا کرنا کس قرآنی آیت، یا حدیث کی رو سے ضروری ہے۔ بغیر کسی دلیل اور حوالے کے ویسے ہی ہانک دینا تو کسی صاحبِ علم کو زیب نہیں دیتا اور پھر مجامعت، گدھے اور بیل کے خیال کو انبیاء و صلحاء کے خیال سے افضل قرار دینا، کس قدر گستاخی اور کتنی خلافِ عقل بات ہے۔ اگر یہ توہینِ رسالت نہیں، تو پھر بتانا ہو گا کہ توہینِ رسالت کی تعریف کیا ہے؟ عارفینِ اُمت نے تو دورانِ عبادت خیالِ گاؤں سے روکا ہے، چنانچہ پیرِ روم فرماتے ہیں۔

برزباں تسبیح در دل گاؤں خیر۔ ایس چنیں تسبیح کے دارداثر

شعر کا مطلب یہ ہے کہ اگر زبان پر تسبیح کا ورد ہے اور دل میں گاؤں یعنی غلط خیالات جاگزیں ہیں، تو اس قسم کی تسبیح خوانی کا کوئی فائدہ نہیں، مگر شاہ صاحب فرماتے ہیں کہ گاؤں کے خیال سے عبادت میں کوئی نقص واقع نہیں ہوتا، صرف حضور سید المرسلین ﷺ اور صالحین اُمت کے خیال سے پچنا کہ کہیں نماز میں ان کا خیال نہ آجائے، ورنہ نماز ٹوٹ جائے گی۔ شاہ صاحب کی اس تحریر سے اُن کی دینی قابلیت اور علمی تبحر کا اندازہ لگایا جاسکتا ہے اور یہ کہ اُن کی نگاہوں میں انبیاء اور صالحین کی کیا حیثیت ہے۔

بہر حال جو لوگ نماز میں جماع کی مشق تصور کو مفسدِ صلوٰۃ نہیں سمجھتے، انہیں کون روکتا

ہے، انہیں پانچوں وقت اپنی قوتِ متصورہ کی اس مرغوب اور پسندیدہ مشق کا سلسلہ جاری رکھنا چاہیے۔ ہم تو بجز اللہ نماز میں خدا تعالیٰ کے سوا کسی کے تصور کی مشق نہیں کرتے، ہاں اگر کبھی خوش نصیبی سے رسالت مآب ﷺ کا تصور پاک آجائے تو اسے غنیمت اس لیے سمجھتے ہیں کہ ہم جیسے ناپاک ذہنوں کو آپ کے مقدس تصور نے آکر پاک فرما دیا اور کم از کم گاؤں و خراور جماع کے ریکٹ تصور سے تو بچا لیا مجھے یہ کہنے میں کوئی تاثر نہیں کہ مسک و ہابیت میں بعض باتیں صحیح بھی ہیں، مگر افسوس کہ اس کے طرفداروں میں بات تک کرنے کا سلیقہ نہیں، بے باکانہ، گستاخانہ اسلوب بیان اور کمال درجہ کی دریدہ دہنی جہاں اس مسک کا امتیازی وصف ہے، وہاں شیعہ مذہب کی بنیاد ہی بغض و عناد اور نفرت پر رکھی گئی ہے۔

تعلیق ہر دور میں ربِّ کائنات کی حمد و ثنا ہوتی چلی آئی اور یہ سلسلہ جاری و

ساری رہے گا۔ زندگی کے ہر شعبے سے تعلق رکھنے والے انسانوں نے اپنی دانست اور عرفان کے مطابق اللہ تعالیٰ کی حمد و ثنا اور اس کی عظمت و کبریائی کا اعتراف و اظہار کیا، کاملین صوفیاء نے کائنات کی تخلیق اور مظاہر کی رنگارنگی دیکھ کر، اس کی حمد و ثنا کی تسلسلے بعد تحقیق نئے نئے انکشافات ہونے پر اس کی بارگاہ میں سرسبز خم کیا، الغرض ہر انسان نے اپنے اپنے شعور و احساس کے مطابق حمد و ثنا کی، مگر آج تک اللہ تعالیٰ کی تعریف و توصیف اور حمد و ثنا کا یہ طرفہ انداز کسی کے حصے میں نہیں آیا، جسے شاہ اسماعیل شہید صاحب نے اختیار کیا، ان کے اپنے الفاظ ملاحظہ ہوں:-
 ”اور یہ یقین جان لینا چاہیے کہ مخلوق کا ہر بڑا چھوٹا، وہ اللہ کی شان کے آگے چھارے بھی ذیل ہے، اگر موصوف ذرا سوجھ بوجھ سے کام لیتے تو یہ بھی کہہ سکتے تھے کہ ساری مخلوق ذاتِ باری تعالیٰ کی شان کے آگے عاجز و سرنگوں ہے، یا اس قسم کے کچھ اور الفاظ استعمال

لے ملاحظہ ہو تقویۃ الایمان، از شاہ اسماعیل شہید، ص ۳۴، مطبوعہ اہل حدیث اکادمی لاہور

کر سکتے تھے، مگر نہیں صاحب! دل کی بھڑاس بھی تو آخر کوئی چیز ہے۔ مخلوق کا ہر بڑا چھوٹا کہہ کر انہوں نے انبیاء علیہم السلام تک کو شامل کر لیا، یا تو وہ ان کو مستثنیٰ کر دیتے شاہ صاحب اگر زندہ ہوتے، تو ہم ان سے یہ بات ضرور دریافت کرتے کہ اللہ تعالیٰ کی شان اور اس کی عظمت و یکتائی بیان کرنے کا یہ طریقہ انہیں کہاں سے ہاتھ آیا؟ انہیں یہ احساس تک نہ ہوا کہ مخلوق کے ہر بڑے چھوٹے میں اولیاء، صالحین، شہداء، صدیقین کے علاوہ انبیاء علیہم السلام بھی تو آتے ہیں، کیا یہ سب اللہ تعالیٰ کے سامنے چہارے بھی نعوذ باللہ زیادہ ذلیل ہیں؟

قارئین! خود انصاف کریں کہ یہ جملہ کتنی بڑی گستاخی کا حامل ہے۔ کیا اسی کو تبلیغِ توحید اور اشاعتِ دین کہا جاتا ہے؟ کیا کسی نبی یا کسی ولی نے اللہ تعالیٰ کی عظمت بیان کرتے ہوئے، اس کی مخلوق کو چہارے زیادہ ذلیل کہا یا لکھا ہے؟ استغفر اللہ! جن لوگوں میں بات کرنے کا شعور اور سلیقہ بھی نہ ہو، انہیں اپنا مقتدا اور پیشوا سمجھنے پر فخر محسوس کرنے والے کیسے لوگ ہیں؟ اسی قسم کا ایک اور جملہ ملاحظہ ہو۔ شاہ صاحب قبلہ اللہ تعالیٰ کی شان بیان کرنے کے جوش میں لکھتے ہیں :- اللہ کی شان بہت بڑی ہے کہ سب انبیاء و اولیاء اس کے روبرو ایک ذرہ ناچیز سے بھی کم تر ہیں، کیا قرآن مجید میں انبیاء و اولیاء کی شان اسی ڈھب سے بیان کی گئی ہے؟ عجب تمہی کہو کہ یہ اندازِ گفتگو کیا ہے۔ ایسے الفاظ کہنے کا حق خداوندِ عالم کو پہنچتا تھا، مگر اس نے انبیاء و اولیاء اور مومنین و صالحین کا ذکر خیر نہایت بلند الفاظ میں فرمایا، اس پر قرآن کریم شاہد ہے، لیکن کیا کیا جاتے، جو کچھ برتن میں ہو، وہی باہر نکلتا ہے۔ شاہ صاحب ایک اور مقام پر یوں گل افشانی فرماتے ہیں :- ”سارا کار و بار جہاں اللہ ہی کے چاہنے سے ہوتا ہے، رسول کے چاہنے سے کچھ نہیں ہوتا۔“ ہمارا بھی اس پر ایمان ہے، مگر شاہ صاحب یہ بتائیں کہ رسول منشاؤ مشیتِ الہی کے خلاف کچھ اور بھی چاہ سکتا ہے؟ جب کہ عام انسانوں کے لیے ارشادِ باری

لے ملاحظہ ہو تقویۃ الایمان، ص ۱۰۴

ہے: وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ۔ جب عوام کا حال یہ ہے تو خواص اُس کی مشیت کے خلاف کیسے کچھ چاہ سکتے ہیں۔ ایک اور گل افشانی ملاحظہ ہو: ”اولیاء، انبیاء، امام زادے، پیر، شہید یعنی اللہ کے مقرب بندے ہیں، وہ سب انسان ہی ہیں اور بندے عاجز اور ہمارے بھائی، مگر اللہ نے اُن کو بڑائی دی، وہ بڑے بھائی ہوتے، ہم کو اُن کی فرمانبرداری کا حکم کیا، ہم ان کے چھوٹے بھائی ہیں، سو اُن کی تعظیم انسانوں کی سی کرنی چاہیے، نہ خدا کی سی“ گویا انبیاء وغیرہ شاہ صاحب کے نزدیک صرف بڑے بھائی کا درجہ رکھتے ہیں، مگر افسوس یہ ہے کہ مہذب اور اہل علم و دانش ایسا سلوک تو اپنے بڑے بھائی سے بھی ہرگز نہیں کیا کرتے، جو شاہ صاحب نے اپنے بڑے بھائیوں (اولیاء و انبیاء) سے کیا، اُن کے دل میں بڑے بھائیوں کی جس قدر تعظیم ہے، اُس کا اندازہ اُن کی محولہ بالا عبارات کے لب و لہجہ الفاظ کے استعمال اور طرزِ مخاطب ہی سے لگایا جاسکتا ہے۔

محبت ایس چنیں، عاشق نوازی ایس چنیں باشد؟
زدی، کشتی، شکستی، سوختی، انداختی، رفتی

۱۔ القرآن ۸۱: ۲۹

۲۔ دیکھئے تقویۃ الایمان، ص ۱۱۱، مطبوعہ لاہور

علم الہی کے بارے میں دیوبندی عقیدہ

انبیاء و اولیاء کے علم کا تو مذکور ہی کیا، جبکہ ایک دیوبندی عالم دین خدا کے علم کے بارے میں لکھتے ہیں ”اور انسان خود مختار ہے، اچھے کام کریں یا نہ کریں اور اللہ کو پہلے اس سے کوئی علم بھی نہیں کہ کیا کریں گے، بلکہ اللہ کو ان کے کرنے کے بعد معلوم ہوگا“ اگر مولانا کے ارشاد کے مطابق یہ عقیدہ اختیار کر لیا جائے کہ انسان کے عمل کرنے سے پہلے خدا کو علم نہیں ہوتا کہ وہ کیا کرے گا یا کیا کرنے والا ہے، بلکہ جب وہ کوئی کام کر چکتا ہے تو اس کے بعد اللہ تعالیٰ کو علم ہوتا ہے تو پھر دن رات کی یہ رٹ کہ اللہ تعالیٰ کے سوا کسی کو علم غیب نہیں، کیا معنی رکھتی ہے؟ انسان کے عمل سے پہلے اس کا عمل پردہ خفا یعنی غیب میں ہوتا ہے، اگر غیب اسے نہیں تو کسے کہتے ہیں؟ اگر پردہ خفا میں ہونے کے وقت بھی خدا کو اس عمل کا علم نہیں تو پھر علام الغیوب کے کیا معنی ہوں گے؟ اور جب عمل صادر ہو جائے تو انسان اور اللہ تعالیٰ کے علم میں کیا فرق رہ جاتا ہے۔ یعنی انسانوں کو بھی کسی انسان کے عمل کا علم اس کے صادر ہو جانے کے بعد ہوتا ہے اور نعوذ باللہ اگر خدا کو بھی انسانی اعمال کا علم ان کے صدور کے بعد ہی ہو تو آپ ہی فرمائیے کہ پھر خدا اور انسان کے علم میں کیا فرق رہا؟ اور پھر علم الہی کے بارے میں ان ارشادات الہیہ کی تفسیر کیا ہوگی؟

وَاللَّهُ خَبِيرٌ بِمَا تَعْمَلُونَ ط القرآن ۵۹ : ۱۸

إِنَّ اللَّهَ بِكُلِّ شَيْءٍ عَلِيمٌ ط القرآن ۲ : ۲۸۲

وَاللَّهُ يَعْلَمُ مَا بُدُونُ وَمَا تَكْتُمُونَ ط القرآن ۵ : ۹۹

يَعْلَمُ سِرَّكُمْ وَجَهْرَكُمْ وَيَعْلَمُ مَا تَكْسِبُونَ ط القرآن ۶ : ۳

۱۔ بلغۃ الحیران فی ربط آیات الفرقان، ص ۱۵۷، ۱۵۸، مطبوعہ حمایت اسلام پریس لاہور

اِنَّ اللّٰهَ عَلِمُ غَيْبِ السَّمٰوٰتِ وَالْاَرْضِ ط القرآن ۳۵ : ۳۸
 اِنَّهٗ عَلِيْمٌ بِذٰتِ الصُّدُوْرِ ط القرآن ۳۵ : ۳۸
 وَاللّٰهُ اَعْلَمُ بِمَا يَكْتُمُوْنَ ط القرآن ۳ : ۱۶۷
 وَيَعْلَمُ مَا فِي الْاَرْحَامِ ط القرآن ۳۱ : ۳۲
 وَاَنَّ اللّٰهَ عَلٰمُ الْغِيُوْبِ ط القرآن ۹ : ۷۸
 وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ مِنْ سَمٰوٰتٍ اِلَّا يَعْلَمُهَآ
 وَلَا حَبِيْبَةٌ فِيْ ظُلُمٰتِ الْاَرْضِ ط القرآن ۶ : ۵۹
 وَنَعْلَمُ مَا تُوسُوْسُ بِهٖ نَفْسُهٗ ط القرآن ۵۰ : ۱۶
 اِنَّ اللّٰهَ عَلِيْمٌ بِمَا يَصْنَعُوْنَ ط القرآن ۳۵ : ۸
 يَعْلَمُ مَا يُسِرُّوْنَ وَمَا يُعْلِنُوْنَ ط القرآن ۲ : ۷۷
 اِنَّهٗ عَلِيْمٌ بِذٰتِ الصُّدُوْرِ ط القرآن ۸ : ۲۳

حالانکہ اگر قرآن مجید کا مطالعہ کیا جائے تو ایسی بے شمار آیات ملیں گی جن سے ثابت ہوتا ہے کہ اللہ تعالیٰ کا علم تمام موجودات پر محیط ہے اور کوئی شے کسی آن اس کے علم سے باہر نہیں۔ اگر خوفِ طوالت دامن گیر نہ ہوتا تو ہم یہاں علمِ باری تعالیٰ پر تفصیلاً بحث کرتے اور علمِ الہی کے ضمن میں وارد ہونے والی تمام آیات مبارکہ پیش کر کے یہ بتاتے کہ خالق اور مخلوق کے علم میں کیا بنیادی فرق ہے؟ سرِ دست ایک آیت پیش کی جاتی ہے جس سے ذاتِ باری کے علم لا ۱۰ امتنا ہی کا اندازہ لگایا جاسکتا ہے۔ ارشاد ہوا:

اِنَّ اللّٰهَ عِنْدَهٗ عِلْمُ السَّاعَةِ وَيُنزِلُ الْغَيْثَ وَيَعْلَمُ مَا فِي الْاَرْحَامِ ط
 وَمَا تَدْرِي نَفْسٌ مَّا ذَا تَكْسِبُ غَدًا ط وَمَا تَدْرِي نَفْسٌ بِأَيِّ اٰمْرِ هِيَ
 تَمُوْتُ ط اِنَّ اللّٰهَ عَلِيْمٌ خَبِيْرٌ ط (ترجمہ) بے شک اللہ کے پاس ہی ہے
 قیامت کا علم اور وہی اتارتا ہے مینہ اور جانتا ہے جو کچھ (ماؤں کے) رحموں میں ہے۔

اور کوئی نہیں جانتا کہ کل وہ کیا کماے گا اور کوئی نہیں جانتا کہ کس سرزمین میں مرے گا۔ بے شک اللہ تعالیٰ علیم اور خبیر ہے۔

آیت مذکورہ میں جن پانچ اُمور کا ذکر کیا گیا ہے، انہیں اُمورِ خمسہ اور مفاتیح الغیب کہا جاتا ہے، جن کا علم خدا کے ساتھ مختص ہے، ہاں اگر وہ ان میں سے کسی بات کا علم اپنے کسی نبی یا ولی کو بطورِ معجزہ و کرامت عطا فرمادے تو یہ اُس اختصاص کے ہرگز منافی نہیں، اس لیے کہ کثیر آیات و احادیث اس پر دلالت کرتی ہیں۔

چونکہ مولوی صاحب قبلہ نے لکھا ہے کہ اللہ کو بندے کے کسی عمل کا علم اُس کے صادر ہونے کے بعد ہوتا ہے پہلے نہیں۔ اس لیے ہم آیتِ مَحْمُولہ بالا سے صرف ایک جملہ پیش کرتے ہیں اور یہ پوچھتے ہیں کہ اگر موصوف کی بات مان لی جائے اور علم باری تعالیٰ کے متعلق وہی عقیدہ رکھا جائے جو انہوں نے بیان کیا تو پھر وَمَا تَدْرِي نَفْسٌ مَّا ذَا تَكْسِبُ غَدًا کے معنی کیا ہوں گے؟ کیونکہ اس میں تو یہ بیان کیا جا رہا ہے کہ کوئی یہ نہیں جانتا کہ وہ کل کیا کماے گا؛ یعنی اسے کوئی انسان نہیں جانتا، مگر اللہ جانتا ہے کہ وہ کل کیا کرنے یا کمانے والا ہے۔ اس جملے میں خدا نے انسان کے علم کی نفی فرمائی اور اپنے علم کو ثابت فرمایا ہے۔ عربی میں غَدًا آئندہ کل کے لیے استعمال ہوتا ہے، جو لمحہ ہنوز حال میں داخل نہیں، وہ مستقبل میں شمار ہے۔ چونکہ غَدًا بھی مستقبل کے ضمن میں آتا ہے، لہذا جو لمحہ حُدُودِ حال سے ہنوز وراہ ہے، اُسے مستقبل ہی میں شمار کرنا پڑے گا۔ خواہ وہ مستقبلِ قریب ہو یا بعید۔ ثابت ہوا کہ اللہ تعالیٰ آیت کے اس جملے میں یہ اعلان فرما رہا ہے کہ آنے والے لمحے کا علم اگر کسی کو ہے تو وہ صرف میری ذات ہے۔ مولوی صاحب کہتے ہیں کہ جب انسان عمل کر چکتا ہے تو اللہ کو علم ہوتا ہے، جبکہ اللہ تعالیٰ فرماتا ہے کہ آئندہ کل کے اُمور کا علم صرف مجھے ہے۔ اب ہم خدا کی بات مانیں یا مولوی صاحب کی۔ پھر لطف کی بات یہ ہے کہ آیت مذکورہ میں جن اُمورِ خمسہ کا بیان ہوا ان سب کا تعلق حال اور ماضی کی نسبت مستقبل سے زیادہ ہے اور مولوی صاحب خدا کے علمِ مستقبل سے انکار کر رہے ہیں؛ کیونکہ ان کے بقول جب خدا کو عمل کے بعد اس کا علم ہوتا ہے تو اس صورت

میں عملِ ماضی کے دائرے میں داخل ہو جاتا ہے اور خدا انسان کے لیے اُس کے مستقبل کے علم کی نفی فرما رہا ہے اور اس کے علم کو اپنی ذات کے ساتھ مخصوص فرما رہا ہے۔ پھر آیت کا آخری جملہ **إِنَّ اللَّهَ عَلِيمٌ خَبِيرٌ** تو اس بات پر بدرجہ اتم شاہد ہے، یعنی مذکورہ امورِ خمسہ کا علم اور اُن کی اطلاع صرف اور صرف اللہ تعالیٰ ہی کی ذات کو ہے۔

قارئینِ کرام! آیت مذکورہ پر غور کرنے اور ہمارے تبصرہ کو سمجھنے کے بعد مولوی صاحب کے علمِ خداوندی سے متعلق بیان فرمودہ عقیدے پر غور کر سکتے ہیں کہ آیا وہ نصِ قرآن کے مطابق ہے یا مخالف۔ اللہ تعالیٰ نے کیا ارشاد فرمایا، حضور ﷺ نے اس کی کیا تشریح فرمائی اور مولوی صاحب قبلہ نے کیسی بے پرکی اڑادی، مگر اب کس کی مجال کہ اُن سے الجھ سکے۔

اکنوں کر اداغ کہ پُرسد ز باغباں
بیل چہ گفت و گل چہ شنید و صبا چہ کرد؟
(حافظ شیرازی)

ہم تو یہ سمجھتے تھے کہ ان علماء کا یہ سُن سلوک صرف انبیاء و اولیاء کے ساتھ ہی مختص ہے، مگر اب جا کر یہ عقدہ حل ہوا۔

تمہاری زلف بڑی صاحبِ تصرف ہے کہ بچ کے آپ سے پروردگار تک نہ بھا
یعنی اُمت میں ایسے افراد بھی ہیں، جو ایک طرف تو اپنے خالق کے عالمِ غیب ہونے کے قائل ہونے کے ساتھ مسئلہ علمِ غیب پر کٹ مرنے کے لیے تیار ہو جاتے ہیں۔ مگر دوسری طرف وہ اسی لامحدود کو محدود ثابت کرنے کے درپے نظر آتے ہیں۔ اگر اُس کے لامحدود علم کو زمان و مکان کی قیود میں جکڑ دینا ہی تبلیغِ دین اور موحّدین کا طرہ امتیاز ہے تو مولانا کو اپنی تحقیق مبارک ہو۔ ہم تو قرآن و سنت اور احادیث و اجماعِ اُمت کے قائل ہیں، جس کا فیصلہ یہ ہے کہ ہر چیز کے ساتھ اللہ تعالیٰ کا علم ازل ہے۔ یعنی ہر شے کے پیدا ہونے سے قبل اُسے ازل ہی میں اُس کے حرکات و سکنات، اطوار و اعمال کا علم ہے۔ لہذا موصوف کی محولہ بالا عبارت کے ظاہر پر نظر کرنے سے قارئین خود بھی یہ فیصلہ کر سکتے اور اندازہ لگا سکتے ہیں کہ اُن کا عقیدہ کہاں تک درست ہے۔

ایں گناہیست کہ در شہر شمانیز کنند

جناب رسالت مآب ﷺ کی مدح سرائی اور نعت خوانی کا سلسلہ ابتدائے آفرینش سے چلا اور تاقیامت جاری و ساری رہے گا۔ نعت اور منقبت پر معتزین کا سب سے بڑا اعتراض یہ ہے کہ خدا کو چھوڑ کر حضور ﷺ کو قبلہ حاجات کہا اور مانا جاتا ہے اور آپ سے استمداد کی جاتی ہے، انہیں پکارا جاتا ہے، مناقب میں بزرگان دین سے اس اخلاص و نیاز کا اظہار کیا جاتا ہے، جو خداوند عالم سے ہونا چاہیے۔ بالفاظ دیگر، نعت و منقبت میں مشرکانہ الفاظ و عقائد کی بھرمار ہوتی ہے اور غلو سے کام لیا جاتا ہے۔ گویا شعراء نعت گوئی یا منقبت نگاری میں حدود شرعیہ کا ہرگز لحاظ نہیں کرتے۔ کسی کو غریب نواز تو کسی کو غوث اعظم کہا جاتا ہے، حالانکہ حقیقی غریب نواز اور غوث اعظم بڑا فریادرس، تو اللہ تعالیٰ ہے۔ لہذا یہ سب کچھ شرک کے ضمن میں آتا ہے۔ ہم انشاء اللہ معتزین کے اکابر کے اشعار بطور محبت پیش کر کے یہ ثابت کریں گے کہ عا ایں گناہیست کہ در شہر شمانیز کنند۔ یہ اور بات کہ معتزین اپنے ہم مسلک اکابر کے اقوال و اشعار کا نوٹس نہیں لیتے یا پھر وہ اسے شرک نہیں سمجھتے، کیونکہ یہ ان کا ذاتی فعل ہوتا ہے۔ اگر یہی کچھ ہم کہیں تو بلا تامل شرک و کفر کے فتوے داغ دیتے جاتے ہیں۔ یہاں ان کے کلام میں سے چند اشعار بطور نمونہ از خروارے نذر قارئین ہیں، جو شیخ المند مولانا محمود حسن دیوبندی مرحوم نے مولانا رشید احمد گنگوہی مرحوم کی وفات پر بہ اندازہ مرثیہ کہے تھے۔ آج تک آپ نے (شعی) مرثیے تو پڑھے سنے ہوں گے، جنہیں بعض لوگ ناپسند بھی کرتے ہیں، مگر آج آپ ایک دیوبندی مرثیہ بھی پڑھ لیجئے۔ جس کا عنوان ہی مرثیہ ہے، حالانکہ بطور خاص یہی حضرات امام حسین رضی اللہ عنہ سے منسوب مرثیہ سے بُری طرح بدکتے اور چڑتے ہیں، مگر

۱۔ دیکھئے مرثیہ مولانا رشید احمد گنگوہی از مولانا محمود حسن صاحب دیوبندی، یہ مرثیہ ۲۴ صفحات پر مشتمل ہے۔ اور اسے مکتبہ قاسمیہ معارف پریس لاہور نے شائع کیا ہے۔

یہی لفظ اپنے لیے بالکل جائز ہے۔ چونکہ میں بھی ٹوٹے پھوٹے شعر کہتا ہوں اور بحمد اللہ اساتذہ فن کے سینکڑوں دواوین نظر سے گزر چکے ہیں، لہذا مضامین کے علاوہ شعری محاسن و معائب پر تبصرہ کئے بغیر نہیں رہا جاتا، اس لیے کہ ادب میں ہر فنکار کو دیانت داری سے جرح و تعدیل کا حق حاصل ہوتا ہے۔ قارئین کرام! اب آپ یہ اشعار پڑھتے اور سر دھنتے جائیے اور اس کے ساتھ ساتھ یہ اندازہ بھی لگاتے جائیے کہ بمصداق ع۔

لو آپ اپنے دام میں صیاد آگیا۔ کہیں ایسے الفاظ تو استعمال نہیں کئے گئے، جن سے کفر و شرک کی بو آتی ہو۔ خط کشیدہ الفاظ پر خصوصی توجہ کی ضرورت ہے۔ پہلے ان کے ایک طویل قصیدہ کے صرف دو شعر ملاحظہ ہوں۔

قاسم و حضرت امداد کو مرنے نہ دیا بلکہ زندہ ہی رکھا سب کو علی وجہ اتم
یعنی ان کے نزدیک بھی موت کا مفہوم وہ نہیں، جسے عرف عام میں سمجھا جاتا ہے، گویا مرنے کے بعد بھی کسی کو زندہ رکھا جاسکتا ہے، مگر مصیبت یہ کہ صرف اپنی پارٹی کے اکابر کو یہ مردوں کو زندہ کیا زندوں کو مرنے نہ دیا اس مسیحائی کو دیکھیں ذرا ابن مریم

حالانکہ مردوں کو زندہ کرنا خدا کا کام، انسان کا نہیں اور زندوں کو موت سے کوئی نہیں روک سکتا۔ ارشاد باری ہے :- اِذَا جَاءَ اَجَلُهُمْ لَا يَسْتَاخِرُونَ سَاعَةً وَّ لَا يَسْتَقْدِمُونَ ط یعنی وقت معینہ میں تقدیم و تاخیر ایک لمحہ کی بھی ممکن نہیں، مگر شاعر کے ممدوح میں یہ کمال ہے کہ وہ مردوں کو زندہ کر دیتا ہے اور زندوں کو مرنے سے بچا لیتا ہے اور پھر اسی پر اکتفا نہیں کیا، بلکہ مصرع ثانی میں جناب عیسیٰ علیہ السلام کو بھی چیلنج کر دیا کہ آپ بھی مردوں کو زندہ کرنے میں معجزانہ شان رکھتے تھے، مگر ہمارے مسیحا کو بھی دیکھیں کہ نبی و رسول نہ ہونے کے باوجود مسیحائی کے فرائض منصبی بخوبی سرانجام دے رہے ہیں۔ اگر اس احوال سے مراد احوال دین ہے تو پھر حضرت سید شیخ عبدالقادر جیلانی قدس سرہ کے لقب محی الدین پر کوفت کیوں ہوتی ہے؟ اور یہ اعتراض کیوں کیا جاتا ہے کہ انہوں نے دین کو کیسے زندہ کیا؟ دین تو ہے ہی زندہ۔ جب بعض علمائے دیوبند کی

یہ شان ہو سکتی ہے کہ وہ مردوں کو زندہ یعنی بے ایمانوں کو صاحبِ ایمان کر سکتے ہیں تو اولیائے کرام، جن کے فیضان سے عالمِ اسلام زندہ ہوا، اُن کے لیے ایسے الفاظ بولنے کو کیونکر کفر و شرک قرار دیا جاسکتا ہے؟

اب فیصلہ قارئین پر ہے کہ کیا مذکورہ اشعار شرعی حدود و قیود میں ہیں یا اس سے کوسوں دُور، اور پھر یہ کہ ان میں انبیاءِ علیہم السلام کی توہین کی گئی ہے کہ نہیں؟ آخر میں اکبر الہ آبادی کے اس شعر پر یہ بات ختم کرتا ہوں۔

وہ کرتے ہیں سب چھپ کر، تدبیر اسے کہتے ہیں

ہم دھریے جاتے ہیں، تقدیر اسے کہتے ہیں

قصیدہ کے اشعار کے بعد محلولہ مرثیہ کے گوہر تابدار تندر قارئین ہیں۔

فلک کے ایک ہی دستِ جفا میں ہم نشیں دیکھا

کہ ایک عالم کی عمر میں کٹ گئیں کیسے باسانی

پہلی بات تو یہ ہے کہ مصرعِ ثانی میں لفظِ عالم کا (ع) جس بڑی طرح سے ساقط ہو رہا ہے، اُسے عروض آشنا ذہن ہی سمجھ سکتا ہے اور پھر اس شعر کا مطلب سمجھنا کوہِ کندن کاہِ بر آوردن سے بھی کہیں زیادہ مشکل ہے۔ دستِ جفا میں عمریں کٹ جانا اور وہ بھی باسانی، ایسے مطالب ہیں جو قرینہ و محل معلوم ہونے کے بغیر بے معنی ہیں۔ اس شعر کی مثال یہ ہے کہ گندہ بیروزہ باخشکہ خوردن اگرچہ گندہ، مگر ایجادِ بندہ۔ شاعری ایک نازک اور لطیف فن ہے، اُلٹے سیدھے الفاظ جوڑ لینا شاعری کے ساتھ استہزا ہے۔ ایک اور مصرع ملاحظہ ہو۔

پھر ہم سے پوچھتا ہے ہاتے ظالم وجہِ گریانی

ہم کی ہا ساقط تو ہے ہی، مگر گریہ کی جگہ گریانی ایسا ہی ہے، جیسے برجِ بریاں کی جگہ نُسختے میں بریانی لکھ دیا جائے۔ یہ تو تھی مرثیہ کے صوری پہلو کی ایک جھلک۔ اب ذرا معنوی پہلو پر نظر کیجئے۔ اپنے پیرو مرشد اور اُستاد کی تعریف سب کرتے ہیں اور یہ حسن بلکہ مستحسن ہے، مگر شرط یہ ہے کہ دورانِ نظم، بزرگانِ دین اور اولیائے سلف کا ادب

لمحوظ خاطر رہے۔ کم از کم بات میں کچھ نیا پن تو ہو، اس لیے کہ اگلے ہوتے تو الے نہیں
ننگے جاتے۔ ایک اور شعر ملاحظہ ہو۔

جُنید و شبلی ثانی، ابو مسعود انصاری

رشید ملت و دیں غوثِ اعظم قطبِ ربّانی

اپنے مُرشد کو اُن القاب سے یاد کرنا، جو ایک مُستند، مُسلّم اور برگزیدہ ہستی کے لیے
مختص ہیں، سو ادب بھی ہے اور عجزِ بیاں بھی۔ یہی بات ابوالعجیب بن جانی ہے، اس
لیے کہ حضرت غوثِ اعظم جیلانی رضی اللہ تعالیٰ عنہ کے متعلق شاعر کا یہ اعتراف بھی موجود
ہے کہ

رقابِ اولیا۔ کیوں خم نہ ہو تیں آپ کے آگے

وہ شہبازِ طریقت تھے، محی الدین جیلانی

ظاہر ہے کہ شاعر کے ممدوح کا نام محی الدین جیلانی نہیں، بلکہ رشید احمد ہے۔ گویا شاعر نے
اپنے اس شعر میں حضرت غوثِ پاکؒ کے ارشادِ قَدَمِیْ هَذِهِ، اُن کے شہبازِ طریقت
اور محی الدین ہونے کا اقرار کر لیا اور اگر یہ اعتراف نہیں تو پھر یہ بتایا جائے کہ رشید احمد
صاحب کو محی الدین جیلانی کس حوالے سے کہا گیا، لہذا حضرت غوثِ پاکؒ کی اس واضح
تعریف کے بعد شاعر کا اپنے ممدوح کو غوثِ اعظم اور قطبِ ربّانی کہنا عجیب سا لگتا ہے۔
اگلے شعر میں حدِ ادب کا تو ذکر ہی کیا۔ حدِ شریعت کو بھی بیدردی سے پامال کیا گیا ہے۔
اپنے پیرو مُرشد کو بانیِ اسلام کا ثانی کہا گیا ہے (استغفر اللہ) مودبِ مُسلمان تو وہ
ہے، جو خود کو رسالتِ مآب ﷺ کی خاکِ پا سمجھے؛ آپ کی ذات و صفات میں
کسی کو آپ کا ثانی سمجھنا یا کہنا سراسر توہینِ رسالت ہے۔ شعر ملاحظہ ہو۔

زباںِ پراہلِ اہوا کی ہے کیوں اُعلٰی و اُہلِ شایِد اُٹھا عالم سے کوئی بانیِ اسلام کا ثانی

آج تک کم از کم میری نظر سے یہ نہیں گزرا کہ کسی ذی علم و ہوش مُرید نے اپنے مُرشد کو
بانیِ اسلام کا ثانی کہا ہو۔ ایک اور مصرع میں اپنے پیرو مُرشد کو نظیرِ ہستی محبوبِ سبحانی
کہہ دیا، جو سراسر غلط اور خلافِ ادب ہے، کیونکہ حضور ﷺ کی نظیرِ عالمِ امکاں میں

ممکن ہی نہیں۔ شعر ملاحظہ ہو۔

وفاتِ سرورِ علم کا نقشہ آپ کی رحلت
تھی ہستی گر نظیرِ ہستی محبوبِ سبحانی
نعوذ باللہ ایک اُمتی کی رحلت کو رسالت مآب ﷺ کی رحلت کا نقشہ اور کسی اُمتی
کی ہستی کو آپ کی ہستی کی نظیر کہنا کس قدر کھلی گستاخی ہے؛ اگر یہی مضمون ہم باندھتے تو ہمارے
سر پر کب کی قیامت ٹوٹ چُکی ہوتی۔

ہم آہ بھی کرتے ہیں تو ہو جاتے ہیں بدنام
وہ قتل بھی کرتے ہیں تو چرچا نہیں ہوتا
مرثیہ کا ایک ایسا شعر ملاحظہ ہو، جس میں تعریفِ اس طرح کی گئی ہے کہ ذم کا پہلو نکلتا
ہے۔ شعر ہے۔

غریب و عاجز بیکس کریں کیا اور کدھر جائیں

ہوتی ہے میزبانِ خلق کی جنت میں مہمانی

مصرعِ اول کے تیور بتاتے ہیں کہ شاعر اپنے مُرشد کی جنت میں مہمانی سے خوش نہیں،
ویسے میزبانِ خلق کی ترکیب کا استعمال بھی محلِ نظر ہے، اس لیے کہ میزبانِ خلق تو خدائی
کون و مکان ربُّ العالمین کی ذات ہے۔ یہ صفتِ خداوندی بندے پر چسپاں کرنا
بے ادبی نہیں تو اور کیا ہے؟ اسی طرح ایک اور شعر میں بھی مدح کے پردے میں مذم ہے۔

وہ تھے کبریتِ ایمانی، وہ تھے یا قوتِ روحانی

ہے کیا کبریتِ احمر، اور کیا یا قوتِ رمانی

پہلے مصرع میں ایک صفت بیان کر کے، دوسرے میں اُس کی نفی کی گئی ہے؛ نہ کبریت
کی کوئی اصل ہے نہ یا قوت کی، تو پھر ان پتھروں سے ممدوح کو تشبیہ دینے سے کیا حاصل؟
چونکہ شاعر نے اللہ تعالیٰ کو تو میزبانیِ خلق کے لیے ناکافی سمجھا اور اپنے پیرو مُرشد کو یہ مرتبہ
بخش دیا تو لازم تھا کہ اللہ کے گھر پر بھی ہاتھ صاف کیا جاتا، چنانچہ بیت اللہ کو اس طرح
بے وقعت بیان فرمایا گیا۔

پھر یہ تھے کعبہ میں بھی پوچھتے گنگوہ کار ستہ

جو رکھتے اپنے سینوں میں تھے ذوق و شوقِ عرفانی

اس شعر کا مطلب تو بالکل واضح ہے کہ نعوذ باللہ — گنگوہ کعبہ سے افضل ہے، ورنہ اللہ کے گھر میں بندے کے مسکن کی پوچھ گچھ کس لیے؟ اس سے یہ بھی ثابت ہوا کہ محمود حسن صاحب کے مُرشد کے مُریدین اللہ کی عبادت میں کیسو نہیں تھے کہ انہیں اللہ کے گھر میں بھی ماسوا اللہ کی تلاش رہی۔ حرم میں گنگوہ کا راستہ تلاش کرنے والا ع تھا حرم میں ایک نامحرم رہا

احتراماً بزرگوں کو قبلہ و کعبہ کہہ دیا جاتا ہے، مجازاً اور کنایتہ کہنا تو اور بات ہے، مگر دین و ایمان میں کسی کو قبلہ و کعبہ ماننا شرکِ جلی ہے۔ شعر ملاحظہ ہو۔
ہے مُنہ آپ کی جانب تو بُعدِ ظاہری کیا ہے ہمارے قبلہ و کعبہ ہو تم دینی و ایمانی
مولانا محمود حسن صاحب پر یہ مصرع صادق آتا ہے۔ ع

ناوک نے تیرے صید نہ چھوڑا زمانے میں

جب مقصود کائنات، صاحبِ لولاک، بیت المرسلین، خاتم النبیین ﷺ کی ذات مقدسہ مولانا کی زد سے نہ بچ سکی تو پھر حضرت یوسف علیہ السلام کیسے بچ سکتے تھے؟ اپنے مُرشد کے کالے کلوٹے غلام کو یوسفِ ثانی کہہ گئے۔ شعر ملاحظہ ہو۔

قبولیتِ اسے کہتے ہیں، مقبول ایسے ہوتے ہیں

عبیدِ سُود کا اُن کے لقب ہے یوسفِ ثانی

اگر مصرعِ ثانی حضرت یعقوب علیہ السلام سُن لیتے تو شاعر سے ایک مرتبہ ملاقات کی دعا ضرور فرماتے۔ اگر رشید احمد صاحب کو یوسفِ ثانی کہہ دیتے تو شاید نقاد یہ سوچ کر چپ ہو جاتا کہ حدیث میں الْعُلَمَاءُ وَرِثَةُ الْأَنْبِيَاءِ کے الفاظ آتے ہیں، یعنی علماء انبیاء کے وارث ہوتے ہیں، لہذا مدوح کو بھی اسی نسبت سے یوسفِ ثانی کہہ دیا گیا ہے، مگر مصیبت یہ ہے کہ حضرت یوسف علیہ السلام کی وراثت کے لیے یہ ضروری نہیں کہ وہ ہر عالمِ دین کے حصے میں آئے، اس لیے کہ اگر علم، حضرت یوسف علیہ السلام کی وراثت ہے تو حُسن بھی اُنہی کی وراثت ہے۔ یہی وجہ ہے کہ یوسفِ ثانی کی تشبیہ میں مُشبہ اور مُشبہ بہ کے درمیان حُسن و جہرِ شبہ ہے، اس لیے کسی کو یوسفِ ثانی کہنے سے پہلے اُسے

اچھی طرح دیکھ لینا چاہیے اور اگر وہ کوئی وفات یافتہ شخصیت ہو تو کم از کم پہلے اُس کے حُسنِ ظاہری کے متعلق مُصدقہ روایات کا مطالعہ ضرور کر لینا چاہیے۔ ایک اور شعر میں اپنے شیخ کی حیاتِ بعد از ممات کے مُنکر کو نادان قرار دے رہے ہیں۔ شعر ملاحظہ ہو۔

شہید و صالح و صدیق ہیں حضرت باذن اللہ

حیاتِ شیخ کا منکر ہو جو اُس کی ہے نادانی

صالح کہنا تو درست ہے، مگر صدیق و شہید کے مرتبے پر فائز تو وہی لوگ ہوتے ہیں، جن کی صدیقیت کی شہادت اکابرِ اُمت دیں یا پھر وہ خود اس مرتبہ کا اظہار و اعلان کریں اور پھر لفظِ صدیق حضرت ابو بکر صدیق رضی اللہ عنہ سے مخصوص ہے، اگرچہ قرآنِ کریم کی رُو سے مِنَ الصِّدِّیقِیْنَ ایک فرد کے لیے مختص نہیں، بلکہ قیامت تک افرادِ خاص بھی اس میں شامل ہو سکتے ہیں، مگر ادب کا تقاضا یہی ہے کہ یہ لفظ حضرت ابو بکر صدیق رضی اللہ عنہ کے لیے ہی بولا اور لکھا جائے۔ تعجب اس امر پر ہے کہ اُن کے نزدیک رسالت مآب ﷺ کی حیاتِ بعد از وفات تو مسئلہ متنازع فیہ ہے، مگر مولانا اپنے پیرو مُرشد جناب رشید احمد صاحب کی حیاتِ بعد از ممات کے مُنکر کو نادان کہہ رہے ہیں۔ یعنی انبیاء و اولیاء کی حیاتِ بعد از وفات تو امرِ مشکوک ہے، مگر مولانا کے پیرو مُرشد کی حیاتِ بعد از ممات ایک ایسا یقینی امر ہے، جس کا مُنکر نادان ہے۔ شکر ہے کہ مُنکر حیاتِ مُرشد کو نادان کہنے پر اکتفا کیا، ورنہ تو وہ عادت کے مطابق کافر بھی کہہ سکتے تھے۔ ہاں اگر ہم یہی مضمون انبیاء و اولیاء کے لیے نثر و نظم میں باندھ دیتے کہ یہ لوگ وفات کے بعد بھی زندہ ہیں تو ہمیں ضرور مُشْرک و کافر کہا جاتا، مگر قبلہ! بایں ہمہ ہم آپ کو ایسا نہیں کہتے صرف یہ بتانا چاہتے ہیں کہ آپ خود کیا فرمائے جا رہے ہیں۔

آپ ہی اپنے ذرا لطف و کرم کو دیکھیں ہم اگر عرض کریں گے تو شکایت ہوگی

ایک اور شعر ملاحظہ ہو جس کے متعلق یہ فیصلہ کرنا کہ مدحیہ ہے یا، بھجویہ، خاصا مشکل کام ہے

شعریہ ہے

چھپائے جامہ فائوس کیونکر شمعِ روشن کو تھی اُس نورِ محترم کے کفن میں وہ ہی عریانی

بطاہر تو تعریفی انداز ہے، مگر اب یہ نہیں کھلتا کہ شاعر مدح کر رہا ہے یا ذم۔ اس لیے کہ اگر کفن کے ہوتے ہوئے میت کی عریانی کو ثابت کرنا چاہتا ہے تو گویا میت کے لیے اُس کی عریانی وجہ تعریف ٹھہری۔ غالب نے بھی اپنے ایک شعر میں قیس کی عریانی کا تذکرہ کیا تھا۔ قیس تصویر کے پردے میں بھی عریاں نکلا، پردہ تصویر کی عریانی تو قابل فہم ہے، لیکن کفن کے باوجود عریانی کا مسئلہ سمجھ میں نہیں آسکا۔ ایسی صورت حال کو علامہ اقبال مرحوم نے بھی ادا کیا کہ عکسوت مینا میں سے مستور بھی عریاں بھی ہے، لیکن نور مجسم کہہ کر ممدوح کو عریاں ثابت کرنا بھی تو حد درجہ بے ادبی ہوگی، اس لیے کہ مرثیہ نگار اپنے ممدوح کو نور مجسم کہہ رہے ہیں۔

حیرت اس بات پر ہے کہ وہ اپنے ممدوح کو صرف نور مجسم ثابت کرنے کے لیے اُن کی عریانی تک کو برداشت کر گئے۔ اگر اس قسم کا مضمون ان الفاظ میں کہہ دیتے کہ اُن کے نورانی جسم کا یہ عالم تھا کہ بعد وفات اُن کے کفن سے نور چھن چھن کر نکلتا تھا تو کوئی بات بھی تھی۔ کہنا وہ یہی چاہتے تھے، مگر کہہ نہ پاتے اور پھر یہ کہ رسالت مآب ﷺ کے لیے نور مجسم کے الفاظ اُنہوں نے کہیں استعمال نہیں کئے اور نہ وہ اس کے قائل تھے، جب کہ اپنے پیرو مرشد کو بزورِ قلم نور مجسم بناتے بغیر نہ رہ سکے۔ ایک اور شعر ملاحظہ ہو، جس میں اُنہوں نے اپنے پیرو مرشد کو جناب عیسیٰ علیہ السلام سے تشبیہ دی ہے، جو سرا سر گستاخی ہے۔ شعر ہے

میسمائے زماں پہنچا فلک پر چھوڑ کر سب کو

چھپا جا کر لحد میں وائے قسمت یوسفِ ثانی

اگر میمائے زماں کہہ دینے پر اکتفا کر لیتے تو بات ختم ہو جاتی، مگر اس کے ساتھ وہ مخصوص تلازمہ بھی لکھ دیا، جو جناب عیسیٰ علیہ السلام سے مختص ہے، اس لیے کہ اگر فلک پر پہنچنے سے مراد رُوحِ میت ہے پھر تو ہر اچھے انسان کی رُوح جسدِ خاکی سے پرواز کرنے کے بعد فلک ہی پر جاتی ہے۔ پھر ممدوح کے لیے اس میں کون سے امتیاز کا پہلو نکلتا ہے؟ اور اگر جسدِ ظاہری کا ارتفاع مقصود ہو تو وہ صرف جناب عیسیٰ علیہ السلام سے مخصوص

ہے۔ ہمیں معلوم ہے کہ شاعر کا مقصد جسمِ خاکی کا ارتفاع نہیں، مگر ایسے الفاظ لانے سے فائدہ کیا؟ زیادہ سے زیادہ مسیحائے زماں کہہ دیتے اور پھر مصرعِ ثانی میں مدوح کو یوسفِ ثانی کہہ گئے، جب کہ اسی مرثیہ کے ایک مصرع میں اپنے پیرو مرشد کے کالے کلوٹے غلام کو یوسفِ ثانی کہا گیا ہے۔ وہ مصرع یہ ہے ع۔

عبیدِ سود کا اُن کے لقب ہے یوسفِ ثانی

کہیں مرشد کو اور کہیں مرشد کے کالے کلوٹے غلام کو یوسفِ ثانی کہا جا رہا ہے۔ اب ہمارے لیے مشکل یہ آن پڑی ہے کہ ہم یوسفِ ثانی کسے سمجھیں؟ اور یہ کہ ان دونوں عناصرِ یوسفی کس میں بدرجہ اتم موجود تھے ع۔ یہ معما ہے سمجھنے کا نہ سمجھانے کا۔ یا س

سمجھ میں کچھ نہیں آتا یہ کیسا خواب ہے یا رب مری دنیا زمین و آسماں کے درمیاں رکھ دی
(راقم الحروف)

ایک اور شعر قابلِ توجہ ہے جس سے صاف ظاہر ہوتا ہے کہ مرثیہ نگار صاحب اپنے پیرو مرشد کو اُس کی حیاتِ ظاہری میں دین و دنیا کے حواج و امور کا مزج و معاد سمجھتے تھے، وہ شعر ہے س

حواجِ دین و دنیا کے کہاں لے جائیں ہم یا رب!

گیا وہ قبلہ حاجاتِ روحانی و جسمانی

ستم بالائے ستم یہ کہ جو لوگ غیر اللہ کے دروازوں پر جانے اور حاجات کے لیے نہیں کھٹکتے کو کفر و شرک کہتے ہیں، وہ اپنے پیرو مرشد کے سانچہ ارتحال کے بعد غمگین نہیں، بلکہ خدا کو مخاطب کر کے فرما رہے ہیں کہ اے اللہ! تو ہی بتا کہ دین و دنیا کی حاجات اب ہم کس در پر لے جائیں، کیونکہ جو ہمارا حاجت روا تھا۔ وہ تو اس دنیا سے پردہ فرما گیا، جو ہمارے لیے جسمانی و روحانی طور پر قبلہ حاجات تھا۔ اگر اللہ یہ فرما دیتا کہ ادھر تم مجھے حاجت روا اور قبلہ حاجات کہتے ہو اور ادھر اپنے پیرو مرشد کو۔ ایمان کے یہ دو چہرے کیسے؟ کیونکہ جب تم مجھے حقیقی حاجت روا اور حقیقی قبلہ حاجات سمجھتے ہو تو میرے ایک عبدِ عاجز کو ان القاب سے کیوں نواز اور پکار رہے ہو، یہ تو صرف میرے شایانِ شان ہے۔ چلئے کچھ دیر کے لیے

قبلہ حاجات کو مجازی معنی میں سمجھ کر مان ہی لیتے ہیں، مگر قبلہ حاجات جسمانی کیا چیز ہوتی ہے کسی کو روحانی حاجات کا قبلہ کہ دینا تو ٹھیک ہے، مگر جسمانی قبلہ حاجات کے کیا معنی؟ یعنی ممدوح ایسے قبلہ تھے، جو حوائجِ روحانیہ کے ساتھ حاجاتِ جسمانیہ بھی رفع فرماتے تھے۔ یہ واقعی نئی ترکیب ہے اور ادب میں بلاشبہ ایک حیرت انگیز اضافہ ہے۔ مقامِ غور ہے کہ اگر ہم حضرت غوثِ پاکؒ، داتا صاحبؒ یا خواجہ غریب نواز اجمیریؒ کے لیے یہی الفاظ استعمال کر لیتے کہ آپ قبلہ حاجات ہیں، اب ہم آپ کے در کے سوا اپنے دینی و دنیوی حوائج کس در پر لے جائیں تو ہمیں یہ کہہ کر فوراً روک دیا جاتا کہ کیا اللہ کا درِ فضل بند ہو چکا ہے؟ جو تم غیر اللہ کے آستانوں پر صدائیں دے رہے ہو اور انہیں قبلہ حاجات سمجھ رہے ہو۔ ایسا سوچنا اور کہنا تو سراسر کفر و شرک ہے، جاؤ تو یہ واستغفار کر کے تجدیدِ ایمان کرو۔

اب ہم یہی سوال معترضین پر کرتے ہیں۔ مرثیہ نگار اپنے حوائجِ دین و دنیا کے سلسلے میں اس قدر متفکر کیوں تھے؟ کیا انہیں معلوم نہ تھا کہ قبلہ حاجات تو ذاتِ باری ہے، لہذا اسی در سے رجوع کریں۔ اگر قبلہ حاجات کے الفاظ رشید احمد صاحب کے لیے بولنا شرک نہیں تو حضور رسالت مآب ﷺ اور آپ کی اُمت کے جلیل القدر صحابہ و اولیاء کے لیے ایسے الفاظ استعمال کرنا کیوں کر شرک ہو سکتا ہے؟ خداوندِ کریم ہم سب کو اپنے اپنے گزیبانوں میں جھانکنے کی توفیق عطا فرمائے اور ایک دوسرے پر کھیچڑ اُچھالتے اور کفر و شرک کے فتوے داغنے سے بچائے۔

تہنیت گوید متساں را کہ سنگِ مختب

بر سرِ ما آمد و این آفت از مینا گزشت

ترجمہ: مستوں کو یہ مبارک باد پہنچا دیجئے کہ مختب شہر نے جام و مینا توڑنے کے لیے جو سنگ باری کی، وہ پتھر ہمارے سر پر لگے اور یہ آفت صراعی کے سر سے ٹل گئی۔

ضرورتِ قابلیت کی تو ہر حالت میں ہے لیکن

قریب و دور یکساں مہر کی ہے نور افشانی

شاعر کا مطلب یہ ہے کہ قابلیتِ انعکاس، شرطِ اولیٰ ہے۔ خورشیدِ عالمتاب کے

یہ قرب و بعد کوئی چیز نہیں۔ یعنی رشید احمد صاحب کا سلسلہ فیضان بعد از مرگ بھی اسی طرح جاری ہے، جس طرح اُن کی حیاتِ دنیوی میں تھا۔ صرف طالبِ صادق میں اُن کے فیضان کو قبول کرنے کی اہلیت ضروری ہے۔ کاش انبیاءِ علیہم السلام اور اولیائے عظام کے لیے بھی اُن کا یہی عقیدہ ہوتا، مگر ایسا عقیدہ رکھنے والے تو اُن کے نزدیک پرلے درجے کے مُشرک اور کافر ہوتے ہیں۔ اب معلوم نہیں کہ اتنا کچھ کہنے کے بعد عند اللہ اُن کا اپنا مقام کیا متعین ہوتا ہے؟

ایک اور شعر میں ہدایت کا محور صرف اور صرف اپنے پیرو مُرشد کو قرار دیا جا رہا ہے، حالانکہ اولیائے کرام اور تصوف کے تمام سلاسلِ رُشد و ہدایت کے مینار ہیں، مگر مثنوی نگار فرماتے ہیں

ہدایت جس نے ڈھونڈی دوسری جاگہ ہو اگر
وہ میزابِ ہدایت تھے، کہیں کیا نصِ قرآنی

جہاں دوسرے سلاسلِ طریقت کی ہدایت فرمائی کا انکار ہو رہا ہے، وہاں خود اپنے پیرو مُرشد کی قدر و قیمت گھٹائی جا رہی ہے۔ ویسے اس شعر کا صحیح مفہوم تو مولانا محمود حسن صاحب ہی جانتے ہوں گے۔ خصوصاً نصِ قرآنی کی ترکیب کا محل وقوع سمجھنا کارے دارد۔ البتہ یہ بات سمجھ میں آجاتی ہے کہ مُرشد کوئی مستقل تعمیر یا عمارت نہیں، بلکہ صرف میزاب ہیں اور میزاب (پر نالہ) عمارت کا کوئی قابلِ ذکر حصہ نہیں ہوتا۔ اس سے بہتر تھا کہ وہ انہیں میزابِ رحمت کہہ دیتے، تاکہ بحوالہ ہدایت، بیتُ اللہ سے اُن کی نسبت قائم ہو جاتی۔

اگر مُعترضین کو ہماری نظم و نثر میں کوئی ایسا جملہ یا لفظ نظر آئے، جس سے اُن کے نزدیک کفر و شرک مترشح ہوتا ہو تو یہ کوئی نئی اور تجبّ انگیز بات نہیں ہوگی، اس لیے کہ اُن کے نزدیک تو ہم پہلے ہی مُشرک ہیں، مگر یہاں تو ہم نے یہ ثابت کر دکھایا کہ جو لوگ خود کو توحید کا اجارہ دار سمجھتے ہیں اور ذرا اسی بھول چوک پر دوسرے کلمہ گوؤں کو کافر و مُشرک کہہ دیتے ہیں، خود اُن کی نظم و نثر میں وہ الفاظ اور مضامین موجود ہیں، جنہیں اگر وہ ہماری تحریروں میں کہیں پالیں تو ہمیں مُشرک و کافر تک کہہ جاتے ہیں۔ لہذا مُشرکین کے کلام میں

ایسے الفاظ و مضامین کا پایا جانا باعثِ تعجب نہیں، البتہ اجارہ دارانِ توحید کی نظم و نثر میں ایسے امور کا پایا جانا موجبِ حیرت و تعجب ضرور ہے۔

بہر حال محمود حسن صاحب نے کمالِ عقیدت و محبت میں اپنے پیرو مرشد کے لیے جو کچھ کہا، اُس میں مسلمہ عقائد، آدابِ بزرگانِ دین، اور حدودِ شرعیہ کا جہاں تک پاس رکھا گیا، وہ قارئین کے سامنے پیش کر دیا گیا ہے۔ چلیے! یہ اُن کا اپنا مسلک اور اپنا مخصوص نقطہ نظر ہے۔ ہمیں اُس سے کیا واسطہ؟ مگر شاعری کا مسلک تو سب کے لیے یکساں ہے، انہوں نے اس کی جو ریڑھ ماری ہے، یقین کیجئے اُس پر بجائے خود ایک مرثیہ لکھنے کو جی چاہتا ہے۔ سرِ دست مولانا کی زمین میں ایک مطلع ہی تھوڑے تصرف کے ساتھ عرض کیا ہے، جو فی البدیہہ موزوں ہو گیا۔ باقی پھر سہی۔ عرض کیا ہے سہ

ذرا سا مرثیہ، اغلاط کی فہرست طولانی
چرا کارے کند عاقل کہ باز آید پشیمانی

مسعودین نامسعود

اسی طرح نام کے دو مسعود عروس البلاد کراچی کی مانگ میں سیندور بھرتے رہے اور بھر رہے ہیں۔ ایک کیپٹن ڈاکٹر مسعود الدین عثمانی ایم۔ بی بی ایس تھے، جو کچھ عرصہ قبل انتقال کر گئے اور دوسرے مسعود بی۔ ایس سی۔ ہیں جو غالباً ابھی بقیہ حیات ہیں۔ مقدم الذکر کے پمفلٹ گاہے گاہے نظر سے گزرتے رہے، جن کے مختلف عنوانات ہیں؛ مثلاً یہ درگاہیں، تعویذ گنڈا شرک ہے، تعویذات اور شرک، یہ مزار یہ میلے، ایمانِ خالص وغیرہ وغیرہ۔ ان کتابچوں میں کیپٹن صاحب نے جی بھر کر اپنے دل کی بھڑاس نکالی ہے۔ ان کے علاوہ ان کا ایک وہ پمفلٹ بھی میری نظر سے گزرا، جس میں انہوں نے خواجگانِ چشت کو کافر و مشرک تک کہا اور حضرت غریب نواز اجمیریؒ سے لے کر حضرت نظام الدین محبوب الہیؒ تک مشائخ کے نام لکھ کر ان کو کافر و مشرک کہا (عیاذ باللہ) تعجب ہے کہ وہ اکابرِ امت، جن کے دم قدم سے سرزمین ہند اسلام سے آشنا ہوئی اور جنہوں نے اپنے بے مثال اسلامی کردار سے ہند کی سرزمین کفر میں ایمان و توحید کے پھول کھلائے اور جن کا وجود صرف مسلمان ہی نہیں بلکہ مسلمان گر تھا، اگر عثمانی صاحب کے نزدیک یہ ہستیاں کافر و مشرک تھیں تو ہم عثمانی صاحب کے ایمان کی تصدیق کیونکر کر سکتے ہیں؟ مفکرِ پاکستان علامہ اقبالؒ نے جس ذات کے لیے یہ مصرع کہ مسیح و خضر سے اونچا مقام ہے تیرا، کہا ہو، اگر وہ انسان (خاکم بدہن) مشرک و کافر ہے تو پھر عثمانی صاحب کس باغ کی مٹولی ہیں۔ کیا وہ علمی و روحانی بصیرت میں علامہ اقبالؒ سے بڑھ گئے ہیں۔ خدا اُمتِ مسلمہ کو ایسے دریدہ دہن اور گستاخ لوگوں کے شر سے محفوظ رکھے۔

واضح ہو کہ اس قسم کے بدترین گستاخوں اور زبان درازوں پر اگر ہم اس طرح کفر و شرک کا فتویٰ لگانا چاہتے، جس طرح انہوں نے ہمارے اکابر کے نام لکھ کر دیرانہ فتویٰ لگایا تو ہمارے لیے یہ کوئی مشکل کام نہ تھا، مگر ہم ایسے بد بختوں کے حق میں صرف

رسالت مآب ﷺ کا فتویٰ نقل کر دینے پر اکتفا کرتے ہیں اس لیے کہ اس کائنات کی معلم اعظم اور مفتی اعظم آپ کی ذاتِ جلیلہ ہے۔ اس سلسلے میں ایک دو حدیثیں ملاحظہ ہوں:

(۱) عن ابی ذرِّ قال قال رسولُ اللہ ﷺ لا یرمی رَجُلٌ رَجُلًا بالفُسوقِ ولا یرمیہُ بِالکُفْرِ اِلاَّ ارْتَدَّتْ عَلَیْهِ اِنْ لَمْ یَکُنْ صَاحِبُہُ کَذٰلِکَ۔

رواہ البخاری) ترجمہ۔ حضرت ابو ذرؓ سے روایت ہے کہ رسول اللہ ﷺ نے فرمایا، کوئی مسلمان شخص دوسرے مسلمان کو فسق اور کفر کی گالی نہیں دیتا، مگر وہ گالی اُس کی اپنی طرف لوٹتی ہے، جب کہ دوسرا مسلمان حقیقت میں ایسا نہ ہو۔

(۲) وَعَنْہُ قَالَ قَالَ رَسُولُ اللہ ﷺ مَنْ دَعَا رَجُلًا بِالکُفْرِ اَوْ قَالَ عَدُوَّ اللہِ وَلَیْسَ کَذٰلِکَ اِلَّا حَاسِرًا عَلَیْہِ (متفق علیہ) ترجمہ۔ حضرت ابو ذرؓ سے روایت ہے کہ رسول اللہ ﷺ نے فرمایا: جو شخص کسی کو کافر کہہ کر بلائے یا اُسے اللہ کا دشمن کہے ایسی حالت میں کہ وہ ایسا نہیں ہے تو یہ الفاظ خود کہنے والے کی طرف لوٹ آتے ہیں۔

بات بات پر کفر و شرک کے فتوے لگانے والوں کو بالعموم اور عثمانی اینڈ کمپنی کو بالخصوص اپنے گریبانوں میں جھانک کر دیکھنا چاہیے کہ بزرگانِ دین اور عاتقہ المسلمین میں سے جن پر وہ کفر و شرک کے فتوے داغتے ہیں، اُن کے پاس اُن کے کافر و مشرک ہونے کا کیا حتمی ثبوت ہے اور یہ کہ حتمی ثبوت کے فراہم نہ ہونے پر وہ احادیثِ مذکورہ بالا کی رو سے خود کیا بنتے ہیں۔

مؤخر الذکر مسعودی۔ ایس سی ہیں، جن کی جماعت کا نام جماعت المسلمین ہے۔ ان کا لٹریچر ابھی تک نظر سے نہیں گزرا، مگر یہ تمام جماعتیں، وہابی ازم ہی کی شاخیں ہیں، جو اپنے ناموں کے ساتھ مختلف الفاظ لکھ کر اپنے مشن کی تکمیل میں سرگرم عمل ہیں۔ بہر حال ہم یہاں

۱ دیکھئے مشکوٰۃ شریف، کتاب الاداب فی الغیبتہ والقتل، ص ۱۱۱ مطبوعہ القیومی کراچی
۲ دیکھئے ایضاً

ڈاکٹر مسعود عثمانی اور مسعود بی۔ ایس سی کی شخصیات پر اُس تبصرے کی عبارت نقل کرتے ہیں، جو عثمانی صاحب کے رسالہ جبل اللہ میں درج ہے۔ کسی نے کتاب لکھی تھی جس کا نام مسعود بی۔ ایس سی کی جماعت المسلمین اور اہل حدیث ہے، اُس کی عبارت جبل اللہ میں نقل کی گئی۔ ہم وہ عبارت من و عن نقل کرنے پر اکتفا کرتے ہیں۔ کراچی بھی کیا عجیب شہر ہے، جہاں رنگ رنگ کی دُنیا آباد ہے، جہاں کفر و الحاد کا بھی زور ہے اور اسلام کا بھی شور ہے۔ ترقی کا یہ عالم ہے کہ وہاں کُفر بھی ننگا ہے کوئی شرم و ننگ نہیں، اسلام بھی کئی رنگا ہے، کوئی ایک رنگ نہیں۔ لوگ تو کراچی کی جماعت الغرِّبار پر تعجب کرتے تھے کہ انہوں نے عزبانام کیا رکھ لیا ہے۔ کراچی میں ہی دو مسعود ایسے اُٹھے کہ ایک نے جماعت المسلمین بنا کر باقی سب کو حزب الشیطان ٹھہرا دیا۔ ایک کو کوئی مُسلم نظر نہیں آتا، اُس کی نگاہ میں سب کافر ہیں۔ دوسرے کو کوئی مُوحد نظر نہیں آتا، اُس کی نگاہ میں سب مُشرک ہیں۔ اتفاق یہ کہ ہیں دونو مسعود، ایک کو کافر بنانے کی سعادت حاصل ہے، دوسرے کو مُشرک، کمال یہ ہے کہ ہیں دونو جاہل، عالم ان دونوں میں کوئی نہیں۔ ایک ایم۔ بی بی ایس ہے اور دوسرا بی۔ ایس سی۔ ایک کو مسعود عثمانی کہتے ہیں، دوسرے کو مسعود بی۔ ایس سی۔ دونو کراچی میں مسلمانوں کے لیے فتنہ بنے ہوئے ہیں۔ کراچی کی زمین بھی کیسی مردم خیز ہے، جو ایسے ایسے مسعود اُگاتی ہے، جو فتنہ انگیز ہیں،

یہ تبصرہ جو اُن کے اپنے رسالے میں چھپا تھا، پڑھ کر مزید کسی تبصرے کی ضرورت باقی نہیں رہ جاتی۔ البتہ کراچی کے لیے وہ لمحات مسعود باعث افتخار ہوں گے، جب اُس کے رُج میں قرآن السعدین کی جگہ قرآن المسعودین رہا ہوگا۔ ربُّ العزت اپنے انبیاء و اولیاء کے گستاخوں اور اُن کی گستاخیوں کی شر سے ہمیں بچائے۔ خطا معاف، آخر میں اپنی ایک فارسی رُباعی، جو میں نے ہر قسم اور ہر گروہ کے گستاخوں کے لیے جامع طور پر کہی تھی، ان دریدہ دہن گستاخوں کی نذر کرتا ہوں، گر قبول اُفتد

۱ دیکھئے مجلہ نمبر ۳، جبل اللہ، مدیر مسئول ابو عبد اللہ، ص ۸-۱۸، مقام اشاعت، ای۔ رفاہ عام ہاؤسنگ سوسائٹی، طرہالٹ کراچی نمبر ۳

بر منبر و عطا ایں چہ فعلِ دُونست دانی کہ مالِ کارِ آخرِ چُونست
 بُوئے ہتکِ رسول و پاکاں از تو شاید کہ دہانت از خمیرِ کُونست
 میں ان عاقبت ناندیشوں سے گزارش کروں گا کہ زبان کا کام اچھٹوں کی تعریف کرنا،
 ان کے فضائل بیان کرنا، قرآن خوانی کے علاوہ رسالت مآب علیہ السلام پر دُرود بھیجنا ہے
 اس سے حتیٰ الوسع گالی گلوچ اور خصوصاً پاکانِ اُمت کے لیے سب و شتم جیسا فعلِ شنیع
 مناسب نہیں۔ بقولِ مرزا عبدالقادر بیدلؒ سے

ستم می پرورد آغوشِ گل از خار پروردن
 زبانی را کزو کارِ دُرود آید بہ سبِ مکشاً

ترجمہ) پھول کی آغوش کانٹے پالنے کے سبب اپنے آپ پر ظلم کرتی ہے۔ وہ زبان جس سے
 رسولِ پاک ﷺ پر دُرود رسانی کا کام لیا جاسکتا ہے، اُسے حضور کے صحابہؓ اہمات المؤمنین،
 اولیاء اللہ کو گالیاں دینے اور لغویات میں نہیں کھولنا چاہیے۔ بیدلؒ کے نزدیک مسلمان کی زبان
 ایک پھول کا درجہ رکھتی ہے جس کا خاصہ نرمی، لوچ، شگفتگی اور مہمک ہے۔ جب تک یہ
 دُرود خوانی میں مصروف رہے تو اس کا مقام گلِ شگفتہ اور مہکتے ہوئے پھول کا ہے اور جب
 اسی زبان کو جو پھول کا درجہ رکھتی ہے، پاکانِ اُمت کے سب و شتم کے لیے کھول دیا جائے
 تو پھر وہ ایک ایسا پھول بن جاتی ہے، جو اپنی آغوش میں سب و شتم کے کانٹے پال رہا ہو۔
 سب و شتم کے یہی کانٹے انسان کے لیے کسی وقت زبان کے کانٹے بھی بن سکتے ہیں جب
 انسان کی زبان پھول کے لوچ اور اُس کی نرمی سے محروم ہو کر فطرتِ خارا پنا لیتی ہے تو پھر
 اُسے اچھے بُرے اور چھوٹے بڑے کی تمیز نہیں رہتی، جو بھی اُس کی زد میں آئے اُس کے
 سینے میں نشتر چبھوتی اور مسلسل ڈستی رہتی ہے۔ خالقِ زبان ہر اہلِ زبان کو عذابِ زبان
 سے بچائے۔ اس لیے کہ جس طرح ہر عضو کے لیے اُس کی بد عملی ایک عذاب ہے، اسی طرح
 زبان کے لیے عذابِ پاکانِ اُمت کی بے حرمتی، گستاخی اور فحش کلامی ہوا کرتی ہے۔

جماعتِ اسلامِ پوش

اسلام تو وحدتِ جماعت کا مقتضی ہے نہ کہ جماعتوں کا، مگر آج کل مختلف جماعتوں کے مختلف منشور پڑھ کر حیرت ہوتی ہے کہ جب اللہ و رسول اور قرآن ایک ہیں تو ان کے ماننے والے اتنی جماعتوں میں کیوں بٹ گئے۔ چودہ سو سال سے ایک ہی جماعت ہے، جسے اہل السنۃ و الجماعت کہا جاتا ہے، مگر آہستہ آہستہ کچھ لوگوں نے اس سے اختلاف کرتے ہوئے اپنی اپنی الگ جماعتیں تیار کر لیں۔ اگر ایک غیر مسلم حلقہ اسلام میں داخل ہونا چاہے تو اس کے لیے فیصلہ کرنا مشکل ہے کہ وہ کس جماعت میں شامل ہو، کیونکہ ساری جماعتوں نے اپنے ساتھ لفظِ اسلام چپکایا ہوا ہے۔ ایک غیر مسلم حلقہ بگوشِ اسلام ہونا چاہتا تھا، مجھ سے پوچھنے لگا کہ اگر میں مسلمان ہو جاؤں تو مجھے کس جماعت میں شامل ہونا چاہیے۔ میں نے کہا: اگر آپ اپنے ایمان کو پختہ اور سلامت رکھنا چاہتے ہیں تو صرف مسلمان ہو جائیے۔ خدارا فرقوں، گروہوں اور جماعتوں کے چکر میں نہ پڑیے۔ ورنہ پائے ایمان منتر لزل ہو جائے گا، کیونکہ ہر جماعت صرف اپنی حقانیت کی دعویٰ ہے۔ جدی شستی مسلمان کے لیے تو پھر بھی آسانی ہے کہ کسی بھی جماعت سے منسلک ہو سکتا ہے، مگر ایک نو مسلم کیا کرے، وہ پریشان ہے کہ اگر مسلمان ہو جائے تو کسی جماعت یا گروہ میں داخل ہوتے بغیر بھی اسے مسلمان سمجھا جائے گا یا نہیں؟ گویا ایک غیر مسلم کے لیے قبولِ اسلام بھی آج کا ایک مسئلہ بن چکا ہے، وہ تو اس شعر کا مصداق ہے۔

ایک دوزخ نہیں، جسم ہے سارا چھلنی درد بے چارہ پریشاں ہے، کہاں سے اٹھ
ایک تو بے شمار جماعتیں ہیں اور پھر لطف یہ کہ ہر جماعت نے اپنے ساتھ لفظِ اسلام کا سابقہ
یا لاحقہ لگا رکھا ہے، تاکہ کوئی بھی درد مند اور سادہ لوح مسلمان بچنے نہ پائے۔ بقول
اکبر الہ آبادیؒ
گل کاغذ کو کس خوبی سے گلشن میں لگایا ہے مرے صیاد نے بلیل کو بھی اُتو بنایا ہے

سوال ہی اس طرح کیا جاتا ہے کہ انسان مجبوراً شمولیت پر رضا مند ہو جاتا ہے۔ مثلاً اگر کوئی یہ کہہ دے کہ ارے تم جماعتِ اسلامی، جماعتِ المسلمین، یا تبلیغی جماعت میں شمولیت سے انکار کر رہے ہو؟ اگر جماعتِ اسلامی میں شامل نہیں ہو گے تو کب پھر کسی جماعتِ کفر میں شامل ہو گے؟ بس ایسی باتیں سن کر سادہ لوح مسلمان پھنس جاتا ہے اور پھر اُسے یوں صیقل کیا جاتا ہے۔ بالفاظِ دیگر اُس کی ایسی برین واشنگ (

کی جاتی ہے کہ کچھ عرصہ کے بعد اُس کا حلیہ ایمان و حیات قابلِ رحم اور لائقِ افسوس مناظر سے دوچار نظر آنے لگتا ہے۔

تبلیغِ اسلام، بدوشِ عوام | آپ یہ عنوان پڑھ کر ضرور چونکے ہوں گے کہ اس سے کونسی جماعت مراد ہے؟ اسے

اسلام بدوش، خانہ بدوش، تو ابدوش، لوٹا بدوش، سامان بدوش اور ایمان بدوش سب کچھ کہا جاسکتا ہے۔ میرا اشارہ تبلیغی جماعت کی طرف ہے۔ دیگر جماعتوں سے اس کا اندازہ تبلیغ ہی جداگانہ ہے۔ کندھوں پر بستر۔ گھٹنوں سے اوپر شلواریں جیسے بحر الکابل عبور کرنا ہو۔ ماتھے پر نشانِ سجدہ، مگر بالکل ایسا جیسے اونٹ نے کبھی وہاں اپنا گھٹنا ٹیکنے کی کوشش کی ہو، چوبیس گھنٹے اللہ کے مہمان اور اللہ کے گھر، شمس و قمر کی طرح دن رات سفر، کبھی یہاں کبھی وہاں، جنون کی حد تک ذوقِ تبلیغ، مگر نہ کوئی وقیع دستور نہ منشور اور نہ کوئی تعلیم یہ ہے تبلیغی جماعت کا مختصر سا تعارف۔ پہلی نظر میں تو محسوس ہوتا ہے کہ شاید قرونِ ماضیہ کے مخلص اور جفا جو مبلغین کی جیتی جاگتی تصویر یہی خانہ بدوش لوگ ہیں۔ سادہ لوح عوام کو تبلیغِ دین کی اہمیت بتا کر، اپنے جیسا خانہ بدوش بنا کر در در کی خاک چھنواتے ہیں پہلے اسلامی تعلیمات کے مبادیات کی طرف توجہ دلاتے ہوئے کلمہ پڑھاتے ہیں، جیسا کہ مخاطب بے چارہ

۱۔ ماتھے پر بے تکلف نشانِ سجدہ بنانے کے سلسلے میں مشق جہیں سائی کرنے والوں کے اس عمل کو ریاضے تعبیر کیا گیا، چنانچہ علامہ شہاب الدین محمود آلوسی بغدادی نے اس سلسلے میں ایک قول بھی نقل کیا، جس میں برائے تشبیہ ہی الفاظ استعمال کئے گئے۔ ملاحظہ ہو روح المعانی (عربی) جلد ۹، الجزء الثامن والعشرون، ص ۱۲۵، مطبوعہ مصر۔

پہلے مسلمان نہ تھا، رفتہ رفتہ گھل مل جانے کے بعد عقائد پر حملے شروع کر دیتے ہیں کہ یہ بھی شرک ہے اور وہ بھی شرک ہے۔ دراصل دوسری جماعتوں کی طرح یہ جماعت بھی وہابی مسک کا پرچار کرتی اور اسی کی نمائندہ و علم بردار ہے، یہ اور بات کہ اس تبلیغی جماعت کا طریقہ واردات بعض متشدد، گستاخ اور دریدہ دہن وہابیوں کی نسبت بڑی حد تک مہذب، نرم و ملائم اور بے آزار ہے۔ طریقہ سخت ہو یا نرم، مدعا تو عقائد صحیحہ کی بربادی ہی ٹھہرا۔ لہذا ایک کوزہ ہر بلاہل کہہ لیجئے اور دوسرے کوزہ ہر شکر نما، مگر دونوں زہر تو ہیں۔ عشق اُن کا باعثِ تفریحِ خاطر ہی سہی نام جو کچھ بھی ہو، لیکن زہر آخر زہر ہے (نوح ناروی)

ایک مرتبہ تبلیغی جماعت کے بہت سے مبلغین کسی غیر متزلزل صاحبِ ایمان سے ملے اور کہا کہ میاں آپ کلمہ شریف پڑھیے۔ وہ سمجھ گیا۔ اُس نے محمد رسول اللہ کی بجائے عیسیٰ رسول اللہ پڑھ دیا۔ اس پر تو وہ تڑپ اُٹھے کہ ارے یہ کیا کہہ دیا؟ تو اُس نے جواب دیا کہ آپ تو کلمہ پڑھنے کی ہدایت اس انداز میں کر رہے تھے، جیسے پہلا کلمہ بدل چکا ہو۔ اگر وہی محمد رسول اللہ والا کلمہ ابھی جاری ہے تو پھر آپ ہی فرمائیے کہ اس مزید مغز خوری اور دماغ سوزی کا کیا فائدہ؟ یہ سنکر مبلغین کرام مٹہ پھیر کر چلتے بنے کہ ان تلوں میں تیل نہیں ہے۔ عجیب بات ہے کہ کفار اور غیر مسلموں کو تبلیغ نہیں کرتے، بے چارے مسلمانوں کو اپنے ستم کا نشانہ بناتے ہیں، بڑے عرصے کی بات ہے۔ درگاہ گوڑہ شریف کا نام سن کر تبلیغی جماعت کا ایک جہم غفیر ہمارے ہاں آدھمکا۔ دو چار نوجوان مبلغین کی زبانیں قینچی کی طرح چلتی تھیں۔ میں اُن کے تیور دیکھ کر بھانپ گیا کہ

آج صیاد گلستاں میں غضب ڈھائے گا
قینچیاں ساتھ لیے پھرتا ہے پر کاٹنے کو (راقم الحروف)

گھنٹہ بھر اُن کے ارشاداتِ عالیہ سنتا رہا، وہ بقولِ اُستاد نوح ناروی سے
یہ کیا رخنہ سازی، یہ کیا پیش بندی، یہ کیسا کناہ، یہ کیسا اشارا
ابھی ناوک آیا نہیں میرے دل تک صداناوک اندازنے دی، وہ مارا

یہ سمجھے کہ ہم نے شکار مار لیا اور یہ کہ ہمارا مخاطب ایک بے علم انسان ہے، جب وہ حسبِ عادت حق تبلیغ ادا کر چکے، تو میں نے اُن سے مخاطب ہو کر کہا کہ چلیے یہ دو تین تو آپ کے شعلہ بیان مقرر ٹھہرے، اب آپ اپنے میں سے کوئی ایسا تبلیغی سامنے لائیے، جو بوتلا کم ہو اور معقول زیادہ ہو، چنانچہ اُن میں سے ایک حضرت کو میدان میں لایا گیا۔ میں نے اُن سے گزارش کی کہ آپ لوگوں کا بھونڈے قسم کا یہ طریقہ تبلیغ اسلامی احکام و شعائر کے وقار کو مٹی میں ملارہا ہے۔ کہنے لگے: وہ کیسے؟ میں نے کہا: پاکستان میں کون ایسا مسلمان ہوگا، جسے اسلام کے اساسی ارکان کا علم نہیں۔ اگر صبح نماز نہیں آتی، تو کلمہ ضرور آتا ہے۔ سست کوش و سست عمل سہی، مگر کوئی کلمہ گو کافر نہیں ہو سکتا، بلکہ مسلمان ہی کہلاتے گا، لہذا بے چارے پاکستانیوں کو کیوں تنگ کرتے ہو، اگر مسجدوں میں جانے کا اتفاق ہو تو وہاں آپ کی موجودگی کا خوف دامن گیر رہتا ہے کہ کہیں پکڑ کر بٹھانہ لیں اور کلمہ و نماز سنانے پر مجبور نہ کریں؛ کسی نمازیوں نے تو اس ڈر سے مسجد کا راستہ ہی چھوڑ دیا کہ بھائی وہاں ایسے لوگوں کی جھک جھک کون سنتا ہے، گھر ہی پڑھ لو۔ میں نے مزید کہا کہ اگر واقعی آپ نے پاکستان کو اسلام کا گوارہ بنانے کا تہیہ کر ہی لیا ہے، تو سب سے پہلے آپ اس گوارے میں جھولنے والے کالج کے سٹوڈنٹس کو کالج میں جا کر سمجھایا کریں، اسی طرح ایک دوسرا اہم مقام جو تبلیغی توجہات کا محتاج ہے، وہ سینما گیت ہے، چونکہ ہاشا اللہ ملک میں آپ کی جماعت کی کثرت ہے، اس لیے ہر شہر کے سینما گیتوں پر آپ کے مبلغین کرام کو کھڑے رہنا چاہیے، تاکہ جب شو ختم ہو اور تماشا ٹائی ہالوں سے باہر نکلتا شروع ہوں تو مبلغین گیت پر انہیں روک کر بزورِ بازو یا بزورِ زبان شوقِ تبلیغ پورا کر سکیں۔ کلمہ پڑھائیں، نماز کا سبق سنیں، وضو کرائیں اور نماز ادا کروائیں۔ اگر ایسا کر سکیں تو پھر کہا جاسکتا ہے کہ واقعی آپ لوگ حق تبلیغ ادا کر رہے ہیں، مگر معلوم ہوتا ہے، جہاں تھپڑ پڑنے یا پٹنے کا اندیشہ ہو، وہاں نشہ تبلیغ ہرن ہو جاتا ہے اور جہاں چند جاہل سادہ لوح مسلمان دیہاتوں یا قصبوں میں دیکھ لیے، اُن کے عقائد خراب کرنا شروع کر دیتے۔ پہلے ان لوگوں میں خود کو اُن کا، معقیدہ ظاہر کیا، تاکہ چند دنوں میں انہیں اعتبار آجائے کہ

یہ لوگ تو ہماری طرح خوش عقیدہ ہیں، انہیں کون بے وقوف، وہابی یا غیر مقلد کہتا ہے، مگر دو تین روز میں عوام کو اعتماد میں لینے کے بعد اپنا عمل جراحی شروع کر دیا، بس کچھ ہی دنوں میں ایک سیدھے سادھے مسلمان کے عقائد صحیحہ کا چہرہ مسخ کر کے رکھ دیا۔ تبلیغی جماعت کے اُس نسبتاً معقول آدمی سے دوسری بات میں نے یہ کہی کہ کیا آپ نے آج تک ریلوے سٹیشن کے کسی بکنک کلرک کو ہاتھ میں ٹکٹ پلے کر ٹکٹ لوٹکٹ لو، کہتے سنایا دیکھا ہے؟ کہنے لگے: نہیں۔ میں نے کہا: جسے جہاں جانا ہوتا ہے، اُسے خود سٹیشن پر آنا پڑتا ہے، پھر اگر رش ہو تو گھنٹوں لائن میں بھی کھڑا رہنا پڑتا ہے اور اس سارے تردد کے باوجود جس کے دل میں عزم سفر ہوتا ہے، وہ ٹکٹ لے کر ہی جاتا اور اُسے سنبھال کر اپنے پاس رکھتا ہے تاکہ گم نہ ہو جائے۔ ارے مولوی صاحب! آپ نے اسلامی احکام اور دینی مسائل کو ریلوے کے ٹکٹ جتنی اہمیت بھی نہیں دی۔ کوئی سُنے نہ سُنے، آمادہ ہونہ ہو، تبلیغ کا وقت ہونہ ہو، مگر آپ سب کچھ کہہ اور کر گزرتے ہیں۔ کیا دینِ متین اور اسلام اتنا ہی سستا اور کم وقار ہے کہ آپ اُسے خواہ مخواہ ہر راہ چلتے کے سرٹھونس رہے ہیں، جبکہ خداوندِ عالم قرآن کریم میں لاکھِ رَاہِ فِي الدِّينِ لِرَدِّ دِينٍ مِّنْ كُوْنِي جَبْر نِهِيں) کا اعلان فرما رہا ہے اور آپ دین ہی میں دوسرے انسانوں کو اپنے موقف پر آجانے کے لیے مجبور کر رہے ہیں۔ یہ دین کی کوئی خدمت نہیں کہ اُسے بے وقار انداز میں عوام کے سامنے پیش کیا جائے اور ساتھ ہی اُسے قبول کر لینے کی منت سماجت بھی کی جائے۔ مشائخِ سَلَف، اولیائے اُمت اور آپ لوگوں میں ایک فرق یہ بھی ہے کہ اُن کے آستانوں پر خدا جوتی، حق طلبی کے لیے شاہ و گدا خود حاضر ہوتے تھے، نہ انہیں آستانوں پر حاضری کے لیے کوئی مجبور کرتا اور نہ اطلاع دیتا تھا۔ اپنے جذبہ تبلیغ کے جوہر دکھانے کے لیے خلقِ خدا کے اعضاء کو تختہ مشق ستم بنانا کتنا بڑا ظلم ہے۔ لفظ تبلیغ آپ کی جماعت کے ہاتھوں خود اس قدر تنگ ہے کہ زبانِ حال سے یہ شعر پڑھتا دکھائی دیتا ہے۔

مردم بہ زباں گنند فریاد فریاد ز بے زبانی من
 اس جماعت کو اپنی کثرت پر بڑا ناز ہے، مگر یاد رہے کہ صرف کثرت ہی معیارِ صداقت
 نہیں ہوتی، حسین علیہ السلام کے ساتھی فوجِ یزید کے مقابلے میں کثیر نہیں، بلکہ قلیل تھے۔
 اسی طرح اس قسم کے بے شمار واقعات اور اوراقِ تاریخ کی زینت ہیں، جن کی تفصیل میں
 جانے کا وقت نہیں۔ بہر حال سادہ لوح اور دانشمند مسلمانوں سے گزارش ہے کہ وہ ان
 تمام جماعتوں سے بالعموم اور تبلیغی جماعت سے بالخصوص پرہیز کریں، یہ لوگ آپ کے
 عقائد کو کھوکھلا کر دیں گے۔ یہ جماعتیں بظاہر تو فریضہ تبلیغ کو پورا کر رہی ہیں، مگر بقول حافظ
 شیرازیؒ ع۔ چوں بخلوت می روند آں کار دیگر می گنند، در پردہ ان کا کردار بڑا گھناؤنا
 ہے۔ بزرگانِ دین اور خانقاہ نشینوں کو تو یہ جماعتیں بلا تامل ٹیڑھے، ڈاکو، لوگوں کے
 ایمان سے کھیلنے والے اور نہ جانے کیا کچھ کہہ دیتی ہیں، مگر یہ سب اپنے گریبان میں درا
 جھانک کر دیکھیں تو سہی، شاید ہر شاہِ ظفر کا یہ مصرع قابلِ عمل اور درخورِ تقلید
 نظر آنے لگے۔

پڑی اپنی بُرائیوں پر جو نظر تو نگاہ میں کوئی بُرا نہ رہا



۱۔ اشاریہ

۲۔ شخصیات

۳۔ اماکن

۴۔ کتابیات

تخصیصات

۱۲- ابو بکر صدیقؓ (حضرت امیر المؤمنین صدیق اکبرؓ)

۸۱-۱۶۶-۱۶۷-۱۸۴-۱۸۵
۱۹۷-۲۲۰

۱۳- ابو ذرؓ: بوذر ابی ذر (غفاری) ۲۲۵

۱۴- ابو العباسؓ: حضرت ۸۹

۱۵- ابو عبد اللہؓ: (مدیر مسئول جبل اللہ) ۲۲۸

۱۶- ابو ایوبؓ: (انصاری) ۱۸۵

۱۷- ابو جہل بن ہشامؓ: (بو جہل) ۱۲۱-۱۹۷

۱۸- ابو مسعود انصاریؓ: ۲۱۷

۱۹- ابلیسؓ: ۱۴۷-۱۷۸

۲۰- ابی ہریرہؓ: (صحابی) ۴۸

۲۱- ابی داؤدؓ: ۱۱۵

۲۲- احمد رضا خانؓ: (مولانا بریلوی) ۱۸۰

۱۸۱-۱۹۸

۲۳- احمد سرہندیؓ (شیخ، امام ربانی، مجدد الف ثانیؒ)

۵-۱۲۰-۱۲۱-۱۲۷-۲۱۷

۲۴- احمد شہیدؓ: (سید) ۲۰۵

۲۵- اسدؓ: (میرزا اسد اللہ خان غالب) ۱۶-۲۷

۷-۱۱۴-۱۳۳-۲۲۱

۲۶- اسماعیل شہیدؓ: شاہ، ۲۰۷

۲۷- اشرف علیؓ: (مولانا تھانویؒ) ۵

آ

۱- آدمؑ: حضرت ۳۴-۱۱۴-۱۴۷

۱۶۴-۱۷۸-۱۸۶

۲- آمنہؑ: (سلام اللہ علیہا) ۱۶۴

ا

۳- ابراہیمؑ: (حضرت خلیل اللہ) ۳۵-۱۸۶

۴- ابن تیمیہؒ: (شیخ) ۲-۷۶-۷۷-۱۲۴

۱۲۵-۱۲۶-۱۲۷-۱۲۸-۱۸۲

۱۸۳-۱۸۴-۱۸۵-۱۸۶-۱۸۹

۱۹۱-۱۹۲

۵- ابن عباسؓ: ۱۷۹

۶- ابن عمرؓ: ۱۰۵

۷- ابن حجر مکیؒ: علامہ (آستاذ ملاحی قاری) ۱۲۵

۸- ابن جریرؒ: (امام المفسرین) ۱۷۹

۹- ابن عطاء اللہ السکندریؒ: شیخ، ۵

۱۰- ابن مریمؑ: دیکھئے حضرت عیسیٰؑ نمبر شمار ۱۲۳

۱۱- ابو الحسن ندویؒ: (سید مولانا) ۵-۱۲۴

۱۲۵-۱۲۷-۱۲۸

۵۳- تیلی : ۲۱

۶۵- حسین علی : (مولوی) ۱۹۴-۱۹۸-۲۰۰

۲۰۱-۲۰۳

۶۶- حفصہ رضہ : (اُمّ المؤمنین حضرت) ۱۷۲

خ

۶۷- خضرہ : (حضرت خواجہ) ۲۰-۲۲۶

۶۸- خلیلؑ : (حضرت ابراہیم خلیل اللہ) ۳۵

۶۹- خلیل احمد : (مولانا- انیسٹروی) ۲۰۳

۷۰- خلیق احمد نظامی : (پروفیسر) ۹۸

۷۱- خواجگانِ حِشْت : ۲۲۶

۷۲- خوارج : ۸۷

۷۳- خورشید احمد (گیلانی) ۵

د

۷۴- داتا صاحب : (حضرت سید علی ہجویری)

گنج بخشؒ) ۱۰۴-۱۰۶-۱۸۱-۱۹۰

۱۹۵-۲۲۳

۷۵- داغ : دہلویؒ (نواب میرزا خان)

۴۳-۶۲

۷۶- داؤدؑ : (حضرت) ۱۵۹-۱۸۶

۷۷- دیوبندی علماء : ۸۷-۱۹۰-۲۱۰

ذ

۷۸- ذاتِ بخت : ۶۷-۶۸

ث

۵۴- ثناء اللہ : (قاضی) ۱۸۲

۵۵- ثمود : (قوم حضرت صالحؑ) ۱۶۹

ج

۵۶- جامی : (حضرت مولانا عبدالرحمنؒ) ۲۰

۵۰-۵۲-۷۴-۱۱۷

۵۷- جبریلؑ : (جبرائیلؑ) ۳۵-۳۶-۱۴۸

۱۵۴-۱۵۵-۱۵۸-۲۰۲

۵۸- جگر مراد آبادی : (علی سکندر) ۶۱

۵۹- جلال الدین رومیؒ (حضرت مولانا پیر روم)

۵-۱۰-۱۱-۱۲-۲۰-۴۳

۲۹-۷۴-۱۲۴-۱۹۷-۲۰۶

۶۰- جنید بغدادیؒ : (حضرت) ۴۹-۲۱۷

۶۱- جوش ملیح آبادی : ۶

۶۲- جہانگیر : (نور الدین- شہنشاہ ہند) ۱۰۷

ح

۶۳- حافظ شیرازیؒ : (خواجہ محمد شمس الدین شیرازی)

۵۲-۱۳۴-۱۸۹-۲۱۳-۲۳۵

۶۴- حسینؒ : (امیر المؤمنین حضرت امام حسینؑ شہید کربلا)

۲۰۰-۲۰۱-۲۱۴-۲۳۵

ش

- ۹۲- شاہجہان: (بادشاہ) ۱۰۷
 ۹۳- شبلی: (شیخ-خواجہ شبلی) ۴۹-۲۱۷
 ۹۴- شرف الدین تکیہ منیری: ۵-۱۲۷
 ۹۵- شمس الدین: (حضرت خواجہ سیالوی) ۲۰
 ۹۶- شعرانی: امام ۱۲۵
 ۹۷- شہاب الدین محمود (علامہ اوسنی بغدادی)

۲۳۱

- ۹۸- شہداء: ۸۳-۸۵
 ۹۹- شیبثا: (نبی) ۳۴
 ۱۰۰- شیطان: (رجیم) ۸۹-۱۹۵-۱۹۹

۲۰۴

ص

- ۱۰۱- صاحب مشکوٰۃ: ۱۱۵
 ۱۰۲- صالحین: ۸۵
 ۱۰۳- صائب تبریزی: ۲۳
 ۱۰۴- صحابہ کرامؓ: ۳-۷۶
 ۱۰۵- صدر الدین (مخدوم گیلانی) ۱۷۷
 ۱۰۶- صفدر علی (چوہدری) ۵

ظ

- ۱۰۷- ظفر علی خان: (مولانا) ۱۰۶

س

- ۷۹- رازی: (مولانا فخر الدین) ۱۴۷
 ۸۰- رشید احمد: (مولوی گنگوہی) ۱۹۹-۲۱۴
 ۲۱۷-۲۱۹-۲۲۰-۲۲۳-۲۲۴

ز

- ۸۱- زارع: (صحابی) ۱۱۵
 ۸۲- زیبا: ناروی (سید صغیر حسین) ۴۷-۱۱۹
 ۸۳- زید رضا: (حضرت-بن حارث) ۱۹۸
 ۸۴- زینب: (ام المومنین حضرت) ۱۷۲
 ۱۹۸-۱۹۹

س

- ۸۵- سحابی استرآبادی: (مولانا) ۶۸
 ۸۶- سراج الدین ظفر: (بہادر شاہ) ۲۳۵
 ۸۷- سعدی شیرازی: (شیخ) ۲۱-۳۲
 ۶۵-۷۲-۱۰۶-۱۳۳
 ۸۸- سلیمانؑ: (حضرت) ۱۴۶-۱۴۷
 ۸۹- سلیمان الجلیل: ۱۰۱
 ۹۰- سلیمان تونسوی: (حضرت خواجہ شاہ)

۲۰

- ۹۱- سیما: (علامہ) ۶۲

۱۲۳- عیسیٰؑ: (حضرت مسیحؑ ابن مریم) ۳۵

۱۰۷-۱۰۸-۱۰۸-۱۲۸-۱۶۰-۱۶۱

۱۶۲-۱۶۳-۱۶۴-۱۸۶-۲۱۵

۲۲۱-۲۲۶-۲۳۲

ع

۱۲۴- غزالیؒ و امام محمدؒ ۲۹-۱۲۴-۱۲۷

۱۲۵- غلام اللہ خان: (مولوی) ۲۰۱

۱۲۶- غلام فریدؒ: حضرت خواجہ (کوٹ مٹھن)

۳۲-۳۵-۶۵

۱۲۷- غلام معین الدین: قبلہ سید (گولڑوی)

۲۲

۱۲۸- غوث اعظمؒ: حضرت (شیخ عبدالقادر جیلانی)

۱۷۸-۱۹۰-۱۹۵-۲۱۴

۲۱۵-۲۱۷-۲۲۳

ف

۱۲۹- فتح محمدؒ: مولانا ۲۲

۱۳۰- فرعون: ۲۰۰

۱۳۱- فرید الدینؒ: بابا (فرید الدین مسعود گنج شکر)

۹۸-۱۸۱

۱۳۲- فرید الدین عطارؒ و شیخ، خواجہ عطار نیشاپوری

۸۳-۸۵

ع

۱۰۸- عاد: (قوم بؤد علیہ السلام) ۱۶۹

۱۰۹- عائشہ صدیقہؓ: (ام المؤمنین) ۱۷۲

۱۱۰- عبد الماجد دریا آبادی: ۵

۱۱۱- عبداللطیف: (مولانا- سید شاہ محی الدین

قادری ویلوری) ۷-۱۰-۱۹

۱۱۲- عبد العزیز: (حضرت شاہ محدث دہلوی) ۱۲۴

۱۱۳- عبد الغنی: ڈاکٹر (مصنف روح بیدل) ۷۰

۱۱۴- عبد القادر جیلانیؒ: (حضرت - محی الدین

سید شیخ - غوث اعظم) ۱۰۴-۱۷۸

۱۸۱-۱۹۰-۱۹۵-۲۱۴-۲۱۵

۲۱۷-۲۲۳

۱۱۵- عثمانی اینڈ کمپنی: ۲۲۷

۱۱۶- عراقی: ۷۴

۱۱۷- عرفی شیرازی: ۳۱

۱۱۸- علیؑ: (امیر المؤمنین حضرت علی بن ابی طالب

علی مرتضیٰ) ۴۶-۵۰-۵۶-۱۱۳

۱۳۶-۲۰۰

۱۱۹- علی قاری: (ملا) ۱۲۵

۱۲۰- عمر خیام: ۱۱۲

۱۲۱- عمرو بن عیینہ: ۱۴

۱۲۲- عیاض: (قاضی ماکی) ۱۷۶-۱۸۲-۱۷۶

۱۳۳- فغانی: بابا شیرازی ۱۰-۱۳-۱۲۳

ق

۱۳۴- قادری: ۵۳

۱۳۵- قادیانی: (میرزا غلام احمد) ۱۸۲

۱۳۶- قاسم نانوتوی: ۲۱۵

۱۳۷- قرطبی: ۲۶

۱۳۸- قطب الدین بختیار کاکی: (خواجہ بختیار)

(اوشی) ۱۸۱

۱۳۹- قیس بن عامر (مجنون) ۲۲۱

ک

۱۴۰- کرم شاہ، مولانا (محمد کرم شاہ بھیروی)

(الازہری) ۲۶-۲۸-۱۰۳

۱۰۵-۱۵۳-۱۵۴-۱۵۵

۱۴۱-۱۴۹

۱۴۱- گفاری مکہ: ۳۹

ل

۱۴۲- پچھن رام: ۳۵

۱۴۳- لیل الشیخ الدہلوی: ۵

۱۴۴- لوطی: (حضرت) ۱۶۹

م

۱۴۵- مارٹن لنگز: ۵

۱۴۶- مالک: (امام) ۱۸۶

۱۴۷- محمد رسول اللہ صلی اللہ علیہ وسلم

آقا و مولا: ۱۶۵

آنجناب: ۱۷۷

آنحضرت: ۱۸-۳۹-۴۲-۴۵

۴۶-۸۷-۱۶۵-۱۷۱-۱۷۲

۱۷۷-۲۰۳

ابا قاسم: ۱۸۵

احمد: ۱۸۵

افضل الانبیاء: ۱۵۹

بانی اسلام: ۲۱۷

پیغمبر علیہ السلام: ۳۹

تاجدار لولاک: ۱۶۴

حبیب خدا: ۱۵۳-۱۷۰

حضور اکرم (رحمت عالمیان) ۴۴

۴۶-۴۸-۸۷-۹۳-۱۵۰-۱۵۲

۱۵۸-۱۶۷-۱۶۹-۱۷۰

۱۷۱-۱۷۲-۱۷۳-۱۷۷-۱۷۸

۱۷۸-۱۷۹-۱۸۰-۱۸۱-۱۸۳

۱۸۴-۱۸۶-۱۸۸-۱۹۲-۱۹۵

۱۹۶-۱۹۸-۱۹۹-۲۰۲

۲۰۶-۲۱۳-۲۱۴-۲۱۷

خاتم النبیین: ۸۴-۱۶۴-۱۶۵

۲۱۹

۱۹۹-۱۹۸-۱۹۷-۱۹۶-۱۹۵

۲۰۷-۲۰۶-۲۰۵-۲۰۴-۲۰۳

۲۱۹-۲۱۸-۲۱۷-۲۱۶-۲۱۵

۲۲۹-۲۲۸-۲۲۷-۲۲۶-۲۲۵

رسول اللہ : ۲-۱۷۰-۱۷۱-۱۷۲-۱۷۳-۱۷۴-۱۷۵

۱۹۵-۱۹۴-۱۹۳-۱۹۲-۱۹۱-۱۹۰

۲۲۷-۲۰۳-۲۰۱-۱۹۸-۱۹۶

-۲۳۲

رسول انعام : ۱۸۳

رسول پاک : ۲۲۹

رسول خدا : ۸۶-۱۷۰

رسول کریم : ۴۵-۱۷۰

رسول : ۴۸-۷۹-۱۷۰-۱۷۰

۲۰۸-۲۰۶-۲۰۳-۲۰۰-۱۸۶

۲۳۰-۲۲۹

رسول مجتبیٰ : ۱۸۴

ساقی کوثر : ۸۳

سرکارِ دو عالم : ۱۷۳

سرکارِ مدینہ : ۱۹۵

سرورِ عالم : ۲۱۸

سید المرسلین : ۲-۱۹۹-۲۰۶-۲۱۹

سید الانبیاء : ۸۲

سیدِ دو عالم : ۱۶۶

سیدِ عالم : ۱۳۴

خاتم الانبیاء : ۱۶۴

ختم المرسلین : ۳۶-۱۵۹-۲۰۰

ختمی مرتبت : ۱۶۶

خیر الانام : ۱۵۰-۱۵۱

ذات پاک : ۶۶

ذاتِ جلیلہ : ۲۲۷

ذاتِ گرامی : ۸۲-۱۷۹

ذاتِ محمدی : ۴۲

ذاتِ مقدس : ۸۲-۸۴-۱۹۶

۲۰۲

رحمتِ دو عالم : ۲۰۵

رسالتِ پناہ : ۸۵-۱۶۳-۱۸۵

رسالتِ مآب : ۳-۱۳-۱۹-۳۹

۴۴-۴۵-۴۶-۴۷-۴۸

۶۹-۷۰-۷۱-۷۲-۷۳

۸۴-۸۵-۸۶-۸۷-۸۸

۹۴-۹۵-۹۶-۹۷-۹۸

۱۱۵-۱۱۶-۱۱۷-۱۱۸-۱۱۹

۱۲۶-۱۲۷-۱۲۸-۱۲۹-۱۳۰

۱۵۲-۱۵۳-۱۵۴-۱۵۵-۱۵۶

۱۵۸-۱۵۹-۱۶۰-۱۶۱-۱۶۲

۱۶۶-۱۶۷-۱۶۸-۱۶۹-۱۷۰

۱۷۶-۱۷۷-۱۷۸-۱۷۹-۱۸۰

۱۸۴-۱۸۵-۱۸۶-۱۸۷-۱۸۸

- شارع علیہ السلام: ۳۴-۳۶-۱۱۵
 ۱۳۸-۱۵۲
 شفیع المذنبین: ۴۶
 صاحب لولاک: ۱۸۵-۲۱۹
 عقل کل: ۴۳
 فخر عالم: ۲۰۳
 قاسم جنت: ۸۳
 قبلہ حاجات: ۲۱۴-۲۲۲-۲۲۳
 قرآن ناطق: ۱۴۷
 محبوب رب: ۱۸-۲۸-۱۷۲-۱۷۹
 محمد: ۱۳-۱۴-۲۳-۴۴
 ۸۷-۱۵۸-۱۷۹-۱۸۷
 ۱۹۷-۱۹۸-۲۰۲-۲۰۶
 محمد عربی: ۸۰
 مدرّس: ۱۸۶
 مزمل: ۱۸۶
 میحائے زمان: ۲۲۱
 مصطفیٰ: ۳۶-۴۵-۱۸۳-۲۰۲
 معلم اعظم: ۲۲۷
 معلم کائنات: ۲۰۳
 مفتی اعظم: ۲۲۷
 مقصود کائنات: ۱۲۶-۲۱۹
 نبی: ۱۸۹
 نبی اللہ: ۱۸۵-۱۸۶
- نبی کریم: ۱۷۰
 نبی مکرم: ۱۷۲
 ۱۸۲-۱۴۸- محمد بن عبد الوہاب نجدی
 ۱۴۹-۱۹۸-۲۰۲- محمد علی صابونی: (شیخ)
 ۱۵۰- محمود حسن: (شیخ الہند: مولانا دیوبندی)
 ۲۱۴-۲۱۹-۲۲۲-۲۲۵
 ۱۵۱- محی الدین: شیخ اکبر ابن عربی ۲-۷
 ۱۰-۲۰-۷۶-۷۷-۱۱۸-۱۱۹
 ۱۲۰-۱۲۴-۱۲۵-۱۲۷-۱۲۸
 ۱۳۰-۱۳۱-۱۳۲
 ۱۵۲- مریم: ۳۵-۱۰۷
 ۱۵۳- امّ موسیٰ: ۱۷۶
 ۱۵۴- مسعود الدین: کیپٹن، ڈاکٹر عثمانی:
 ۲۲۸-۲۲۶
 ۱۵۵- مسعود: بی-ایس سی-۲۲۶-۲۲۷
 ۲۲۸
 ۱۵۶- مسلم: ۱۷۳
 ۱۵۷- مشائخ: ۳-۲۳-۱۴۸-۱۴۹
 ۱۵۰
 ۱۵۸- معین الدین: (غریب نواز، پیر، خواجہ
 پشٹی، سنجر، جمیری) ۱۰۴-۱۸۱-۱۹۰
 ۱۹۵-۲۱۴-۲۲۳-۲۲۶
 ۱۵۹- ملکہ سباء: (بلقیس) ۱۲۵-۱۴۶-۱۴۸
 ۱۶۰- ملک الموت (عزرائیل) ۱۹۹-۲۰۳-۲۰۴

مجدد گولڑوی : ۹۹

۱۶۲- میر تقی میر : ۲۰۱

ن

۱۶۵- ناصر علی سرہندی : ۲۹-۳۰

۱۶۶- ندوی : مولانا ۱۲۸

۱۶۷- نصیر : (سید نصیر الدین نصیر گولڑوی)

۱۶۶-۱۶۰-۱۲۳-۶۳-۶۲-۲۳

۱۶۸- نظام الدین اولیاء (محبوب الہی حضرت شیخ)

۲۲۶-۱۸۱-۹۸-۱۰

۱۶۹- نوح : (حضرت) ۳۴-۱۸۶

۱۷۰- نوح ناروی : (مولوی محمد نوح) ۶۵

۲۳۲-۱۹۳

۱۷۱- نور جہاں (ملکہ جہانگیر بادشاہ) ۱۰۷

و

۱۷۲- وحید الزماں : علامہ ۶۷

۱۷۳- وحیہ کلبی : ۳۶

ہ

۱۷۴- ہود : حضرت ۱۳۵

ی

۱۷۵- یزید : لعین ۲۰۰-۲۳۵

۱۷۶- یعقوب : حضرت ۲۱۹

۱۷۷- یوسف : حضرت ۳۵-۱۱۴-۲۱۹-۲۲۰

۱۷۸- یوسف سلیم حشتی : ۵

۱۶۱- منیر : ۲۳

۱۶۲- موسیٰ : (حضرت حکیم اللہ) ۲۱-۱۴۸

۱۶۰-۱۷۶-۱۸۶-۲۰۰

۱۶۳- مہر علی شاہ : (قبلہ عالم، مجددِ ملت)

حضرت اعلیٰ سید پیر گولڑوی)

۱۳-۱۴-۱۶-۱۸-۱۹-۲۰

۲۳-۲۴-۳۶-۵۱-۵۳

۷۶-۸۸-۹۸-۹۹-۱۰۰

۱۰۱-۱۰۹-۱۱۱-۱۲۲-۱۲۶

۱۳۵-۱۳۸-۱۶۶-۱۷۷

۱۸۲-۱۷۸

اعلیٰ حضرت گولڑوی : ۳۳-۳۶

حضرت اعلیٰ گولڑوی : ۱۳-۱۷-۱۸

۱۹-۳۴-۳۶-۷۶-۹۹

۱۰۰-۱۰۱-۱۱۱-۱۲۶-۱۳۳

۱۸۲-۱۷۸

حضرت اعلیٰ سید پیر مہر علی شاہ گولڑوی : ۲۰

حضرت قبلہ عالم گولڑوی : ۱۲۴-۱۷۷

سید پیر مہر علی شاہ گولڑوی : ۱۴-۳۳

۵۱-۸۸-۹۸-۱۰۰-۱۰۹

۱۳۸-۱۹۰

مجددِ ملت حضرت سید پیر مہر علی شاہ : ۲۰

۵۱-۵۴-۷۶-۸۸-۹۸-۱۳۸

مجددِ ملت حضرت اعلیٰ گولڑوی : ۲۶

اماکن

پ

۱۰- پاکستان : ۱۰۶-۲۳۳

ت

۱۱- تہران : ۲۰۱

ج

۱۲- جامعہ ازہر : ۲۰۲

۱۳- جامعہ عبدالعزیز (مکہ مکرمہ) : ۲۰۲

ح

۱۴- حجاز مقدس : ۴۶

۱۵- حیدرآباد (دکن) : ۷

د

۱۶- دربار سلیمانی : ۱۴۷

۱۷- دیوارِ کعبہ : ۴۲-۹۳-۱۳۹

۱۸- دیوبند : ۱۹۰-۱۹۱-۲۰۳

س

۱۹- راولپنڈی : ۱۴-۳۳-۸۸-۹۹-۱۰۰

۲۰- روضہ رسولؐ : ۱۳۹-۱۴۲

ا

۱- اللہ کا گھر : (بیت اللہ-کعبہ) ۲۱۷

(بیت اللہ) ۹۳-۱۰۶-۱۳۸-۱۴۲

۱۹۵-۲۱۸-۲۲۴

(کعبہ) ۴۲-۹۳-۹۴-۱۱۶

۱۲۵-۱۲۷-۱۳۳-۱۳۹

۱۴۱-۲۱۸-۲۱۹

۲- انڈیا : (بھارت-ہند) ۲۰۴

(بھارت) ۱۹۹-۲۰۳-۲۲۶

(ہند) ۲۲۶

۳- اہوا : ۲۱۷

۴- ایران : ۱۱۳

ب

۵- بحر الکاہل : ۲۳۱

۶- بمبئی : ۹۰

۷- بنگلور : ۴۷

۸- بہاولپور : ۳۵

۹- بیروت : ۸۸-۱۸۳-۱۸۴-۱۸۵

۱۸۶-۱۹۸-۲۰۲

س

۲۰۰ - سارِ صوَر : ۲۰۰ - ۲۰۰ - ۲۰۰

۲۰۱ - سبَا : ۱۰۵

۲۰۲ - سَعُوْدِي عَرَب : ۲۰۰ - ۲۰۰ - ۲۰۰

ط

۲۰۳ - طُوْر (پہاڑ) : ۲۰۱ - ۲۰۲ - ۲۰۳

ع

۲۰۴ - عُرُوس البِلَاد : (کراچی) ۲۲۶

(کراچی) ۲۲۱ - ۲۰۵ - ۱۴۳ - ۹۹

ک

۲۰۵ - کَانپُور : ۱۱۵ - ۲۲۴

۲۰۶ - کَنْعَان : ۳۵

گ

۲۰۷ - گَنْگُوہ : ۲۱۸ - ۲۱۹

۲۰۸ - گولڑہ شریف : ۲۳۲

ل

۲۰۹ - لاہور : ۲۴ - ۲۴ - ۹۹ - ۱۰۱

۱۰۲ - ۱۰۵ - ۱۰۶ - ۱۱۸ - ۱۲۰

۲۰۰ - ۲۰۰ - ۲۰۰ - ۲۰۰

۲۰۱ - ۲۰۱ - ۲۰۱ - ۲۰۱

۲۰۲ - ۲۰۲ - ۲۰۲ - ۲۰۲

۲۰۳ - ۲۰۳ - ۲۰۳ - ۲۰۳

۲۰۴ - ۲۰۴ - ۲۰۴ - ۲۰۴

۲۰۵ - بَنَان : رِبْرُوت : ۱۸۶

م

۲۰۶ - مَدِيْنَةُ مَنْوَرُوہ : ۱۱۵

۲۰۷ - مِصْر : ۱۱۹ - ۱۵۴ - ۱۵۸ - ۲۳۱

۲۰۸ - مَكْتَبَةُ نَعِيْمِيَّة : ۱۴۶

۲۰۹ - مَكَّة (مَكْرَمَة) : ۹۴ - ۲۰۲

۲۱۰ - مُطَّان : ۵۴ - ۱۴۴

۲۱۱ - مَوَاجِهُ شَرِيف : ۴۶

و

۲۱۲ - وَزِيْرُ آبَاد : ۱۰۶

۲۱۳ - وِيلُور : ۴

ی

۲۱۴ - یُورِپ : ۱۱۴

۲۱۵ - یُونَان : ۴

کتابیات

ا

۱۶- بلغة الخیران فی ربط آیات الفرقان

(از مولوی حسین علی) ۱۹۴-۱۹۸-۲۰۰

۲۰۱-۲۱۰

۱۷- بیضاوی : ۱۷۹-۱۸۶

ت

۱۸- تاریخ اسلام : ۵۷

۱۹- تاریخ تصوف (پروفیسر یوسف سلیم چشتی) ۵

۲۰- تاریخ تصوف (ڈاکٹر اقبال) ۵

۲۱- تاریخ دعوت و عزیمت : ۱۲۵-۱۲۷

۲۲- تاریخ مشائخ چشت : ۹۸

۲۳- تحقیق الحق فی کلمۃ الحق : ۵-۱۲-۳۳

۵۱-۸۸-۹۹

۲۴- تذکرۃ الاولیاء (فارسی) : ۸۶

۲۵- تزکیہ و احسان : ۵

۲۶- تصفیہ مابین سنی و شیعہ : ۱۲۶

۲۷- تصوف اسلام : ۵

۲۸- تصوف کی حقیقت : ۱۱۸-۱۲۰-۱۲۱

۱۲۲-۱۵۰-۱۶۳-۱۶۴

۲۹- تصوف کیا ہے ؟ : ۵

۳۰- تفسیر ابن عباس : ۱۷۹

۱- احیاء العلوم للغزالی : ۵

۲- ارمغان حجاز : ۲۰۲

۳- اصول تصوف : ۵

۴- اعلیٰ کلمۃ اللہ فی بیان و ما اهل

بہ لغیر اللہ : ۱۰۰-۱۰۱-۱۰۲

۵- البراہین القاطعہ : ۱۹۹

۶- البرہان القاطعہ علی ظلام

الانوار الساطعہ : ۲۰۳-۲۰۴

۷- الشفاء : ۱۷۶

۸- التکشف : ۵

۹- الصارم المسلول علی شاتم الرسول

(عربی) : ۱۲۵-۱۸۳-۱۸۴-۱۸۵-۱۸۶

۱۰- الفتح الربانی : ۵

۱۱- انتباه فی سلاسل اولیاء : ۵

۱۲- انجیل : ۱۷۵

۱۳- انفاس العارفين : ۵

۱۴- انوار اللغات (وحید اللغات) : ۴۷

ب

۱۵- بخاری شریف : ۲۸-۹۰

۲۲- سیفِ چشتیائی : ۱۸۲

ش

۲۵- شریعت و طریقت : ۵

۲۶- شفاء (از قاضی عیاض) : ۱۸۲

ص

۲۷- صاوی : ۱۴۹

۲۸- صراطِ مستقیم : ۲۰۵

۲۹- صفوة التفسیر : ۱۹۸-۲۰۲

ض

۵۰- ضیاء القرآن : ۲۶-۲۷-۲۸-۱۰۵

۱۴۹-۱۵۴-۱۵۵-۱۴۴

ع

۵۱- عوارف المعارف : ۵

ف

۵۲- فتاویٰ مہریہ : ۱۴۴

۵۳- فتاویٰ (از شاہ عبدالعزیز محدث دہلوی) : ۱۲۴

۵۴- فتوح الغیب : ۵

۵۵- فتوحاتِ مکیہہ : ۵-۶-۷-۱۱۹-۱۲۰

۱۲۴-۱۳۰

۵۶- فصوص الحکم : ۵

۵۷- فوائد الفواد : ۹۸

ق

۵۸- قاموس اللغات : ۲۷-۲۸

۳۱- تقویۃ الایمان : ۲۰۴-۲۰۸-۲۰۹

۳۲- توریت : ۱۴۵

ج

۳۳- جلالین : ۱۴۹

۳۴- جواہر السلوک : ۷-۱۰

ح

۳۵- حبل اللہ (رسالہ) : ۲۲۸

خ

۳۶- خازن (تفسیر) : ۱۴۹

۳۷- خزائن العرفان : ۱۵۳

د

۳۸- دیوانِ خواجہ فرید : ۳۵

س

۳۹- رسالہ کشمیریہ : ۵

۴۰- رُوح البیان : ۱۴۹

۴۱- رُوح المعانی : ۱۵۵-۱۵۷-۱۵۸

۱۴۹-۲۳۱

۴۲- رُوحِ تصوف : ۵

س

۴۳- سواہر السبیل : ۵

۶۲ - کليات اقبال : ۱۹۳ - ۲۰۱

۶۳ - کمال الشیم : ۵

ل

۶۴ - لسان العرب (عربی) : ۸۸

۶۵ - لغات القرآن : (از پرویز)

۱۵۰ - ۱۵۱

م

۶۶ - مالا یڈ (از قاضی ثناء اللہ) : ۱۸۲

۶۷ - مثنوی مولانا روم : ۵ - ۱۹۷

۶۸ - مدارک : ۱۷۹

۶۹ - مرثیہ مولانا رشید احمد گنگوہی : ۲۱۴

۷۰ - مرجع البحرین للشیخ الدہلوی

۵

۷۱ - مشکوٰۃ شریف : ۶۹ - ۱۱۵

۱۷۳ - ۲۲۷

۷۲ - مشکوٰۃ الانوار : ۱۲۴

۷۳ - مطالب الفرقان (اردو) : ۱۰۴ - ۱۴۹

۷۴ - معارج القدس : ۱۲۴

۷۵ - مفہوم القرآن : ۱۲۵ - ۱۵۴ - ۱۶۱

۱۶۲

۷۶ - مکتوبات امام ربانی : ۵

۵۹ - قرآن (حکیم - مجید - کریم) : ۳ - ۸ - ۱۴

۱۷ - ۱۸ - ۱۹ - ۲۰ - ۲۶ - ۲۷

۲۸ - ۳۰ - ۳۳ - ۳۵ - ۳۶

۳۹ - ۴۰ - ۴۱ - ۴۲ - ۴۴

۴۵ - ۴۶ - ۴۷ - ۴۹ - ۶۱

۶۲ - ۶۴ - ۶۷ - ۶۸ - ۷۳

۷۴ - ۷۵ - ۷۷ - ۷۸ - ۷۹

۸۲ - ۸۸ - ۸۹ - ۹۷ - ۹۸

۱۰۰ - ۱۰۴ - ۱۰۵ - ۱۰۷ - ۱۰۸

۱۱۴ - ۱۳۱ - ۱۳۳ - ۱۳۴

۱۳۵ - ۱۴۰ - ۱۴۱ - ۱۴۲ - ۱۴۴

۱۴۹ - ۱۵۰ - ۱۵۱ - ۱۵۳ - ۱۵۴

۱۵۶ - ۱۵۷ - ۱۵۹ - ۱۶۰ - ۱۶۲

۱۶۹ - ۱۷۱ - ۱۷۲ - ۱۷۴ - ۱۷۵

۱۷۸ - ۱۸۷ - ۱۸۵ - ۱۷۹ - ۱۷۸

۱۹۲ - ۱۹۳ - ۱۹۶ - ۲۰۱ - ۲۰۵

۲۰۸ - ۲۰۹ - ۲۱۰ - ۲۱۱

۲۱۳ - ۲۱۵ - ۲۲۰ - ۲۳۰

ک

۶۰ - کسکول کلیمی : ۵

۶۱ - کشف المحجوب : ۵

۷۷- مکتوباتِ شیخ شرف الدین تکی، ۵

۷۸- مکتوباتِ مہرید، ۵۱ - ۹۹

۷۹- ملفوظاتِ مہرید، ۵۱

۸۰- منهاج السنۃ، ۱۲۶

ن

۸۱- نظام القلوب، ۵

و

۸۲- وحید اللغات (انوار اللغات)

۲۷

ہ

۸۳- ہمعات، ۵ - ۵۱



تخلیقات

مطبوعہ	(فارسی رباعیات)	آغوشِ حیرت
مطبوعہ	(اُردو غزلیات)	پیمانِ شب
مطبوعہ	(عربی، فارسی، اُردو، پنجابی نعتیں)	دیں ہمہ اوست
مطبوعہ	(اُردو مقالہ)	امام ابو حنیفہؒ اور ان کا طرزِ استدلال
مطبوعہ	(تصوف اور عصری مسائل)	راہ و رسمِ منزل ہا
زیرِ طبع	[سیادتِ غوثِ پاک کے تحقیقی ثبوت اور شیعہ و خوارج کے عقائد کا تفصیلی جائزہ]	نام و نسب
زیرِ طبع	(عربی، فارسی، اُردو، پنجابی مناقب)	فیضِ نسبت
زیرِ ترتیب	[فارسی، اُردو، پوربی، پنجابی اور سرائیکی میں متفرق کلام]	عرشِ ناز

بِسْمِ اللَّهِ الرَّحْمَنِ الرَّحِيمِ

آراء
و
مخبر
متن
ما

سید نصیر الدین نصیر گیلانی
گولڑہ شریف